

لاڙڪاڻو ليدرن جي ڌرتي



عبدالستار ڀٽي

لاڙڪاڻو ليڊرن جي ڌرتي

ليکڪ

عبدالستار ڀٽي



ڇپائيندڙ

لاڙڪاڻو ريسرچ اڪيڊمي

www.sindhsalamat.com

books.sindhsalamat.com

ڪتاب جا حق ۽ واسطا ليڪ وٽ محفوظ

ڪتاب جو نالو: لاڙڪاڻو ليڊرن جي ڌرتي
ليڪ: عبدالستار ڀٽي
پهريون ڇاپو: جنوري 1998ع
ڪمپوزنگ: پيس ڪمپوزرس
5/11 فلور رمپا پلازه بندر روڊ
ڪراچي - فون: 7762272
تعداد: هڪ هزار
ڇپائيندڙ: لاڙڪاڻو ريسرچ اڪيڊمي
D-99، پاڪستان ڪوارٽرس
ڪراچي - 74550 - فون: 7218185
قيمت: 150 روپيا



امڙ جي نالي

پنهنجو پهريون ڪتاب پياري امڙ نصيب خاتون پتي زال
قمرالدين ڏيرو جي نالي ارپيندي تمام گهڻو فخر محسوس ڪيان ٿو.
زندگيءَ ۾ منهنجي سڃاڻپ امڙ جي ذات ”پتي“ سان آهي. ننڍپڻ ۾
فلمي شوق سبب ائين ڪلاس وري مئٽرڪ ۾ فيل ٿيم ته بابا سائين
پهريان ريڊيو مستري پهر سروس بوٽ دوڪان تي هيلپر جو ڪم
ڪرڻ لاءِ ويهاريو پر امڙ بابا سائين جو فيصلو بدلائي سلائي مشين تي
پورهيو ڪري منهنجي پڙهائڻ جو خرچ برداشت ڪيو. اڄ دال ماني
ڪمائي عزت ۽ آرام سان زندگي گذاريان ٿو.

عبدالستار پتي

01-01-1998

ستاء

۷	پنهنجي پاران
۹	1. بئريستر جان محمد جوڻيجو خلافت تحريڪ جو اڳواڻ
۲۵	2. سر شاهنواز خان ڀٽو سنڌ بمبئي کان علحده تحريڪ جو قائد
۵۱	3. ڪامريڊ حيدر بخش جتوئي جيئي سنڌ نعري جو خالق
۶۹	4. خان بهادر محمد ايوب کهڙو تحريڪ پاڪستان جو اڳواڻ
۹۵	5. پير علي محمد راشدي عالمي صحافي
۱۱۱	6. ڪامريڊ عبدالقادر ميو خان ڪوڪر سنڌ هاري تحريڪ جو باني
۱۲۷	7. پير حسام الدين راشدي عالمي محقق ۽ تاريخدان
۱۴۷	8. ڪامريڊ سويو گيانچند اڻي نظريي سان لاڳاپيل انسان
۱۶۳	9. قائد عوام ذوالفقار علي ڀٽو عوامي سجاڳي پيدا ڪندڙ اڳواڻ
۲۰۷	10. جناب ممتاز علي ڀٽو ڪنفيڊريشن نظريي جو خالق
۲۲۱	11. محترم بينظير ڀٽو پهرين مسلم عورت وزيراعظم

پنهنجي پاران

لاڙڪاڻو ليڊرن جي ڌرتي ڪتاب لکڻ جو خاص مقصد لاڙڪاڻي ضلعي ۾ جنم وٺندڙ انهن وڏين شخصيتن جي زندگي ۽ ڪارنامن تي روشني وجهڻ آهي جن گذريل هڪ سئو سالن ۾ پنهنجي خوبصورت سوچ، عمل ۽ پريور شخصيت وسيلي سنڌ، پاڪستان يا دنيا ۾ نالو روشن ڪيو، ڪارناما سرانجام ڏنا، تنظيم ۽ تحريڪن جو بنياد وڌو. سندن ڪارنامن، قربانين، تحقيق، محنت ۽ ڪوشش جو پڙاڏو سنڌ، هند يا پرڏيهه تائين پهتو. انهن جي سوچن ۽ نظرين کي اڄ به عقيدت ۽ احترام سان پڙهيو، لکيو ۽ ياد ڪيو وڃي ٿو.

اهڙين شخصيتن بابت تحقيق ۽ تفصيل گڏ ڪرڻ هڪ جاکوڙ وارو ڪم هيو جنهن لاءِ هڪ سال کن محنت ڪئي. انهن وڏين شخصيتن بابت ڪتاب ۾ مختصر جائزو ڏنل آهي جڏهن ته هو ان کان وڌيڪ محترم ۽ معتبر آهن پر ڇا ڪجي رابطن جي باوجود اهڙين هستين جي وارثن تعاون ڪونه ڪيو، ڪڏهن شاباش به ڪونه ڏني. جڏهن مون اهڙين محترم هستين جي صاحب حيثيت اولاد کي گذارش ڪئي ته مهرباني ڪري هر سال والدين جي ڪارنامن کي اڃاگر ڪرڻ لاءِ سندن ورسِي ملهائڻ ۽ يادگار ايوارڊ ڏيڻ پر هڪ صاحب جواب ڏنو ته اسانجا

وڏا قوم لاءِ خدمت ڪري ويا آهن ۽ قوم انهن کي ياد ڪري.

ڪتاب ۾ شامل شخصيتن کان علاوه ٻيون به هستيون آهن جن مختلف حوالن سان پاڻ ملهائيو آهي پر وقت ۽ وسيلن جي ڪميءَ سبب هن ڪتاب ۾ کين شامل نه ڪيو ويو آهي. ٻي واليم ۾ نئين نسل جي اڳواڻن بابت تفصيل ڏبو.

مضمونن جي ترتيب عمر جي لحاظ سان آهي. هر هڪ شخصيت جي سٺين ڳالهين کان علاوه هر پهلوءَ کي زير بحث آندو ويو آهي. سندن ذڪر انتهائي احترام سان ڪيو ويو آهي پر جيڪڏهن ڪنهن کي به ذاتي طرح تڪليف محسوس ٿئي ته مان اڳواڻ معافي وٺندس.

ڪتاب ۾ شايع ٿيندڙ مضمونن مان نه صرف شخصيت ۽ لاڙڪاڻو پر سنڌ جي هڪ سئو سالن جي سياسي، ادبي، تنظيمي، سماجي جوڙجڪ بابت ڄاڻ به ملي ٿي. هر هڪ مضمون کي ڀرپور مختصر ۽ معلوماتي بڻايو ويو آهي جيڪو سياست ۽ تاريخ بابت تحقيق ڪندڙ شاگردن کي ڪجهه ڄاڻ ڏيندو.

تمام ناميارن اديبن سان لاڳاپا آهن پر رسم پوري ڪرڻ لاءِ ڪنهن کان به مهاڳ نه لکرايو آهي. ڇاڪاڻ ته سنڌي سماج ۾ ادبي خدمت ڪندي شاباش ۽ تعاون گهٽ الزام ۽ تهمتون وڌيڪ مليون آهن.

جيڪڏهن مون جهڙا سماجي ورڪر پنهنجن ضلعن ۾ ڪم ڪندڙ قومي اڳواڻن بابت ههڙا معلوماتي ڪتاب شايع ڪرائن ته هوند سنڌ جي مڪمل سياسي تاريخ جڙي سگهي ٿي.

هن ڪتاب پڙهڻ بعد ڪوبه مهربان تنقيد ڪري، وڌيڪ ڄاڻ ڏئي يا شاباش ڏيڻ چاهي ته دل جي خلوص سان آجيان ڪندس.

عبدالستار ڀٽي

99-D، پاڪستان ڪوارٽرس،

ڪراچي پوسٽ ڪوڊ: 74550



بئریسٹر جان محمد جوٹیجو

ٻُريسٽر جان محمد جوڻيجو

خلافت تحريڪ ۾ سنڌ جي جدوجهد تي ڪجهه لکڻ کان اڳ تاريخ جي شاگردن ۽ تاريخ ۾ دلچسپي رکندڙ سڄڻن لاءِ خلافت تحريڪ جو مختصر جائزو پيش ڪرڻ ضروري آهي ته جيئن هن عالمي تحريڪ ۽ جدوجهد کي سمجهڻ ۾ آساني ٿئي، پهرين عالمگير جنگ کان اڳ ترڪي ۾ مسلمانن جي سلطنت عثمانيه ۽ خلافت قائم هئي جنهنجو خليفو عبدالوحيد هيو. ان وقت ترڪي جي خليفي کي مسلم امت جي خليفي طور احترام ملندو هيو. سال ۱۹۱۱ع ۾ اٽلي والاريل ٿريپولي تي حملو ڪيو ۽ اهڙي طرح سندن وچ ۾ جنگ لڳي ان جنگ برصغير جي مسلمانن جو توجهه ڇڪايو ۽ همدردي ۾ مسلمانن جون دليون ڌڪايل هيون، بلقان جي جنگ سال ۱۹۱۲ع کان ۱۹۱۳ع تائين هلي جنهن ۾ هندستاني مسلمانن زخمي ترڪن لاءِ هڪ وڏو طبي وفد ۽ تمام گهڻي دولت گڏ ڪري موڪلي. سال ۱۹۱۶ع آگسٽ ۾ پهرين عالمگير جنگ شروع ٿي ته ترڪي جي خليفي انگريز خلاف جرمني جو پاسو ورتو انگريزن طرابلس واري جنگ ۾ مسلمانن خلاف اٽلي جو ساٿ ڏنو. يورپين جي پاران بلقان واري جنگ ۾ عيسائي رياستن جي ساٿ سبب ترڪي خلافت جا ٻيا سڀ علائقا ڪسجي ويا ۽ وٽن صرف استنبول، اڏوريانوڀل ۽ ٿريس جو ٽڪر وڃي بچيو اهڙي طرح پهرين عالمگير جنگ ۾ ترڪي ٽڪرا ٽڪرا ٿي ويو جنهنجو برصغير جي مسلمانن کي گهڻو افسوس ٿيو.

ٻيو سبب ته برصغير جا مسلمان ذهني طور انگريز کي پنهنجو دشمن تصور ڪرڻ لڳا ۽ وري انگريز به عالمگير جنگ بعد پنهنجي وعدي خلاف وارا قدم کڻڻ شروع ڪيا. جيئن سال ۱۹۱۵ع ۾ مڪي جي ترڪي گورنر شريف حسين بن علي ساڻ خفيه معاهدا ڪري سبز

باغ ڏيکاري عربن کي ترڪن خلاف مقابلي ۾ آندو. انگريزن عربن کي يقين ڏيارو ته مسلمانن جون مقدس مذهبي جڳهون ۽ شهر محفوظ رهندا جڏهن ته سال ۱۹۱۶ع ۾ ان جي خلاف انگريز فرانس ۽ روس ساڻ ٺاهه ڪري آرمينيا ۽ عربستان جو هڪ حصو روس کي ڏنو ۽ ترڪي سلطنت جا عرب علائقا انگريزن جي قبضي هيٺ ڏنا ۽ مڪي جي ترڪي گورنر حوالي شام لبنان ۽ عراق جا حصا ڪيما جيڪي ۱۹۱۷ع ۾ ڌوڪو ڪري وري فرانس کي ڏنا.

ٽيون سبب انگريزن جي دغاڻن ۽ چالاڪين ڪري ترڪي سلطنت جي لڳاتار تباهي ۽ مسلمانن جي بي وسي برصغير جي مسلمانن کي جهنگهوڙي وڌو ۽ ترڪ مسلمانن کي تنهن محسوس ڪندي ترڪي جي مسلم خلافت سان همدردي ۽ اتحاد خاطر کين علائقا واپس ڏيارڻ خاطر انگريز راڄ خلاف هڪ منظم ۽ مضبوط جهاد ڪرڻ لاءِ برصغير جي مسلم اڳواڻن ”خلافت تحريڪ“ جي نالي سان جدوجهد جو اعلان ڪيو. ترڪ مسلمانن جي خلافت بحال ڪرڻ لاءِ انگريز راڄ خلاف مختلف هنڌن تي تحريڪ جنم ورتو جنهن ۾ بمبئي ۾ مولانا محمد علي جوهر دفتر کوليو ته مولانا ابوالڪلام آزاد ڪلڪتي مان اخبار ”الهلال“ ڪڍي ۽ سنڌ مان مولانا دين محمد وفائي جهڙي سچي قائد صحافي جي قيادت ۾ اخبار الوخيد آواز اٿاريو. هي دنيا جي واحد تحريڪ آهي جيڪا يورپ ايشيا کان جنم وٺي برصغير هند ۾ پهتي ۽ جنهن ۾ جان، روح ۽ ساهه سنڌ جي سر زمين تان سنڌي اڳواڻن وڌو ۽ تحريڪ کي پروان چڙهائڻو هڪ مضبوط ۽ منظم طوفان وانگر يورپ ۽ ايشيا جي تاريخ جي دروازي تي ڪاميابي ويجهو پهچائڻو پر ڪاميابي ماڻي نه سگهيا ڇاڪاڻ ته هن وڏي لڙائي دوران مسلمانن جون غداريون ۽ بيوفايون، وري جديد ترڪي جي وجود ۾ اچڻ بعد مصطفيٰ ڪمال پاشا پاران مسلم سلطنت جي نظريي کي ختم ڪري جمهوريه ترڪي بنائڻ ڪري تحريڪ ختم ٿي. سنڌڙي ماما جي وسندڙ زرخير

ضلعي لاڙڪاڻي جي مٽيءَ مان ڪيترائي ماڻڪ لعل ڇاوا جن پنهنجي دور ۾ پاڻ ملهائيندي آزادي جا گيت ڳايا. زندگي جو هر ڏينهن ڪنهن عظيم مقصد لاءِ گذاريو، جدوجهد ڪري پاڻ کي تاريخ جو اثمت ۽ قابل فخر باب بڻائي ويا. ماضي ۾ سندن شاندار ڪارنامن تي اڄ سنڌ واسي فخر ڪن ٿا. پر ضرورت ان ڳالهه جي آهي ته اسان پنهنجي نوجوان نسل کي تاريخ جي ان وساريل ورقن، انهن جي ڪارنامن ۽ عمل کان باقائدي ڄاڻ ڏيون. سونهاري سرهاڻ پيريل سنڌڙي جي انهن ماڻڪ موتين جي ڪوششن ۽ ڪاوشن کي عوام تائين گهڻو سولو پهچايون ته جيئن سياڻي جو نسل انهن کي وساري نه ويهي.

ايشيا جي تاريخ جو هيرو، بر صغير جي مسلمانن جي ضمير کي جاڳائي هڪ عالمي تحريڪ ۾ شامل ڪرائيندڙ سنڌ جو عظيم سپوت، سنڌي ماڻهن کي سياسي جدوجهد، جلسن ۽ جلوسن هڙتالن ۽ حقن حاصل ڪرڻ لاءِ جهاد ڪرڻ جي لولي يا ازان ڏيندڙ نوجوان رهبر، سنڌ جو ٻيو بئريستر ۽ لاڙڪاڻي جو پهريون بئريستر ايت لارڻيس جان محمد ولد رئيس ڪريم بخش خان جوڻيجو تاريخ ۲ جنوري سال ۱۸۸۸ع تي پنهنجي اباڻي نڙي ڳوٺ ڌامراهن تعلقي ۽ ضلعي لاڙڪاڻي ۾ ڄائو. ان زماني ۾ خوشحال خاندان پنهنجي اولاد کي ننڍپڻ ۾ فارسي ۽ عربي تعليم پنهنجي گهر ۾ ڏيارڻ لازمي سمجهندا هئا ۽ جان محمد جوڻيجي به خانگي طرح عربي فارسي تعليم جنوري ۱۸۹۲ع ۾ حاصل ڪرڻ بعد ۱۹۰۳ع ۾ چار درجا سنڌي سنڌ مدرسو اسڪول لاڙڪاڻو (هاڻوڪو گرلس ڪاليج) ۾ پڙهڻ بعد ۱۳ آگسٽ ۱۹۰۷ع تي سنڌ مدرسة الاسلام ڪراچي ۾ داخلا ورتي ۽ ۱۹۰۹ع ۾ مئٽرڪ پاس ڪري سال ۱۹۱۰ع ۾ اعليٰ تعليم لاءِ انگلينڊ روانو ٿيو. هو ان وقت تعليم جي گهٽ سهولتن سبب ۲۱ سالن جي عمر ۾ مئٽرڪ پاس ڪري سگهيو. هو سنڌ مدرسي ڪراچي وارن ڏينهن ۾ تقريرن ۾ گهڻو حصو وٺندو هيو ۽ سنڌ مدرسو ڊبيلنگ سوسائٽي جو سيڪريٽري به رهيو.

سال ۱۹۱۳ع ۾ بار ايٽ لا پاس ڪري ٻه سال لنڊن ۾ بئريسٽري پريڪٽس ڪيائين پر سال ۱۹۱۵ع ۾ پنهنجي وطن واپس وريو ۽ پهريان ڪراچي ۾ پوءِ وري لاڙڪاڻي ۾ وڪالت شروع ڪيائين.

سڀ کان اول هن هارين ۾ ڀلائي جو ڪم شروع ڪيو. هن پنهنجي زمين تي ڪم ڪندڙ هارين کي ان زماني ۾ حق ڏنا، سهولتون ڏنيون هارين جي سر پرستي ڪئي ۽ هڪ هاري ميوي خان جي پٽ ڪامريڊ عبدالقادر ڪوڪر (جيڪو اڳتي هلي سنڌ ۾ هاري تحريڪ جو باني اڳواڻ بڻيو.) کي پنهنجي خرچ تي سنڌ مدرسته الاسلام ڪراچي ۾ تعليم حاصل ڪرڻ لاءِ موڪليو. هن جاگيرداري دور ۾ پنهنجن هارين مٿان تمام اڳوڻا قرض معاف ڪري کين آزاد ڪيو ۽ هر هڪ هاري جي اسڪول ۾ پڙهندڙ اولاد کي وظيفا ڏنا هارين کي پرسڪون ۽ عزت ڀريل زندگي گذارڻ لاءِ سڀ حق ڏنا.

برصغير هند ۾ جڏهن مسلم ليگ وجود ۾ آئي ته رئيس غلام محمد خان پرڳڙي جي ڪوشش ساڻ سال ۱۹۱۷ع ۾ ڪراچي ۾ مسلم ليگ جي شاخ قائم ٿي ۽ سنڌ جي پهرين چند باني مسلم ليگ ميمبرن ۾ جان محمد جوڻيجي نالو شامل آهي هتان ئي سندس ذهن قومي لاڙي ڏانهن منتقل ٿيو. سال ۱۹۱۸ع ۾ شيخ عبدالعزيز صاحب جي ڪوشش سان سنڌين جي تعليمي ترقي واسطي سکر ۾ ”عربي انگريزي“ اسڪول ٺاهڻجي منصوبا بندي ۾ جوڻيجي صاحب ڀرپور حصو ورتو. هن جي ذهين ڏاهپ، عمل ۽ سچائي ڀريل شخصيت تمام جلد لاڙڪاڻي ۾ پنهنجي لاءِ اعليٰ مقام پيدا ڪيو. کيس ڊسٽرڪٽ لوڪل بورڊ لاڙڪاڻو جو ميمبر چونڊيو ويو، سرڪار اعزازي طور ميونسپل ڪمشنر پڻ مقرر ڪيو ۽ حڪومت پاران سردار جي ڪرسي پڻ حاصل ٿيس پر جوش ۽ جذبي ساڻ ڀرپور هن ذهين نوجوان جي جسم اندر گرم خون ۾ هڪ وڏي انقلاب جو درياھ اٿلون کائي رهيو هيو. سڄن جذبن جو سيلاب وقت ۽ تاريخ جي وهڪري ۾ وهائي وڃڻ جي موقعي

جي تلاش يا انتظار ۾ هيو ۽ جان محمد جوڻيجي کان تاريخ هڪ نئون باب کولرائڻ لاءِ ڪم ورتو

سال ۱۹۱۹ع ۾ ترڪي سلطنت جي ورهاڱي، ترڪي جي مسلمانن جي تباهيءَ خلاف جو سوال اٿاريو ۽ سنڌ جي مسلمانن لاءِ هڪ امتحان ۽ چئلينج وارو ماحول پيدا ڪري ڇڏيو. سنڌ ۾ انگريز دشمن قوتون سرگرم ٿيون. پهريان ۱۷ آڪٽومبر ۱۹۱۹ع تي هن مسئلي بابت دهلي ۾ آل انڊيا خلافت ڪانفرنس منعقد ٿي سنڌ مان مولانا تاج محمود امروٽي، سيٺ عبدالله هارون، پير تراب علي شاه راشدي، شيخ عبدالعزيز ۽ بئريسٽر جان محمد جوڻيجي شرڪت ڪئي. هن موقعي تي سڄي هند ۽ سنڌ ۾ ترڪي جي بقا لاءِ ”يوم خلافت“ ملهائڻ جو فيصلو ڪيو ويو. آل انڊيا مسلم ڪانفرنس پڻ لکنو اجلاس ۾ تائيد ڪئي. بئريسٽر جان محمد پنهنجي ساٿين جي صلاح ۽ مدد سان پنهنجي لاڙڪاڻي واري بنگلي آڏو (هاڻوڪي جامع مسجد) هڪ وڏو ۽ عظيم الشان جلسو ڪرائي خلافت تحريڪ جا مول متا ۽ مقصد عوام کي ٻڌايا هتان سندس با وقار ۽ تنظيم ساز عملي اڳواڻ جي حيثيت ۾ شخصيت جي سڃاڻپ ٿي. هن جلسي سڄي سنڌ ۾ هلچل مچائي ڇڏي.

۱۶ نومبر ۱۹۱۹ع تي ٻي ”آل انڊيا خلافت ڪانفرنس“ دهلي ۾ منعقد ٿي جنهن ۾ سيٺ عبدالله هارون (ڪراچي) مولانا تاج محمود امروٽي (سکر) پير تراب علي راشدي (قمبر) ۽ جان محمد جوڻيجو شرڪت ڪئي. ڪانفرنس ۾ فيصلو ٿيو ته انگريز پاران دنيا ۾ ۱۲ نومبر کان ۱۶ نومبر ۱۹۱۹ع تائين ٽيندڙ پنج ڏينهن واري ”جشن صلح“ پروگرام جي تقريبن جو پوري برصغير ۾ بائيوڪاٽ ڪيو وڃي. رئيس جوڻيجي ساٿين سيد انور علي شاه ۽ پير تراب علي شاه سان گڏجي سنڌ جو دورو ڪيو ۽ سنڌ جي عوام کي شعور ڏنو ۽ هڪ وڏي بائيوڪاٽ لاءِ ذهني طور تيار ڪيو. ڇاڪاڻ ته ان وقت سياسي شعور نالي ڪا به ڳالهه ڪونه هئي ۽ نه ئي سياسي پارٽين جنم ورتو هيو ۽ نه

ٺي وڏيرن جاگيردارن کي ليڊري جا شوق هوندا هيا. ڪا به تحريڪ ڪو به شعور ڪو به منشور ڪو نه هوندو هيو ۽ سياسي طور سنڌ هڪ ستل قوم ليکي ويندي هئي پر ان جي باوجود جو لاڙڪاڻو شهر ان وقت هڪ خوشحال شهر هوندو هيو ۽ لاڙڪاڻي جي واپارين سندس پاران هڙتال جي سڏ جي جواب ۾ پهريون ڀيرو هڙتال ڪندي دوڪان بند ڪيا. ۱۶ نومبر ۱۹۱۹ع تي ڪارين جهنڊين ساڻ انگريز سرڪار خلاف هڪ وڏو عظيم الشان جلوس ڪڍيو. ان شاندار جلوس بعد سڄي سنڌ ۾ خلافت تحريڪ لاءِ رستا کليا ۽ عام ماڻهو تنظيم ساڻ همدردي رکڻ لڳو ۽ سڄي سنڌ ۾ اٽڪل ۱۷۵ شاخون قائم ٿيون سنڌ جي تاريخ ۾ اها عالمي هڙتال جو رڪارڊ رکندڙ ڳالهه آهي جو لڳاتار پنج ڏينهن لاڙڪاڻو بند رهيو.

۴ جنوري ۱۹۲۰ع تي حيدرآباد ۾ خلافت ڪانفرنس جو پهريون جلسو ٿيو جتي رئيس جوڻيجي پنهنجي جذباتي تقرير ساڻ لاڙڪاڻي ۾ انگريز سرڪار پاران ٿيندڙ ڏاڍايون بيان ڪيون. لاڙڪاڻي ۾ ٻي ڪانفرنس منعقد ڪرڻ لاءِ ۶، ۷ ۽ ۸ فيبروري ۱۹۲۰ع جي تاريخ مقرر ٿي. هن ٽن ڏينهن واري ڪانفرنس ۾ بر صغير هند ۽ سنڌ مان هزارين ورڪر پهتا جنهن ۾ مولانا ابوالڪلام آزاد، مولانا شوڪت علي جوهر ۽ مولانا عبدالباري جهڙا عالمي اڳواڻ شريڪ ٿيا.

ان وقت سال ۱۹۲۰ع ۾ سيٺ عبدالله هارون پاران روزانو اخبار ”الوحيد“ جاري ڪئي وئي جيڪا پڻ ترڪي سلطنت جي خليفي عبدالوحيد جي نالي سان لاڳاپيل هئي. ان وقت الوحيد اخبار سنڌي قوم ۽ قومي تحريڪن ۽ سياسي شعور جي ڏيائن ٻاريندڙ واحد اخبار هئي جنهن جي پڙهڻ ساڻ عوام ۽ سياسي قائد پنهنجي لاءِ رهنمائي ۽ حاصل ڪندا هئا. الوحيد اخبار قائدن ۽ عوام کي روزانو تحريڪن لاءِ گس ۽ پتا ٻڌايا تنهن وقت سنڌي صحافت جو هر دلچيز اڳواڻ مولانا دين محمد وفائي هن اخبار جو ايڊيٽر هوندو هيو. خلافت تحريڪ

خلاف به ان وقت جي ملان ٽولي فتوائون ڏنيون جڏهن ته هي هڪ خالص انگريز خلاف مسلمان مقصد ۽ حمايت لاءِ تحريڪ هئي پر انهن فتوائن جي موٽ ۾ هڪ ڀيرو ۽ جامع ڪتاب اظهار الكرامت مولانا تاج محمود امروٽي پاران مولانا دين وفائي شايع ڪري لاڙڪاڻي واري ڪانفرنس ۾ ورهائيو.

مولانا امروٽي، پير تراب علي راشدي ۽ بئريسٽر جوڻيجي جي قيادت ايمانداري ۽ شرافت تي سڄي سنڌ کي ڀروسو هيو ۽ انهن کي تحريڪ لاءِ سڄي سنڌ مان هزارين روپيا چنڊو حاصل ٿيو. انگريز راج خلاف هن جدوجهد ۾ هندن پڻ مسلمانن کي گهڻو چنڊو ڏنو ۽ مهاتما گانڌي پڻ هندن مسلمانن کي ويجهو آڻڻ لاءِ خلافت تحريڪ جي ڀرپور حمايت ڪئي. لاڙڪاڻي جي آل هند ۽ سنڌ ڪانفرنس جونگران بئريسٽر جوڻيجو هيو. هي پڻ سنڌ جي تاريخ جي پهرين ئي روزه عالمي ڪانفرنس هئي جنهن ۾ دنيا جا مسلم ۽ هندو اڳواڻ شريڪ ٿيا هن عظيم الشان تاريخي ڪانفرنس ايشيا جي سياسي تاريخ ۾ هڪ نئون ۽ وڏو يادگار انقلاب پيدا ڪيو ڇاڪاڻ ته هندو مسلم اتحاد جو دنيا مثال هن ڪانفرنس ۾ ڏنو ۽ مسلسل ٽي ڏينهن لاڙڪاڻي شهر جا روڊ گهڻيون باغ ميدان لکن جي تعداد ۾ خلافت تحريڪ جي جهنڊن سان ڪنوار وانگر سڄا نظر ايندا هئا ۽ هر هنڌ ”هندو مسلم اتحاد“ جا جسر ۾ جوش ڏياريندڙ ۽ لونءِ ڪانڊاريندڙ نعرا گونجن پيا. بئريسٽر جان محمد استقباليه ڪميٽي جو سيڪريٽري هيو. ۱۹۲۰ع ۾ هزارين مهمانن جي رهڻ ۽ ماني جو لڳاتار ٽي ڏينهن انتظام ڪرڻ هڪ نا قابل يقين ڳالهه آهي.

محترم سائين جي ايم سيد لاڙڪاڻي خلافت ڪانفرنس بابت پنهنجي ڪتاب ”پنهنجي ڪهاڻي پنهنجي زباني“ ۾ لکيو آهي ته ”فيبروري ۱۹۲۰ع ۾ منهنجي عمر رڳو ۱۶ سال هئي ۽ هن ڪانفرنس جي حوڀول کان متاثر ٿي لاڙڪاڻي ويس ۽ سورهن سالن جو هيس پر

ان جي باوجود معلوم ٿيو ته ترڪن سان سامراجين جي ناجائز روش جو ڪارڻ هندستان جي غلامي هئي ۽ ان غلامي کان نجات حاصل ڪرڻ زندگي جو نصب العين مقرر ڪري ڇڏيم. ان ڪانفرنس مونکي سياسي رنگ ۾ اهڙو رچي ڇڏيو جو اڃان تائين اهو اثر جهڪو نه ٿيو آهي. ”لاڙڪاڻو ڪانفرنس فيصلي مطابق نوڪر شاهي جي ڏاڍ جا داستان ٻڌائڻ لاءِ بئريسٽر جوڻيجي جي قيادت ۾ پير صاحب جهنڊي وارو، مولانا دين محمد وفائي ۽ رئيس غلام محمد ڀرڳڙي تي مشتمل هڪ وفد بمبئي جي گورنر سان ملڻ ويو پر لڳاتار چوڏهن ڏينهن رابطي ۾ رهڻ جي باوجود گورنر وفد سان نه مليو ۽ پوءِ دهلي ۾ سنڌ جي نيڪ سياستدان رئيس غلام محمد ڀرڳڙي جي صدارت هيٺ اجلاس ٿيو جنهن ۾ انگريز سرڪار خلاف سنڌ ۾ جدوجهد تيز ڪرڻ لاءِ بئريسٽر جوڻيجي کي منتخب ڪيو ويو.

۲۰ اپريل ۱۹۲۰ع تي سيوهڻ ۾ مولانا عبدالڪريم درس جي صدارت هيٺ ٿيندڙ ڪانفرنس ۾ جوڻيجي مرحوم ڀرپور ڪردار ادا ڪيو. تاريخ ۲ ۽ ۳ مئي ۱۹۲۰ع تي ٺل شهر جيڪب آباد ۾ خلافت ڪانفرنس زير صدارت مولانا تاج محمد امروٽي جي منعقد ٿي جنهن ۾ بئريسٽر جوڻيجي پنهنجي جذباتي ۽ جوشيلي تقرير ڪندي ڪانفرنس ۾ موجود اڳواڻن ۾ هڪ نئون ولولو ۽ جذبو پيدا ڪرڻ لاءِ انگريز سرڪار سان هر طرح جو بائيڪاٽ ڪرڻ جو اعلان ڪندي سڀ کان اول پنهنجي ميونسپل ڪمشنري، ڊسٽرڪٽ لوڪل بورڊ ميمبري، بار ايٽ لا جي ڊگري ۽ ڪمشنر آفيس ۾ مليل ٻيو نمبر سرداري ڪرسي واپس ڪندي انگريز سرڪار کي ڍل ۽ آبيائو نه ادا ڪرڻ جي تجويز پيش ڪئي. سنڌ مان هجرت ڪري افغانستان ڏانهن وڃڻ لاءِ هڪ هجرت ڪميٽي پڻ جوڙي وئي جنهن جو صدر پير تراب علي شاهه ۽ بئريسٽر جوڻيجو سيڪريٽري مقرر ٿيو. هجرت واري قافلي جي ڪابل تائين قيادت ڪرڻ لاءِ بئريسٽر جوڻيجو کي چونڊيو ويو ۽ کيس ان

موقعي تي ”رئيس المهاجرين“ جو لقب ڏنو ويو. بئريسٽر جي پرجوش تقرير بعد سنڌ مان ماڻهو هجرت ڪرڻ لاءِ تيار ٿي ويا ته ٻئي پاسي سرڪار رئيس جوڻيجي کي مالي نقصان پهچائڻ خاطر سندس زمينن جو پاڻي بند ڪيو نتيجي ۾ هن جي سڄي پوک سڙي وئي. هجرت ڪمپني جو هيڊ ڪوارٽر لاڙڪاڻو مقرر ٿيو ۽ هجرت لاءِ بئريسٽر جوڻيجي بمبئي جي گورنر کي تار موڪلي ته سنڌ جا پنجويهه هزار باشندا ڪابل هجرت ڪندا. اهڙي طرح رئيس المهاجرين جي قيادت ۾ قافلو تيار ٿي ويو. سنڌ کان پشاور تائين هڪ اسپيشل ٽرين سورهن ڏينهن لاءِ ڪرائي تي ورتي وئي جنهن لاءِ بئريسٽر پنهنجون زمينون ۽ ٻي ملڪيت وڪرو ڪري پئسا گڏ ڪيا ۽ ٻين به ڪيترن هن ڏس ۾ چنڊو ڏنو ڇاڪاڻ ته لڳاتار سورهن ڏينهن ۷۶۰ مسافرن جو خرچ ۽ ماني جا انتظام پڻ ڪرڻا هيا. تاريخ جي حوالي سان هي ڳالهه پڻ ٻڌائڻ ضروري آهي ته سڄي دنيا ۾ اڄ تائين جيڪا به لڏپلاڻ يا هجرت ٿي آهي، سا پنهنجي خوشي سان ڪونه پر اتي جي ملڪي حالتن ۽ مجبوري ڪري عمل ۾ آئي آهي پر دنيا جو هي واحد هجرت جو باب آهي جو ماڻهو پنهنجي خوشي ۽ راضي سان پنهنجو ديس مائٽ مٽ اباڻا گهر ۽ وطن ڇڏي هڪ غير ٻولي يا قوم يا خطي ڏانهن وڃن. ان مان ماڻهن جو تحريڪ خلافت جي قائدن جي جدوجهد ۾ ڀروسو ظاهر ٿئي ٿو. هجرت لاءِ اپيل مولانا ابوالڪلام آزاد ڪئي هئي ۽ سندس اپيل تي سال ۱۹۱۵ع کان هندستان جي مسلمانن افغانستان ڏانهن وقفي وقفي ساڻ هجرت ڪئي ۽ سال ۱۹۲۳ع تائين اٽڪل ۱۸ هزار ماڻهن هجرت ڪئي. رئيس المهاجرين جي اعلان تي ۸ جولائي تي هزارين ماڻهو پنهنجن عزيزن ۽ دوستن کي ٽرين تي الوداع چوڻ لاءِ پهچي ويا. اٽڪل پنجاهه هزار ماڻهن جو ميلو لاڙڪاڻي شهر ۾ هيو، خوشي ۽ غم جي جذبن، فخر يا ماتم جي ڪيفيت، قرباني جو جذبو ۽ عزيزن جي جيئري جدائي يا جيئري مرڻ ۽ قيامت تائين ڌار ٿيڻ جو اجتماعي ڏيک شايد تاريخ ۾

هجي. اهڙن لمحن کي لفظن ۾ بيان نه ٿو ڪري سگهجي. هي ترين ۹ جولاءِ تي لاڙڪاڻي کان شروع ٿي هر علائقي ۾ ماڻهن ترين جواستقبال ڪيو ۽ مالي امداد ڏني. ”ياد جانان“ ڪتاب ۾ مولانا دين محمد وفائي لکيو آهي. ته لاهور جي اسٽيشن تي پير سيد علي انور شاهه شيرين آواز ۾ اهڙا ته جذباتي شعر پڙهيا جو لاهور اسٽيشن تي روج رازو ۽ واويلا جو ايڏو ته آواز اٿيو جو اها زمين ڄڻ لکنو جي امام بارگاهه جهڙو ڏيک پئي ڏئي. هي ترين ۱۹ جولائي ۱۹۲۰ع تي افغانستان پهتي. سفر ۾ ايترا ته دل ڌاريندڙ واقعا پيش آيا جو شايد ڪٿي ملن هڪ مثال ڏجي ٿو. سفر ۾ هڪ مهاجر جي زال مري وئي ته هن اهو چئي ٻار کي درياھ ۾ ڦٽو ڪيو ته ”مان جهاد ۾ وڃي رهيو آهيان هن کي ڪير پاليندو؟“

شروع ۾ افغانستان جي حاڪم امير امان الله خان سنڌ مان آيل مهاجرن کي زمينون ۽ روزگار ڏيڻ جو وعدو ڪرڻ کان علاوه انهن لاءِ رهڻ جو پڻ بهتر بندوبست ڪيو ۽ جلال آباد ۾ هڪ شاندار قلعو ”وڏو ڪوٽ“ ڏنو جنهن ۾ هڪ لک ماڻهن جي ماپڻ جي گنجائش هئي. مهاجرن کي سٺو کاڌو خوراڪ به ڏني پر پوءِ مهاجرن جو تعداد وڌندو ويو ته مسئلا پيدا ٿيندا ويا ۽ بئريسٽر ”انجمن مهاجرين هند“ قائم ڪري مهاجرن جي مسئلن لاءِ چنڊو جمع ڪرڻ شروع ڪيو جنهن کي بمبئي خلافت ڪميٽي ۵۰ لک رپيا چنڊو ڏنو ته جيئن مهاجر پاڻ پنهنجن پيرن تي بيهن پر تاريخ پنهنجي باب ۾ هن ايشيا ۽ يورپ جي وڏي تحريڪ جي تباهي جا ڪارڻ به ڄاڻائي ٿي. جڏهن سنڌي مسلمان اڳواڻن پاران شاندار جدوجهد جي نتيجي ۾ ترڪي ۽ افغانستان جي باري ۾ انگريزن هٿان آزادي وارو مطالبو منظور ٿيندي نظر اچي رهيو هيو پوءِ ٻيو قدم هن هجرت کي بر صغير هندستان مان قافلي جي صورت ۾ ترڪي پهچائڻ هيو ته انگريزن محسوس ڪيو ته ايشيا جي مسلمانن جي قائد بئريسٽر جان محمد جوڻيجي ماحول انگريزن خلاف ٺاهي ورتو آهي ۽ جلد اهو مسلمانن جو اڀرندڙ تيز طوفان يورپ خلاف

سڄي دنيا جي مسلمانن کي متحد ڪري عالمگير مسلم تحريڪ جي شڪل نه اختيار ڪري انلائي انگريزن افغانستان جي امير امان الله خان (جيڪو ۱۹۱۹ع جي انقلاب بعد تخت تي ويٺو) جي وزير ڪابل محمود طرزي وسيلي سازش ڪندي غداري جو ٻج وڌو ۽ افغانستان جي حاڪم ساڻ معاهدو ڪيو جنهن ۾ انگريز افغانستان کي تسليم ڪرڻ جو فيصلو ڪيو پر انگريز هن معاهدي ۾ امير افغانستان کي پابند ڪيو ته هو افغانستان ۾ وڌيڪ مهاجر نه اچڻ ڏيندو، افغانستان ۾ موجود مهاجرن کي ٻاهر نه وڃڻ ڏيندو ۽ اهڙا آپاءُ وٺندو جنهن جي نتيجي ۾ سڀ پريشان ٿي واپس سنڌ ۽ ٻين علائقن ڏانهن هليا وڃن ۽ کين ڪوبه تحفظ نه ڏنو ويندو. پنهنجي مطالبي منظور ٿيڻ بعد افغانستان عالم اسلام جو ساٿ ڇڏي ڏنو نتيجي ۾ خلافت تحريڪ کي ڪاپاري ڌڪ لڳو. تحريڪ کي جدوجهد ۾ پيش قدمي ڪرڻ بدران پنهنجو دفاع ڪرڻ به مشڪل ٿي ويو. سنڌي مهاجرن ۽ ٻين کي وڏي ڪوٽ قلعي مان ڌڪيو ويو. سرڪار تمام ڏنل سهولتون واپس ورتيون جنهن ۾ پهريان قلعي جو پاڻي بند ڪيو ويو پوءِ کاڌي پيئي جون شيون نه ڏيڻ، بيماري ۾ علاج نه ڪرائڻ مطلب ته ڪابل جي مسلمانن پنهنجي سر زمين تي هنن سان انسانيت سوز ۽ حقارت وارو سلوڪ ڪيو. قلعي کي مجاهدن جي قافلي بدران جيل خانو بڻايو ويو نيٺ مجبور ٿي مهاجر ڪوٽ کان ٻاهر نڪتا. ڪيترا گرمي سبب مري ويا. ڪيترا بيمارين ۾ مئا. ڪيترا خاندان بک ۾ ڪابل يا ٻين شهرن مان خيرات وٺي هندستان پنجاب ۽ سرحد جا مهاجر پنهنجي وطن واپس وريا پر ۱۸ هزار مهاجرن ۾ ۷۶۰ سنڌي مهاجرن کي گهڻيون اڏيتون ۽ ٻچڙن کي مصيبتون ڏسيون پيون ڪيترن مهاجرن جون زالون گم ٿيڻ جا اطلاع پڻ آهن.

جڏهن اها حالت ٿي ته بئريسٽر جوڻيجي وري سنڌ ڏانهن قدم رکيو. تاريخ ۳۰ سيپٽمبر ۱۹۲۰ع تي لاڙڪاڻي پهتو ۽ تاريخ ۴

آڪٽومبر ۱۹۲۰ع تي هڪ وڏو جلسو ڪيائين. هتي اچڻ شرط جڊيشنل ڪمشنر پاران ڪيس جيڪب آباد ۾ اڳ قابل اعتراض تقرير جي حوالي سان ڪراچي حاضر ٿيڻ جو حڪم مليو، جنهن جو هن جواب ڏنو ته مان هاڻي افغانستان جو باشندو آهيان.

سند مان مهاجرن جي واپسي لاءِ پئسا گڏ ڪري علي ڳڙهه مولانا محمد علي جوهر وٽ پهتو ۽ هندستان جي ڪيترن ئي شهرن جو دورو ڪيو. نومبر ۾ هن احمد آباد خلافت ڪانفرنس کي خطاب ڪيو. ڊسمبر ۾ ناگپور آل انڊيا ڪانفرنس ۾ شرڪت بعد بمبئي خلافت ڪميٽي مهاجرن جي مدد لاءِ ان وقت هڪ لک روپيا منظور ڪيا ۽ پهرين مليل قسط جا پنجاهه هزار روپيا هڪدم افغانستان ڏياري موڪليا. هڪ دفعو هو وري لاڙڪاڻي پهتو ۽ آخر ۱۵ جنوري ۱۹۲۱ع تي ڪابل وڃڻ لاءِ پشاور پهتو جتي ڊپٽي ڪمشنر ڪيس روڪيو لڳاتار ۲۰ ڏينهن هن کي اجازت نه ملي پوءِ هن ۵ فيبروري ۱۹۲۱ع تي پشاور ۾ هڪ احتجاجي جلسو ڪيو، جنهن ۾ هزارين ماڻهن شرڪت ڪئي. هن فارسي ۾ تقرير ڪندي پاڻ کي افغانستان جو شهري ثابت ڪيو ۽ پشاور ۾ هڪ وڏو سياسي طوفان ڪڙو ڪيو نتيجي ۾ ڊپٽي ڪمشنر ڪيس سرحد مان نيڪالي ڏني پوءِ لاهور آيو ۽ مارچ ۱۹۲۱ع ۾ لاهور ۾ هڪ وڏو جلسو ڪري پنهنجي حوصلي ۽ جدوجهد ايمان جو ڀرپور اعلان ڪيو. لاهور کان لکنو پهتو.

تاريخ ۾ مسلمانن جي مسلمانن مٿان ظلم ۽ ستم جي هن دل ڏکونيندڙ مثال رئيس المهاجرين بئريسٽر جان محمد جوڻيجي جي سوچ مقصد ۽ سياسي زندگي کي ڪاپاري ڌڪ هنيو. هو هارائجي پيو. پر جوش نوجوان عملي عظيم انسان پنهنجي تحريڪ، زندگي جي جدوجهد، جلسن جلوسن ۾ ڪيل اعلانن ۽ مسلم دنيا کي متحد ڪري هڪ طاقتور قوت ۽ نيڪ آزادي واري مقصد لاءِ اڳتي طوفان وانگر تيز وڌندڙ جدوجهد کي پنهنجي کليل اکين سان، سجاڳ ذهن، دماغ ۽ ڪن

سان ڀرندي ٿيندي ۽ تباهه ٿيندي ڏٺو، ٻڌو ۽ محسوس ڪيو، هن پنهنجون زمينون، رشتيدار، دوست، ديس سنڌي جهڙو مڙو وطن ۽ اباڻن جي جنم ۽ مرڻ پومي جنهن جذبي خاطر قربان ڪئي ان تباهي جي سيلاب اڳيان بند ٻڌڻ لاءِ وٽس ڪجهه به نه بچيو. هو آزادي خاطر دشمن سان ته هڪ وڏي جنگ جوڻ وارو اڳواڻ هيو پر پنهنجن افغاني مسلمانن ساڻين پاران ملندڙ گهڙ يا زخمر جو وٽس ڪو به علاج ڪو نه هيو. هن باقي زندگي جا ڏينهن مايوسي ۽ نا اميدي ۾ هندستان جي اڳواڻن سان گذارڻ جو فيصلو ڪيو ڇاڪاڻ ته پنهنجي ديس واسين ۷۶۰ سنڌي مهاجرن جي خاندانن جي تباهي بعد هن پاڻ واپس لاڙڪاڻي اچي پنهنجي گهر کي ٻيهر آباد ڪرڻ، زندگي گذارڻ کي ضمير خلاف تصور ڪيو ۽ طارق بن زياد وانگر هن سنڌي بئريسٽر مجاهد پنهنجا ٻيڙا ساڙي خلافت تحريڪ لاءِ هٿيار ڪڍي ميدان جنگ ۾ ڪاهيو هيو پوءِ پلا ناڪامي بعد ٻين دوستن کي ڇا ٻڌائين؟ ۽ پنهنجي ڌرتي سنڌ جي ڄڻ مان بي گهر بي سهارا وطن کان پري وطن لاءِ واجهائيندي روئيندي رڙيون ڪندي سڌ ڪا پريندي مرندي سنڌي مهاجر قافلي وارن جو درد ۽ پيڙا محسوس ڪرڻ لاءِ هن به پاڻ باقي زندگي وطن کان پري وطن جي پيار جي باهه ۾ سڙندي گذاري ۽ پنهنجي خوشي سان هن جلاوطن مجاهد، سنڌ جي طارق بن زياد جلد ساڳي سال ۾ پنهنجي قوه جواني جي عروج ۲۳ سالن جي ڄمار ۾ ۱۶ اپريل ۱۹۲۱ع تي اجمير هندستان ۾ وفات ڪئي ۽ کيس وصيت مطابق اجمير شريف جي درگاه ڀرسان دفن ڪيو ويو. سندس وفات بابت پڻ مختلف رايا آهن. ڪي خبرون آهن ته خلافت تحريڪ جي ناڪامي سبب دلبرداشتي ٿي بيمار ٿي پيو ۽ ڪي خبرون آهن ته کيس زهر ڏنو ويو هيو.

ڪاش هن پهڙ جيڏي اتل طوفاني زندگي مائيندڙ نوجوان سياستدان کي مسلم تاريخ ۾ جوڳي جڳهه ڏني وڃي ها ته به سندس روح کي راحت ۽ تحريڪ سان انصاف ٿئي ها پر غير سنڌي تاريخ ۽

پريس ۾ کيس خلافت تحريڪ جو سرگرم رڪن يا ڪارڪن سڏيو وڃي ٿو. اڄ کيس سندس عزيزن به وساري ڇڏيو آهي پر سنڌي قلمڪار هن جي قيادت ڪارنامن عمل جدوجهد ۽ حوصلي متعلق تحريڪ جي نفعن ۽ نقصانن بابت وڌيڪ لکي ته ايندڙ نسل هن تاريخ جي باب مان سبق، عبرت يا رهنمائي حاصل ڪري سگهي ٿو

مدي ڪتاب: ياد جاناڻ، اخبار الوحيد ايڊيشن، مهراڻ رسالو، ٽين زندگي رسالو، پنهنجي ڪهاڻي پنهنجي زباني، پرينءَ جي پچار، لاڙڪاڻو ساهه سڻاڻو.



سر شاهنواز خان پٽو

سر شاهنواز خان ڀٽو

ڀٽو خاندان جو ذڪر ڪرڻ کان اڳ ضروري آهي ته ٿورو علائقائي تهذيب ۽ روايت جو جائزو ورتو وڃي. سنڌ هڪ اهڙو اڏول ۽ سخت علائقو آهي جتي صدين کان رائج دوستي، ۽ دشمني جون هميشه نه وسرندڙ يادون، ڌرتيءَ جي سڀني تي وهندڙ دادلو دريا هن ڌرتي مٿان واريءَ ۽ هوا جي تيز وهڪري سان آباديون ۽ برباديون، ڏک ۽ سک ڏيندو، صوفين، جوڳين، درويشن، هارين، جاگيردارن جي هن سرزمين تي هڪ طرف يڪتارو ڇپڙي، سُرندي، الغوزي، مُرلي ۽ بانسري جا خمار پيريل سُر ثقافتي شاهڪار مٿ ۽ محبت جا داستان پيش ڪن ٿا ته ٻئي طرف وئج واپار لاءِ قائم منڊين ڏانهن ڀلوڙ ڏاندن ۽ موهن جي دڙي جي وقت کان هلندڙ بيل گاڏيون ساريون، ڪڻڪ، ڪمند، گاهه، ڦٽيون، ڦل ڦروٽ ڪڍي وڃڻ وقت رستن تي ڦيٽن جا رينگت ڪنديون هيون ته وري محبت جا داستان جهڙوڪ سهڻي ميهار، عمر مارئي، مومل راڻو، نوري ڄام تماچي، سسئي پنهنون جي حوالن سان هر هنڌ هاڪاري هيا جن کي لاکيڻو لطيف پنهنجي گيتن ۽ بيتن ۾ سموئيندو رهيو. اهڙي سڄاهڙي سنڌ جي ڀلوڙ ماحول ۾ وقت جو وهڪرو وهندو رهيو، سمن، سومرن، ڄامن، ڪلهوڙن، ٽالپرن، انگريزن جا دور ايندا ويندا رهيا. تغلق، ترخان ارغون ۽ ٻيا ڌاريا به سنڌ جا لوڙها لتاڙيندا رهيا. جاگرافي حدون طاقت ۽ تلوار جي زور تي وڌنديون ۽ گهٽجنديون رهيون. قبيلن لڏ پلاڻ ڪندا رهيا. ارڙهن اڻويهين صدي ۾ جاگيرداري جا محل انساني دشمني ۽ اذيتگاهن جا ڏيک ڏيندا هيا. جاگيردارن جي محل کي غريب پنهنجي خون سان سڃاڻيندا سنواريندا

رهيا. انگريز پنهنجو اقتدار برقرار رکڻ لاءِ جاگيرون مفت ۾ اتي جي اصل رهندڙن غريبن بدران پنهنجي دربار ۾ ايندڙن کي تحفي ۾ ڏنيون هڪ طرف سنڌ زبان بند خاموش اوجھه رعيت ڏني ته ٻئي طرف دودو، دولهه درياخان، جنرل هوشو، جنرل شاهه بهارو، شاهه مردان پير پاڳارو ۽ ذوالفقار علي ڀٽو به ڏنو. سنڌ جي سرسبز زرخير زمين تي ڪافي ٻاهرين لڏ پلاڻ ٿي. ڪيترا قبيلو لڏ پلاڻ ڪري هتان جا ٿي ويا. لاڙڪاڻي ضلعي جا گهڻا رهاڪو قبيلو ۽ ذاتيون قديم سنڌ ۾ لڏ پلاڻ ڪيل آهن. جن ۾ چانڊيا، کهاوڙ، مگسي، مهيسر، هڪڙا ۽ جتوئي وڏي تعداد ۾ هيا پر انهن سڀني مان لاڙڪاڻي جي سرزمين تي مضبوط ۽ ڪٽل پير ڀٽو خاندان جا آهن. لاڙڪاڻو شهر ۱۸ هين صدي ۾ ڪلهوڙا خاندان جي شروعاتي ڏينهن ۾ قائم ٿيو. لاڙڪاڻو سنڌ ۾ سدائين زرخير شهر رهيو آهي. قديم سنڌ ۾ ڪراچي کان پوءِ ٻيو نمبر مالدار ۽ شاهوڪار شهر لاڙڪاڻو ليکيو ويندو هيو ۽ سنڌ ۾ سڀ کان گهڻي آباد زمين ڀٽو سردارن کي هئي. ڀٽو قبيلو ڪيئي سئو سال اڳ جيسلمير ۾ آباد راجپوت مهاجرن جي شاخ آهي. هن خاندان جو پهريون فرد سهتو خان ڀٽو ۱۶ هين صدي جي وچ ۾ هتي پهتو ۽ ڀٽونالي ڳوٺ ٻڌائين پر مقدر جو سڪندر ڀٽو خاندان ۾ سردار دودا خان ڀٽو ٿي آهي. دودا خان ڀٽو ۽ سندس پٽ الهه بخش ڀٽو گڏجي لاڙڪاڻي کان جيڪب آباد تائين چانڊين، جمالين ۽ بروهين جي قبيلن سان مختلف وقتن تي سخت جنگيون ڪندا رهيا ۽ پنهنجي زمين جو دائرو تمام گهڻو وڌايو. سردار دودا خان پنهنجي ڪوششن سان ڀٽو خاندان جو شمار سنڌ جي معزز خاندانن ۽ قبيلن ۾ ڪرايو. ٽالپرن جي دور حڪومت ۾ سنڌ ۾ حڪمران کان علاوه شاندار حاڪميت جو ڏيک ڏيندڙ ڏولي ۾ گهمڻ ۽ سفر ڪرڻ جو اختيار ڀٽو خاندان جي سردار دودا خان ۽ پير شاهه مردان پاڳارو کي هيو. هو جڏهن سفر تي نڪرندو هيو ته سندس سجايل سڀڙن سان نوڪر چاڪرن جو هڪ وڏو جلوس به هوندو هيو.

هڪ طرف جائداد ۽ ملڪيت ٺاهڻ جو اعزاز سردار دودا خان کي وڃي
 ٿو ته ٻئي طرف سياست ۾ عزت ۽ شهرت تعلقات ٺاهڻ جو سهرو سر
 شاهنواز ڀٽو کي، جڏهن ته عوام ۾ شعور، سجاڳي، خدمت محنت، حق
 حاصل ڪرڻ جو ڪريڊٽ ذوالفقار علي ڀٽو کي ۽ جدوجهد، محنت،
 منزل حاصل ڪرڻ جو ڏانءُ محترم بينظير ڀٽو کي آهي.

دولت عزت شهرت هوندي به هن خاندان کي ڪجهه محروميون
 ضرور ورثي ۾ ملنديون آيون آهن. خدا بخش خان جي پٽ مير غلام
 مرتضيٰ ڀٽو کي شڪارپور جي انگريز ڪليڪٽر پاران هڪ انگريز
 عورت جي قتل ڪيس ۾ ملوث ڪيو ويو. هن اعليٰ خاندان جي وجاهت
 شان مان واري نوجوان وارث مرتضيٰ ڀٽو کي گرفتار ڪيو ويو. هي سنڌ
 جي تاريخ ۾ هڪ وڏو سياسي شهرت مائيندڙ مقدمو هيو. مير غلام
 مرتضيٰ پنهنجي ڪيس جي وڪالت لاءِ هڪ تمام وڏي قانوندان
 بئريسٽر کي روزانو ٻارهن سؤ پنجاه روپيا في جي بنياد تي وڪيل
 مقرر ڪيو اڄ کان هڪ سئو سال اڳ روزانو ايتري في ان دور ۾ ڪنهن
 به وڪيل ڪونه حاصل ڪئي. هي تمام گهڻي رقم هئي. مير غلام
 مرتضيٰ ڀٽو هن ڪيس مان ته آزاد ٿي ويو پر سندس مخالفن مٿس ٻيا
 به ڪيترا ڪيس داخل ڪرايا. نتيجي ۾ هن پاڻ کي ڦاهي چاڙهڻ بدران
 روپوسي اختيار ڪئي ۽ غير موجودگي ۾ ڪيس هليو ڪيس سزا ڏني
 وئي ۽ تمام ملڪيت تي انگريز سرڪار قبضو ڪيو.

انگريز ڪليڪٽر ڪاوڙ ۾ اچي مير غلام مرتضيٰ خان ڀٽو جون
 سڀئي زمينون ضبط ڪيون. وڏو شهنشاهي نموني ٺهيل خانداني گهر
 نيلاڻ ڪيو. وڏا قيمتي ناياب ريشمي غاليجا نيلاڻ ڪيا. شاندار قسم
 جا صوفا سيت جن تي پراڻي زماني جو ٻاهران گهرايل ريشم، اطلس ۽
 بخمل لڳل هوندو هيو، سون ۽ چاندي جا ٺهيل ٿانو، قديم ديڳيون،
 زريءَ پريل خيما ۽ تنبو سڀ نيلاڻ ڪري ڇڏيا. گهر جي باقي سامان
 کي باهه لڳائي وئي.

ننڍڙو سر شاهنواز ڀٽو سندس والده جسم تي موجود ڪپڙن ۾ پنهنجي خانداني گهر مان ٻاهر نڪتا. سر شاهنواز ڀٽو ۽ سندس والده کي انهن جي ڪڙمين پنهنجي گهر وٺي وڃي رهايو. هاڻي ننڍڙو سر شاهنواز خان ڀٽو اسڪول وڃڻ لاءِ ڪي ميل پنڌ ڪري ويندو هيو. اهو لاڙڪوڏ ۾ پليل ٻار جيڪو نوڪرن ڇاڪرن سان خوبصورت سجايل ٿانگي ۾ يا بهترين نسل جي گهوڙي تي چڙهي اسڪول ويندو هجي هاڻي مٽيءَ ۾ بيوت، گرمي سبب پگهر ۾ ٻڌل، پيرين پيادو اسڪول وڃي ۽ اچي اهي گهڙيون سر شاهنواز خان ڀٽو گذاريون، پنهنجي اکين سان پنهنجي گهر جي نيلام ٿيڻ، سامان کڻڻ ۽ باقي سامان کي سڙندو ڏٺائين.

مير غلام مرتضيٰ ڀٽو بهاولپور جي نواب دوست وٽ پناهه حاصل ڪئي جتان ويس مٽايائين، وڏا وار وڏي ڏاڙهي، ڪپڙا ۽ ڪڙا پائي هڪ سڪ سردار ديال سنگهه جي نالي پشاور پهتو. پوءِ ڪابل ويو جتي شاهه افغانستان جو مهمان رهيو. گهڻو عرصو جلاوطني بعد آخر پنهنجي ٻنهي پٽن جي سک ۽ والد جي انتقال کيس واپس سنڌ آندو. ڪراچي ۾ موجود برطانوي حاڪم وٽ پيش پيو. هن مقدمو ٻيهر هلايو ۽ کيس تمام جائداد به واپس ملي پر هو ٿوري عرصي بعد ۳۱ سالن جي عمر ۾ وفات ڪري ويو. جڏهن جلاوطني بعد واپس موٽيو ته سندس شاندار استقبال ڪيو ويو. جيڪو سنڌ جي تاريخ ۾ هڪ يادگار واقعو هيو. واپس اچڻ بعد مخالفن کيس هلاڪ ڪرڻ لاءِ ڪوششون ڪيون پر مير غلام مرتضيٰ ڀٽو وٽ ماني چڪاس ڪرڻ وارا هوندا هيا. هو هڪ مهيني اندر انتقال ڪري ويو. چون ٿا ته کيس حقو پيئڻ جي عادت هئي ۽ حقي وسيلي زهر ڏنو ويو.

پاڪستان جي ٺهڻ کان اڳ ۽ پوءِ برصغير ۾ ڪجهه خاندانن سياست جي دنيا ۾ تمام وڏي شهرت ماڻي آهي ۽ انهن سياسي خدمتن سبب جيڪا عزت رتبو يا مان حاصل ڪيو انهن پنهنجا تعلقات لڳ

لاڳاپا اهڙا ٺاهيا آهن، جو سندن عزت شهرت مرتبو پونيرن کي رهنمائي ڪري ٿو ۽ انهن جا پويان نسل پڻ سندن ٻڌايل پنڌ پيچرن تي سياسي خدمتن جون منزلون ۽ مقصد ٺاهي ۽ ڪاميابيون ماڻيون. برصغير ۾ به خاندن اهڙا آهن، هڪ نهرو خاندان آهي ۽ ٻيو اسانجي ملڪ ۾ پٽو خاندان جو مثال هڪ چئو تاريخي ثبوت آهي، هن خاندان هڪ صدي کان وڌيڪ عرصي تائين روز مره جي زندگي ۽ عوام ۾ پنهنجي مڃتا برقرار رکي آهي، صدي کان وڌيڪ عرصي تائين روزانو دنيا جي اخبارن رسالن کان علاوه جديد قديم نشريات تي ادارن تان سندن ڪارناما، تقريرون يا احوال نشر پيا ٿين. پٽو خاندان جي سياست جي تاج ۽ تخت يا حڪومت جي ايوان ۽ اقتدار جي تمام وڏن عهدن تي قسمت سدا ساٿ ڏيندي رهي آهي. سياست سندن مقدر بڻجي وجود ۾ رچي وئي آهي. هڪ صدي جي لڳ ڀڳ پٽو خاندان پاران خدمت، جدوجهد ۽ اصلاح لاءِ هڪ تاريخي ڪردار آهي. ملڪ جي فيصلن ۽ قوم جي رهنمائي لاءِ پريور عمل دخل رهيو آهي. ڪاميابيون ۽ ڪامرانيون سندن دوازن تي پاڻ اچيو آواز ڏين. هڪ طرف مقدر پاران هوزر ۽ زيور جي دولت سان مالا مال آهن. سندن صبح شام جي ونهوار ۾ سونن چمچن سان گذارو آهي ته وري الله جي مخلوق عوام جي دلين سوچن ۽ لبن تي به عزت احترام عقيدت جا ثمار جذبا موجود آهن. عوام پٽو خاندان جي عزت خلوص سان ڪري ٿو، نالو احترام ساڻ وٺي ٿو ۽ پٽو خاندان تي پروسو ڪري ٿو. ائين چڻ هڪ ٻئي جا آزمائيل هجن يا هڪ ٻئي لاءِ لازم ۽ ملزوم هجن، هڪ ٻئي جا عزيز، ساٿي يا رشتيدار هجن. ڪير ڪيترو به پٽو خاندان سان سياست ۾ اختلاف رکي پر ان ڳالهه تي ڪو به اختلاف نه رکندو ته پٽو خاندان کي صدين کان وٺي حڪومت جي عهدن جي عزت کان وڌيڪ ڏڻي پاڪ عوام جي دلين ۾ هڪ وڏي عزت ۽ حڪمراني ڏني آهي. اهڙي عزت دائمي هوندي آهي ۽ اها اقتدار يا ڪرسي جي محتاج ڪو نه آهي.

پتو خاندان ۾ اها عزت واري ذات صدين کان هلندي اچي ٿي وراثت ۾ ايندڙ نسلن ڏانهن منتقل ٿيندي رهي ٿي. اها سياست جي روشني ۽ چمڪ پتو خاندان جي چئن شخصيتن ۾ تمام گهڻي پيدا ٿي جنهن سنڌ هند کان ٻاهر تاريخ لکندڙ کي پاڻ ڏانهن متوجہ ڪيو، اخبار يا رسالي يا اقتدار جي مورتيءَ کي روزانو پنهنجي چوڌاري نچايو. سندن آڻ، ويهڻ، ميل، ملاقات، گفتگو عام زندگي جو حصو نه پر هڪ سياسي ثقافتي تهذيبي اهڃاڻ يا شناخت ٿي وئي. انهن پنهنجي زندگي ۾ ڪي اهڙا ڪارناما سرانجام ڏنا جو هاڻي سندن ڪارناما ۽ شخصيتون تاريخ ۾ هڪ روشن باب ٿي هميشه لاءِ سياست، تاريخ، تهذيب ۽ سماجي لاڙن ۾ تبديلي آڻيندڙ شاگردن لاءِ رهبري ۽ رهنمائي پيش ڪندا.

پتو خاندان جو اهڙو هڪ خوبصورت صاف سترو، مهذب روشن خيال، حقيقت پسند، تعميري سوچ رکندڙ، جهالت، بک ۽ بروڙگاري جو خاتمو چاهيندڙ، علم، ۽ صحت جون سهولتون هر هڪ عام خاص لاءِ پهچائيندڙ، تمام نفيس طبيعت، رحمدل، هر هڪ جو پيلو چاهيندڙ، زندگي جي رستن تي هلڻ لاءِ پنهنجا اصول ٺاهيندڙ، زندگي کي شان مان وقار سان نيڪ مقصدن ۽ فلاحِي منصوبن ۾ گذاريندڙ، خاموش پر با عمل شخصيت شاهنواز خان تاريخ ۲ مارچ ۱۸۸۸ع تي غلام مرتضيٰ خان ڀٽو جي اباڻي گهر ڳوٺ ڳڙهي خدا بخش پتو ۾ ڄائو. ڳڙهي خدا بخش پتو ڳوٺ شاهنواز خان جي ڏاڏي جي نالي تي ٻڌل شهر آهي. علائقي ۾ ڪو به اسڪول ڪو نه هيو جنهن ڪري سندس ابتدائي تعليم پنهنجي گهر ۾ ئي هئي. جڏهن ته سنڌي ۽ انگريزي تعليم لاڙڪاڻي شهر جي سنڌ مدرسو اسڪول (هاڻوڪو گرلس ڪاليج) ۾ ٿي. ان وقت لاڙڪاڻي شهر جي لاهوري محلي واري اهم روڊ تي پتو خاندان جا بنگلا، اوطاقون ۽ گهوڙن جا تنبلا هوندا هيا. انگريزي جي وڌيڪ تعليم لاءِ پهريان ڪراچي سينٽ پيٽرڪ اسڪول ۽ پوءِ ۱۱ نومبر ۱۹۰۶ع ۾ سنڌ مدرسو الاسلام ڪراچي ۾ داخلا ورتي. ۱۹۰۸ع

۾ مئٽرڪ ۾ پهتو پر پاڻ اعليٰ تعليم حاصل ڪري نه سگهيو. ڇاڪاڻ ته سندس والد ۱۸۹۹ع ۾ انتقال ڪري ويو هيو جڏهن ته ڏاڏي جو انتقال ۱۸۹۶ع ۾ اڳ ٿي چڪو هيو هو تڏهن ۸ سالن جو هيو.

نوجوان شاگرد جي ۲۰ سال عمر هوندي آهي، شاگرد تمام وسيلن ميسر هجڻ ڪري اعليٰ تعليم جا منصوبا ٺاهيندو ۽ خواب ڏسندو يا وري پنهنجي ڪاليجي دوستن سان گهمندو ڦرندو، تفريح يا رانديون روندون ڪندو مصروف نظر ايندو پر شاهنواز خان کي ڪيڏن بدران مئٽرڪ ۾ پنهنجا ڪتاب بند ڪري ڪراچي کان واپس لاڙڪاڻي اچي پنهنجي لاڙڪاڻو جيڪب آباد واري زمين سنڀالي پئي. هو صرف ۱۱ سالن جو هيو ته سندس والد انتقال ڪري ويو پوءِ زمينداري جي ذميواري سندس ڪلهن تي اچي پهتي، هن پنهنجي جواني جوش جذبن کي زمينن سنوارڻ سنڀالڻ ۽ وڌائڻ ڏانهن اربي ڇڏيو. شروع ۾ هن وڏي محنت ڪري پنهنجي زمينداري کي مضبوط ۽ منظم ڪيو، سنڌ جي نوابن، سردارن ۽ جاگيردارن ۾ اٿڻ ويهڻ شروع ڪيو، صدين کان سنڌ جي سماج ۾ نوابن، سردارن، جاگيردارن، جي روز مره جي زندگي جو جائزو ورتو. انهن جي سماجي لاڳاپن، طور طريقي، اٿڻ ويهڻ ۽ خاص طرح جاهلانا انداز، ظالمن واريون سوچون، عام غريب ماڻهو جي عزت نه ڪرڻ، پنهنجي زمينداري، جاگيرداري کي قائم دائر رکڻ لاءِ غير انساني غير قانوني غير اخلاقي قدم ۽ آپاءِ کڻڻ شاهنواز خان کي ڪو نه پايو ۽ هن اهڙي سنڌي سماج خلاف خاموش بغاوت ڪرڻ جو پڪو پهم ڪيو. پنهنجي وڏير کي زندگي گذارڻ جو پنهنجو رنگ ڍنگ ۽ طريقو مقرر ڪيو، جيڪو ان وقت پهريان ته نوابن سردارن جاگيردارن کي ڪجهه نه وڻيو پر شاهنواز خان ڀٽو جي انداز، سليقي، مقبوليت ۽ ڪاميابين کي ڏسندي سڀني کي سوچڻ تي مجبور ڪيو بلڪه تمام جلد انهن شاهنواز خان ڀٽو کي پنهنجو قائد تسليم ڪندي سندس قيادت ۾ ڪم ڪرڻ شروع ڪيو. دراصل سنڌ جي

جاگيرداراڻي سماج ۾ نوابن ۽ وڏيرن جو شان شوڪت ان ۾ هوندو هيو ته هو پنهنجو قيمتي وقت پنهنجن اوطاقن ۾ نلھيون بي فائدي ڪچھرين ۽ جي حضورين ۾ گذاريندا هيا. جاگيردار پنهنجو شان ۽ رتبو وڌائڻ لاءِ رڇ، ڪتن يا سوئر، کان علاوه ڏانڊن جي گوءِ ۽ ڪڪڙن جا مقابلا ڪرائيندا هيا. هوبائوندي رش، ڪتا، سوئر، ڪڪڙ ڏانڊ پالڻ کان علاوه ملهه پهلوان، نشاني جا طوبچي، گهوڙي سوار پنهنجن خرچن تي رکندا هيا. باقائديگي ساڻ پاڻ وٽ هفتو هفتو ميلا ملاڪڙا ۽ مقابلا ڪرائيندا هيا. سڄي سنڌ بلوچستان پنجاب جا نواب جاگيردار سندن مهمان ٿيندا هيا. شراب شباب ڪباب ناچڻيون وغيره به اچي پهچنديون هيون. رڇ، ڪتن، ڪڪڙن، ملهن، راڳ ناچ ۾ پهريون نمبر ايندڙن کي وڏا انعام ملندا هيا. رڇ ڪتن سوئرن ۽ ڪڪڙن جا ته ڀاڳ پلا، انهن لاءِ حضرت آدم جي اولاد يعني ويچارا هاري ناري خدمت چاڪري ۾ موجود هيا بلڪه انسان سڳورو انهن سردارن جي جانورن کي پالڻ ۾ انهن جي خدمت ۾ پاڻ ڪتو ۽ ڪڪڙ نظر ايندو هيو. جيڪو گهڻو فضول خرچ ڪري دولت لٽائي ان جي اوتري عزت هوندي هئي ۽ اوترو معزز نواب خان سڏبو هيو. هي اهو دور آهي جڏهن سنڌ ۾ هاري پورهيت، حقوق شعور يا مسئلن واري سياست ۽ پارٽين جو وجود ڪو نه هيو. هڪ ڪاري جهنگل وارو قانون هيو. انگريز حاڪم به اهڙن نوابن جاگيردارن وڏيرن کي ڪڏهن ڪڏهن پنهنجي ڪمشنر جي آفيس ۾ خط لکي گهرائيندو هيو ته هو وڏا پتڪا ٻڌي وڏين گاڏين ۾ اچي ڪمشنر آفيس ۾ پنهنجي نالي واري ڪرسي تي ويهي انگريز سرڪار جي هر حڪم تي ها ۾ ها ملائي پنهنجي گهر موٽي فخر محسوس ڪندا هيا. سرڪاري ڪورٽن يا جيلن بدران نواب پاڻ فيصلا ڪري سزا ڏيندا هيا، سندن قيد يا جيل به پنهنجا ٺهيل هوندا هيا. اهڙي ماحول ۾ شاهنواز خان ڀٽو صاحب پنهنجي طبقي سان بغاوت ڪندي انهيءَ طبقي ۾ انقلاب آندو ۽ هو ان مهذب سياسي

انقلاب جو ڪامياب قائد آهي. انقلاب هر محاذ تي اچي سگهي ٿو ڇاڪاڻ ته انقلاب جو مقصد ئي اهو آهي ته اڳ وارو رائج نظام ختم ڪري ٻيو خوبصورت لاڀ ڏيندڙ نظام رائج ڪجي. شاهنواز خان ڀٽو ان ڏس ۾ پنهنجي وقت ۽ تاريخ جو اڳواڻ آهي جنهن پنهنجي عمل، قول، فعل، سوچ وقت، پئسي ۽ تعلقات کي ڀرپور نموني استعمال ڪندي عوام جي فلاح بهبود، مسئلن، نوڪرين، سهولتن بابت عوامي سياست جو رستو اختيار ڪيو سندس جديد سياست ڏانهن لاڙي نيٺ سنڌ جي جاگيردار کي مجبور ڪيو ته هو پنهنجو اجايو وقت سڃيل اوطاقن ۾ ڪچهريون ڪرڻ ناچ گانا محفلون مچائڻ، ميلا، ملاڪڙا، ڏاند جي گوء يا رچ ڪٽڻ جي ويڙهه کي ڇڏي اسيمبلين ايوانن ۾ ويهي اليڪشنون لڙڻ ۽ پنهنجي اوطاقن کي عوام جي مسئلن ٻڌڻ لاءِ وقف ڪري ڇڏين. سندس رهڻي ڪرڻي ۽ اٿڻ ويهڻ سنڌ جي پراڻين مدي خارج ريتين رسمن ۾ ڦاٿل جاگيردارن کي جديد زندگي ۽ مهذب سياسي سماج جي خوبصورت ماحول ۾ آڻي بيهاريو. شاهنواز خان ڀٽو ۲۲ سالن جي عمر ۾ سياست ۾ داخل ٿيو. سندس خدمتون ۽ ڪارناما تمام گهڻا آهن، پر ڪجهه خدمتن بابت تفصيل ڏنل آهي. هن پنهنجي سياسي اقتدار جي عرصي ۾ سنڌ جي ڳوٺن ۽ سنڌي عوام کي خاص طرح صحت، تعليم ۽ روزگار جون بنيادي سهولتون ڏيارڻ جي جدوجهد ڪئي.

جيئن ته شاهنواز خان جي والد غلام مرتضيٰ مٿان هڪ ڪيس قتل جو داخل ٿيو هيو، ان ڪري هو جيل ۾ رهيو ۽ آزاد ٿيڻ کان پوءِ پنجاب، افغانستان جلاوطن ٿي ويو. ان ڪري شاهنواز ۽ سندس ڀاءُ علي گوهر خان جي پرورش سندن چاچي رسول بخش خان ڀٽو ڪئي. سڀ کان اول ۱۹۱۰ع ۾ دسترڪٽ لوڪل بورڊ لاڙڪاڻو جوميمبر ٿيو. هي اهو دور آهي جڏهن انگريز ڪليڪٽر ضلعو لوڪل بورڊ جو صدر هوندو هيو. شاهنواز خان ۱۹۲۰ع ۾ دسترڪٽ لوڪل بورڊ جو

پهريون سنڌي عوامي چونڊيل صدر منتخب ٿيو ۽ کيس لڳاتار ۱۳ سالن يعني سال ۱۹۳۳ع تائين انهي عهدي تي رهڻ جو اعزاز حاصل آهي. لاڙڪاڻي ضلعي جي سياست ۾ لڳاتار ۱۳ سالن تائين عهدا ماڻڻ منتخب ٿيڻ سندس مقبوليت ۽ عوام ۾ عزت احترام ظاهر ڪري ٿو. بحیثیت صدر ڊسٽرڪٽ ڪائونسل لاڙڪاڻو هن انگريزي تعليم سنڌين ۾ عام ڪرڻ تي گهڻو توجہ ڏنو هيو. هي اهو دور هيو جوسنڌ ۾ سنڌ مدرسة الاسلام هاءِ اسڪول ڪراچي، نور محمد هاءِ اسڪول حيدرآباد ۽ سنڌ مدرسو لاڙڪاڻو سنڌ جي شاگردن لاءِ انگريزي تعليم حاصل ڪرڻ جا واحد مرڪز هيا. لاڙڪاڻي ضلعي سطح تي تعليمي اصلاحات نافذ ڪيائين ۽ سنڌ جي تاريخ ۾ پهريون ڀيرو ڪنهن هاءِ اسڪول جي تمام خرچن جو انتظام ضلعي لوڪل بورڊ حوالي ڪيائين، سنڌ مدرسي اسڪول لاڙڪاڻي جي تاريخي اسڪول جي بلڊنگ، عاليشان هاسٽل جو انتظام ۽ شاگردن کي سهولتون ڏيڻ کان علاوه بهترين انتظام هلائڻ لاءِ زبردست ايڊمنسٽريشن، هاسٽل ۾ رهندڙ شاگردن ۾ سخت ڊسپلن، ورزش صحت جو علاج ۽ صفائي تي خاص طرح ايتري تہ توجہ ڏني ويندي هئي جو ڪنهن انگريز ملڪ جو پبلڪ اسڪول محسوس ٿيندو هيو. سڀ کان اهم ڳالهہ تہ هاسٽل ۾ رهندڙ شاگردن ۾ اخلاقي معيار ۽ بلند ڪردار پيدا ڪرڻ لاءِ گهڻا آپاءُ ورتا. جنهن ۾ هر هڪ ڪم لاءِ ٽائيم جي سخت پابندي هوندي هئي. ڪو بہ ملاقاتي پهريان هاسٽل انچارج کان اجازت وٺڻ بعد ملندو هيو ۽ شاگرد بہ هاسٽل کان ٻاهر وڃڻ لاءِ انچارج کان پهريان اجازت طلب ڪندو هيو. ان دور ۾ شڪارپور، دادو، نواب شاھ، سکر، جيڪب آباد جا شاگرد لاڙڪاڻو اچي هن اسڪول ۽ هاسٽل ۾ رهي انگريزي تعليم حاصل ڪري بهتر ملازمتون ماڻيندا هيا. هي اسڪول سنڌ جي ماڻهن لاءِ هڪ قيمتي ورثو ثابت ٿيو.

شاهنواز خان کي ان ڳالهہ جو بہ اعزاز حاصل آهي تہ هن سنڌ ۾

پهريون دفعو عوام جي خدمت ۽ بهتر سهولتون فراهم ڪرڻ غريب ماڻهو کي سهولتون پهچائڻ لاءِ لاڙڪاڻي ضلعي جي تمام تعلقي هيڊ ڪوارٽرن ۾ نه صرف اسپتالون ٺهرائيون پر انهن جو انتظام هلائڻ به ضلعي ڪائونسل پاران مقرر هيو. هي اهو دور آهي جڏهن سنڌ جي تعلقن ۾ ته ڇا پر ڪيترن ضلعن ۾ اسپتالون ۽ عملو ڪو نه هيو ۽ بهراڙين جو غريب هاري ناري ڪنهن معمولي بيماري يا علاج لاءِ پڻ حڪيمن کان مڪسچر وٺڻ، پيرن فقيرن جي مزارن تي وڃي صحتيابي لاءِ دعا گهرڻ يا تعويذ سڳو ڪرائي ملڻ کان پاڻي پڙهائي بيمار کي پيئارڻ صحت يابي جو ذريعو سمجهندا هيا. ان دور ۾ لاڙڪاڻي ضلعي جي تعلقن ۾ ضلعي ڪائونسل جي خرچ تي اسپتالون ٺهرائي انتظام هلائڻ صحت جي ڏس ۾ عوامي خدمت جو هڪ وڏو مثال آهي. شاهنواز خان ڀٽو جي هن انقلابي خدمت ۽ جذبي پوءِ ٻين ضلعي لوڪل بورڊ جي اڳواڻن کي پڻ مجبور ڪيو ته هو به سندس نقل ڪندي بهراڙي جي ماڻهن کي صحت جون سهولتون فراهم ڪن. شاهنواز خان جي ان عمل علائقي جي ماڻهن کي ايترو ته خوش ڪيو جو هن کي ضلعي سياست ۾ لڳاتار ۱۳ سالن تائين پنهنجو قائد چونڊيندا آيا.

اهڙن اصلاحي ڪمن سبب هو قابل احترام ۽ هر دل عزيز شخصيت جو مالڪ بڻجي ويو. جيڪڏهن اڄ جي دور ۾ ضلعي ڪائونسلن جي بهراڙي ۾ صحت لاءِ خدمت جو جائزو وٺنداسين ته جديد دنيا ۾ رهندي به اسان بهراڙين ۾ اڄ کان ۷۰ سال اڳ واري خدمت ڪرڻ لائق به نه ٿيا آهيون.

لاڙڪاڻي ضلعي ۾ ننڍن واپارين، زميندارن ۽ ٻين سلجهيل ماڻهن کي واپار ڏانهن لاڙو ڪرائڻ، ڪاروبار ۾ شموليت ڪرڻ، واپار ۽ ڌنڌي معرفت خاندانن ۽ شهرن ۾ خوشحالي آڻڻ خاطر سر شاهنواز خان ضلعي ۾ ڪو آپريٽو سوسائٽي لاءِ تمام گهڻو ڪم ڪيو. هن ڏس ۾ خان بهادر عظيم خان سندس پريور ساٿ ڏنو. کيس لاڙڪاڻو

ڊسٽرڪٽ ڪو آپريٽو سوسائٽي بئنڪ جو چيئرمين چونڊيو ويو. هن ضلعي ۾ خوشحالي پيدا ڪرڻ جھالت ۽ غربت مان نڪرڻ لاءِ ڪوآپريٽو تحريڪ شروع ڪئي ۽ ڪو آپريٽو بئنڪ پاران واپار ۽ زمين جي ترقي، گهرن ٺهرائڻ، روزگار ڪرڻ مطلب ته مهذب خوشحال ۽ ماڊرن معاشرو قائم ڪرڻ خاطر شرطن ساڻ درخواست گذارڻ کي قرض ڏنا ويا ۽ ڪيترن ئي خاندانن انهي مان لاپ مائيندي پنهنجي ايندڙ نسلن کي هڪ روشن ۽ خوشحال مستقبل ڏنو. هي پنهنجي مدد پاڻ جي بنياد تحت قائم ٿيندڙ ڪوآپريٽو بئنڪ جو عمل اجتماعي خدمت جو شاندار مثال پيش ڪري ٿو.

سکر بئراج اسڪيم سنڌ لاءِ منظور ڪرائڻ شاهنواز خان جو وڏو ڪارنامو هيو. سکر بئراج اسڪيم سنڌ لاءِ دهلي ايگزيڪيوٽو ڪائونسل کان منظور ڪرائڻ لاءِ هن تمام گهڻيون ڪوششون ورتيون، محنت ۽ جدوجهد ڪندي ڪاميابي حاصل ڪيائين. هن پاڻ سڀ کان اول ڊسٽرڪٽ لوڪل بورڊ لاڙڪاڻو پاران هڪ قرار داد پاس ڪرائي، سنڌ جي پهرين بئريسٽر رئيس غلام محمد پرڳڙي سکر بئراج بابت صوبائي ڪانفرنس ڪوٺائي ڪيس جي ڀرپور وڪالت ڪئي. آخر سنڌ جي زمين کي آباد ڪرڻ لاءِ سکر بئراج جي اهميت بابت ۷ جنوري ۱۹۱۶ع تي سر ميئر سول انسپيڪٽر جنرل اريگيشن ٽيڪنيڪل نوٽ هنيو ۽ جولائي ۱۹۲۳ع ۾ لڳاتار ستن سالن جي جدوجهد بعد بمبئي سرڪار ڊسٽرڪٽ لوڪل بورڊ لاڙڪاڻو جي ٺهراءَ تي عمل ڪندي بئراج جو آرڊر جاري ڪيو ۽ سفارش ڪئي ته بئراج تي سرجارج لائڊ گورنر بمبئي جو نالو رکيو وڃي. افتتاحي تقرير ۾ بمبئي جي گورنر سرجارج لائڊ جي تقرير ۾ بئراج جي قيام ۽ ڪوشش لاءِ ڪيل محنت بابت سر شاهنواز خان کي خراج عقيدت مان ثبوت ملي ٿو. بئراج لاءِ هڪ صلاحڪار ڪميٽي جوڙي وئي جنهن ۾ جمشيد اين آر مهتا چيئرمين ۽ سر حاجي عبدالله هارون، سر شاهنواز

ڀٽو، درشن سنگھ، ايڇ ايس بيگ ٺارو مل حسين ڀاڻي ۽ ادول ڀاڻي کي ميمبر ڪيو ويو ۽ سندس ڪوشش سان هي عظيم منصوبو مڪمل ٿيو.

هو هڪ دوستن جو دوست ۽ فراخدل سياستدان هيو، جنهن جو ثبوت هي آهي ته شاهنواز خان پنهنجي سياسي سفر ۾ جنهن سان به ڪم ڪيو انهن کي اعليٰ منصب تي پهچڻ بعد به هر مشڪل وقت ۾ ياد رکيو ۽ ساٿ ڏنو. سال ۱۹۲۸ع ۾ محترم سائين جي ايم سيد ضلعي لوڪل بورڊ ڪراچي جو صدر چونڊيو ۽ ٻئي سال ۱۹۲۹ع ۾ محمد هاشم گذر کي مقرر ڪرڻ تي ان وقت جي ڪراچي جي انگريز ڪليڪٽر مسٽر گيسن سان سائين جي ايم سيد جا سخت اختلاف ٿي پيو نتيجي ۾ انگريز ڪليڪٽر ڪراچي لوڪل بورڊ جي مالي گرانٽ بند ڪري ڇڏي هن واقعي کان پوءِ سر شاهنواز خان انگريز ڪليڪٽر جي مقابلي ۾ سائين جي ايم سيد جي ڀرپور مدد ڪئي ۽ پنهنجا ذاتي تعلقات استعمال ڪندي سائين جي ايم سيد کي بند ٿيل مالي گرانٽ بحال ڪرائي ڏني.

هن کان علاوه هڪ ٻيو روشن خيالي جو مثال ڪامريڊ حيدر بخش جتوئي جي ڀرپور حمايت ڪندي سندس مختيار ڪار واري نوڪري بچائڻ وارين ڪوششن مان ملي ٿو. جيئن ته سال ۱۹۳۱ع ۾ ڪامريڊ حيدر بخش جتوئي بحيثيت مختيار ڪار بدين شاعري جوپهريون مجموعو ”تحفہ سند“ شايع ڪرايو. هي ڪتاب هڪ انسان جو رب پاڪ سان شڪوه تي ٻڌل هيو. ڪامريڊ حيدر بخش جي آزاد خيالي سبب سند ۾ هڪ وڏو مذهبي طوفان اُڀريو ۽ سڄي سنڌ جي مولوي، پيرن، مسلم سوچ جي سياستدانن ۽ اديبن سندس خلاف فتويٰ ڏني ۽ ڪامريڊ جتوئي کي نوڪري مان ڪڍڻ، گرفتار ڪري سزا ڏئي قاسمي تي چاڙهڻ جا مطالب ڪيا. سياستدانن جو وفد بمبئي ڪمشنر وٽ دانهين ٿيو. جڏهن اهو ڪيس هلندي بمبئي جي انگريز گورنر وٽ

پهتو تڏهن ان وقت جي گورنر پنهنجي چيف ايگزيڪيوٽو ايدوائيز سر شاهنواز خان ڀٽو کان راءِ ورتي. جنهن تي سر شاهنواز ڀرپور نموني ۾ حيدر بخش جتوئي جي وڪالت ڪندي نوٽ لکيو ته ”سڄي سنڌ ۾ هڪڙو مسلمان مختيار ڪار آفيسر آهي جيڪو تمام محنتي، ايماندار، ديانتدار ۽ اعليٰ ذهانت رڪنڊڙ شخص آهي. اهڙي ڀلي آفيسر کي تنگ نه ڪيو وڃي ڇاڪاڻ ته اهڙي قسم جا شعر ٻين به ڪيترن شاعرن لکيا آهن“ سندس اهڙي نوٽ بعد ڪيس ڪمشنر بمبئي مسٽر گيسن وٽ ويو ۽ هن ڪيس فائيل ڪري ڇڏيو. ڪامريڊ حيدر بخش پنهنجي زندگي ۾ بيماري جي بستري تي آخري انٽرويو ۾ ڪامريڊ سويو گيانچنداڻي سان ان واقعي جي تعريف ڪئي آهي.

هو سنڌ جو پهريون سياسي اڳواڻ آهي، جنهن پنهنجي روزمره جي وهنوار لاءِ جديد انداز ۽ طريقا جوڙيا، هن وقت جو قدر ڪرڻ، ماڻهو جي عزت ڪرڻ، ڪنهن جي ڳالهه کي آرام اطمينان ۽ تياري سان ٻڌڻ يا حل ڪرڻ خاطر پنهنجي ڏينهن جو ٽائيم ٽيبل ٺاهيو جيڪو ٻين نوابن ۽ جاگيردار سياستدانن به اپنايو ۽ سنڌي سماج ۾ خوبصورت لاڙا پيدا ٿيا. شاهنواز خان سان ڪو به ماڻهو ڪامورو يا صاحب بنا وقت وٺڻ جي ڪونه ملي سگهندو هيو ڇاڪاڻ ته سندس ڪم ڪارن، ملڻ جلڻ جو روزانو ٽائيم ٽيبل ٺهيل هوندو هيو ۽ ان جي روشني ۾ ملاقاتيون ٿينديون هيون. ٽائيم ٽيبل مطابق صبح جو بنگلي تي عوامي شڪايتون ۽ ملاقاتيون ته شام جو اعليٰ حڪام ۽ انگريز آفيسر ساڻ گذائجيون هونديون هيون. سندس ملڻ هر هڪ لاءِ سولو هيو پر اڳواڻ ملاقات لاءِ وقت وٺڻ ضروري هيو. هن کان اڳ سنڌ جي سماج ۾ جاگيردار نواب يا وڏيرو پنهنجي بنگلي ۾ عام ڪچهري لاءِ اوطاق تي مقرر يا نه مقرر وقت تي اچي پنهنجي لاءِ سجايل ڪرسي يا بستري تي ويهندو هيو، نوڪر، چاڪر، ڪمدار، ڪاراڻا، اوطاقي پوءِ ملاقات لاءِ ايندڙ ماڻهو اچي اوطاق ۾ هيٺ ويهندا هيا. جڏهن ته راج جا ويچارا

اڄوڃه مسڪين ماڻهو پنهنجن ضرورتن لاءِ يا ڪنهن به مقصد لاءِ وڏيرن جي اوطاقن تي ڌڪا پيا کائيندا هيا. اوطاق جي نوڪرن جي رحم ۽ ڪرم تي ويچارا پنهنجي ڪم لاءِ سردارن جي بنگلن جي وڏين ديوارن جي ڪنڊ پاڇي ۾ ڇانوري لاءِ مجبور بيوس بڻيا وينا واري جو انتظار ڪندا هيا. غريب هارين نارين لاءِ ڪو به گرمي سردي مطابق ويهڻ جو انتظام ڪونه هوندو هيو. شاهنواز خان پنهنجي بنگلي تي ملاقاتين لاءِ ويهڻ ۽ خدمت چاڪري جو مناسب انتظام ڪيو سندس هن جديد طريقي سنڌ جي تمام سياستدانن ۽ جاگيردارن کي متاثر ڪيو نتيجي ۾ تمام جاگيردارن سياست ۾ سرگرم رهڻ شروع ڪيو اليڪشن ۽ ووٽن وسيلي تعلقات ٺاهڻ، عزت ٺاهڻ شروع ڪئي ۽ پنهنجون اوطاقون، سامان، اٿڻ ويهڻ، ملڻ جلڻ جا سڀ طريقا تبديل ڪيا تائيم وٺي ملاقات ڪرڻ جو رواج هاڻي عام ٿي ويو آهي. پر ان مهذب شانائتي رواج کي سنڌ ۾ سر شاهنواز خان ڀٽو متعارف ڪرايو. سنڌ جي پيرن، ميرن، جاگيردارن، نوابن، وڏيرن ۾ جڏهن جديد لاڙا ۽ سوچون پيدا ٿيون تڏهن سر شاهنواز خان ۽ ڪجهه ٻين علم دوستن سنڌ ۾ تعليمي خدمتن کي عام ڪرڻ، سنڌي سماج ۾ علم پکيڙڻ ۽ سنڌي معاشري کي مهذب بڻائي پنهنجن اقتصادي سماجي ثقافتي ۽ سياسي حقن حاصل ڪرڻ لاءِ ڊسمبر ۱۹۲۴ع ۾ حيدرآباد شهر ۾ سنڌ ايجوڪيشن ڪانفرنس ڪوٺائي جنهن ڪانفرنس جي استقباليه ڪميٽي جو چيئر من سر شاهنواز خان هيو. جيئن ته سنڌ ۾ سياست ڪرڻ لاءِ هن دور ۾ سياسي پارٽيون ٺاهڻ جو رواج ڪونه هيو ۽ ذاتي تعلقات يا گروپن ۾ گڏجي اليڪشن وڙهي ويندي هئي. پر هن دور ۾ سياستدانن ۽ اسيمبلي ميمبرن پنهنجي لاءِ هڪ پليٽ فارم جي ضرورت محسوس ڪئي آخر گهڻي صلاح مصلحت بعد تمام جاگيردارن زميندارن ۽ سياستدانن گڏجي سال ۱۹۲۵ع ۾ ”سنڌ محمدن ايسوسيئيشن“ جو وجود عمل ۾ آندو جنهن لاءِ پڻ سر شاهنواز ڀٽو کي

قد ڪاڻ ۽ سياسي تدبر شهرت سبب ان جو پهريون صدر چونڊيو ويو جنهن تي هو پنهنجي ڏاهپ ۽ عمل ساڻ سال ۱۹۲۳ع تائين لڳاتار اٺ سال رهيو. تنظيم جي صدر جي حيثيت ۾ هن سنڌ جي مختلف معزز خاندانن وچ ۾ ويجهو لاڳاپو پيدا ڪيا. هڪ طرف وڏيرن جاگيردارن کي گڏ ڪري سياسي تحريڪ پيدا ڪيو ته ٻئي طرف سنڌي اديبن، عالمن دانشورن ۽ تعليمي ماهرن کي متحد ڪري انهن کان سنڌي ماڻهن لاءِ انگريزي تعليم حاصل ڪرڻ خاطر لاپائيتيون تجويزون حاصل ڪيون ٿين طرف وڏيرن جاگيردارن کي تعليم وڌائڻ خاطر پنهنجي ذاتي دولت مان فنڊ فراهم ڪرڻ لاءِ تيار ڪيو. سر شاهنواز ڀٽو جي تعميري اصلاحي سنڌ تي تمام صاحب حيثيت ۽ جاگيردار طبقي سنڌ محمدن ايسوسيئيشن کي فنڊ ڏنا پوءِ هن ايسوسيئيشن سنڌين ۾ انگريزي تعليم عام ڪرڻ جا منصوبا ٺاهيا جنهن سان عام ماڻهو سهولتون ماڻي اڳتي وڌي آيو. بيحيت صدر سنڌ محمدن ايسوسيئيشن هن سنڌ مدرسو الاسلام ڪراچي کي تمام گهڻي ترقي ڏياري. اسڪول کي سياستدانن ۽ جاگيردارن پاران ايتريون ته سهولتون ڏنيون جو هي ادارو دنيا جي ڀلوڙ تعليمي ادارن سان مقابلو ڪندو هيو. اهو ئي سبب آهي جو هن اسڪول مان ڪيترائي برصغير هند جا جڳ مشهور سرواڻ، شاعر، محقق ۽ تعليمي ماهر پيدا ٿيا. انهن مختلف شعبن اندر دنيا ۾ سنڌ جو نالو روشن ڪيو. سنڌ محمد ايسوسيئيشن تمام گهڻا ڪارناما ڏيکاري ۾ هن ايسوسيئيشن ۽ سندس قائد شاهنواز خان جوسپ کان وڌو ڪارنامو سنڌ جي بمبئي کان علحدگي واري تحريڪ آهي جيڪو سنڌ جي تاريخ ۾ سونهري لفظن ۾ لکيو ويندو. هن تحريڪ کي ايشيا جي تاريخ جو ٻوڙ امن انقلابي باب سڏي سگهجي ٿو. جنهن جو تفصيل هن ريت آهي. جيئن ته ٽالپر گهراڻي کان پوءِ سنڌ تي انگريزن جو اقتدار شروع ٿيو ۽ هڪ وقت اهڙو به آيو جو انهن سنڌ کي بمبئي جو حصو بنائي انتظام هلايو جڏهن ته سنڌ اڳ ۾ هڪ آزاد صوبو يا

ملڪ رهيو هيو. سنڌ جي سياستدانن ۽ سجاڳ ادبي حلقن محسوس ڪيو ته سنڌ کي بمبئي کان ڌار ڪرائي آزاد حيثيت ڏيارڻ لاءِ ماحول موجود آهي. تڏهن آگسٽ ۱۹۲۲ع ۾ سنڌ محمدن ايسوسيئيشن پاران سنڌ جي مسلمان سياستدانن ۽ اسيمبلي ميمبرن جو اجلاس زير صدارت سر شاهنواز خان ڀٽو جي منعقد ٿيو. جنهن ۾ باقائدي ڪم ڪرڻ لاءِ هڪ ورڪنگ ڪميٽي ٺاهي وئي. جنهن جو صدر پڻ سر شاهنواز خان ڀٽو چونڊيو ويو. سنڌي مسلمانن جو سنڌ جي سينڌ سنوارڻ لاءِ اهڙو اتحاد تاريخ ۾ اڃان ڪو نه ٿيو آهي. ٻئي طرف ان وقت جي سنڌي مسلمانن جي جڳ مشهور ترجمان اخبار الوحيد جي ايڊيٽر قومي اڳواڻ شيخ عبدالمجيد سنڌي جي سربراهي ۾ سنڌ جي بمبئيءَ کان عليحدگي تحريڪ کي ٻوليءَ ۽ جاگرافيءَ جي بنياد تي کنيو ۽ سياستدانن جي پاران ٺهندڙ ڪيس کي دليلن مدلل ۽ منظر ثبوتن سان مضبوط بڻايو. تاريخ ۲۰ آگسٽ ۱۹۲۲ع تي ڪراچي ۾ ”سنڌ آزاد ڪانفرنس“ منعقد ٿي. جنهن جو صدر سر شاهنواز خان ڀٽو چونڊيو ويو جڏهن ته سيد ميران محمد شاهه سيڪريٽري هيو. ان وقت سنڌ ۾ سياسي جماعتن نه هئڻ باوجود به پهريون دفعو سياسي تحريڪ هلائڻ لاءِ جلسا ۽ هڙتال ڪرڻ جو فيصلو ٿيو پروگرام مطابق سنڌ ۾ هڙتال انتهائي ڪامياب وئي تمام بازارون بند رهيون جلسا منعقد ٿيا ۽ برطانيه جي وزير اعظم کي سنڌ جي آزادي لاءِ تارون موڪليون ويون. هن تحريڪ آخر تمام گهڻي مقبوليت ۽ طاقت حاصل ڪئي نيٺ بمبئي جي سرڪار سر شاهنواز خان ڀٽو جي سربراهي هيٺ بمبئي ڪائونسل ۾ سائمن ڪميشن سان سهڪار لاءِ صوبائي ڪميٽي آگسٽ ۱۹۲۸ع ۾ ٺاهي. هن ڪميشن سنڌ جي جدائيءَ لاءِ محمدن ايسوسيئيشن جي وفد جو موقف ۽ دليل ٻڌا ۽ سائمن ڪميشن کي سر شاهنواز ڀٽو جي سربراهي ۾ عرضداشت پيش ڪئي وئي. ۲۱ مئي ۱۹۳۰ع تي حيدرآباد ۾ سنڌ محمدن ايسوسيئيشن پاران سر شاهنواز جي سربراهي ۾ سنڌ جي

زميندارن ۽ جاگيردارن جو هڪ عظيم الشان اجتماع ٿيو جنهن ۾ سنڌ جي بمبئي کان عليحدگي لاءِ قرار داد پاس ٿيو. جنهن بعد سنڌ جي هر هڪ حصي ۾ هن قومي مسئلي کي عوامي حمايت حاصل ٿي ۽ سنڌ جي امير غريب هڪ آواز ٿي تحريڪ جو روپ اختيار ڪيو. نيٺ انگريز سرڪار مذاڪرات کي بمبئي سطح تان کڻي انگلينڊ ۾ شروع ڪرڻ جو فيصلو ڪيو ۽ انگلينڊ ۾ گول ميز ڪانفرنس ڪوٺائڻ جو فيصلو ڪيو ويو. گول ميز ڪانفرنس ۾ سنڌ جي عليحدگي جو ڪيس پيش ڪرڻ لاءِ سر شاهنواز خان ڀٽو ۽ بئريسٽر محمد علي جناح تي مشتمل وفد کي چونڊيو ويو. هن ڏس ۾ ڪيس ٺاهڻ لاءِ آڪٽومبر ۱۹۳۰ع ڌاري ڪارلٽن هوٽل ڪراچي ۾ خانبهادر محمد ايوب کهڙي ۽ محترم جي ايمر سيد پاران مسٽر شاهنواز ڀٽو ۽ مسٽر محمد علي جناح جي دعوت ڪئي وئي ۽ سنڌ ڌار صوبو ڪيس ٺاهيو ويو. وري لنڊن ۾ ۱۲ نومبر ۱۹۳۰ع کان ۱۹ جنوري ۱۹۳۱ع تائين ٿيندڙ ”هندستان رفرمس“ جي ڏس ۾ هندستان جي تمام پارٽين کي ڪانفرنس ۾ سڏيو ويو جنهن ۾ سنڌ مان سر شاهنواز خان ۽ سر غلام حسين هدايت الله شرڪت ڪئي. سر شاهنواز خان ڀٽو پاران سنڌ ڌار صوبو پيش ٿيندڙ ڪيس جي سڄي مسئلي کي سمجهڻ خاطر ڪميٽي ٺاهڻ لاءِ تجويز ڏني ۽ انجي جواب ۾ انگلينڊ جي وزير اعظم مسٽر راسي مئڪڊونالڊ هڪ ڪميٽي ٺاهي جنهنجو سربراهه مسٽر لارڊ رسيل هيو جڏهن ته سر شاهنواز خان ڀٽو، بئريسٽر محمد علي جناح، سر آغا خان ۽ سر غلام حسين هدايت الله ڪميٽي جا ميمبر هيا. هن ڪميٽي ۾ سر شاهنواز خان ڀٽو پنهنجي زور ڌار دليلن سان نهايت ئي شاندار انداز ۾ ڀرپور ڪيس پيش ڪيو ۽ سنڌ جي ڌار صوبو ۽ مالي تحقيقات بابت مطالبو ڪيو. سندس شاندار تاريخي تقرير کي سڄي سنڌ جي سياستدانن ساراهيو نيٺ سندس پاران پيش ٿيندڙ ٻنهي مطالبن بابت هندستان سرڪار هڪ ڪميٽي ٺاهي جنهن جو پاڻ به ميمبر هيو.

۱۹۲۲ع ۾ هندستان جي شهر الھ آباد ۾ ”آل انڊيا يونٽي ڪانفرنس“ منعقد ٿي جنھن ۾ سنڌ جي سياستدانن کي شرڪت ڪرڻ لاءِ ڪوٺ ملي پر سنڌ جي سياستدانن سنڌ جي ڌار صوبي جو مطالبو شرط طور پيش ڪيو جنھن جي سر شاهنواز خان مڪمل حمايت ڪئي. ۱۵ نومبر ۱۹۲۲ع تي حيدرآباد ۾ ٻيو سنڌ آزاد ڪانفرنس جو اجلاس منعقد ٿيو جنھن لاءِ هڪ استقباليه ڪميٽي جوڙي وئي جنھن جو سر شاهنواز خان ڀٽو صدر چونڊيو ويو. هن اجلاس ۾ هڪ ٻي جماعت ”سنڌ آزاد ڪانفرنس“ سر شاهنواز خان ڀٽو جي قيادت ۾ متحد ٿي. هلايل تحريڪ آخر ڪاميابي ماڻي ۽ هن گڏيل عظيم اتحاد ۱۱ اپريل ۱۹۳۵ع تي ڪاميابي جا جشن ملهائيا، قوم کي فتح جو پيغام ڏنو.

هن موقعي تي انهن سياستدانن ۽ جماعتن جو ڪم صرف وائسراءِ يا گورنرن کي سپاسناما پيش ڪري شڪايتون ٻڌائڻ ۽ ٺهراءُ پاس ڪرڻ هيو. اهو واضح ڪرڻ ضروري آهي ته سر شاهنواز خان جنهن دور ۾ سياست جي قيادت ڪئي ان وقت سنڌ جا مشهور سياستدان خان بهادر حسن علي آفندي، شيخ عبدالمجيد سنڌي، سر غلام حسين هدايت الله، خان بهادر الھ بخش سومرو، سر حاجي عبدالله هارون، محترم جي ايم سيد ۽ بئريسٽر محمد علي جناح هيا پر هر اجلاس، پارٽي يا وفد جو قائد سر شاهنواز خان هوندو هيو. ان مان سندس سياست ۾ محترم شخصيت ذهين سوچ ۽ ڪامياب قائد هئڻ جون صلاحيتون ظاهر ٿين ٿيون ڪاش اڄ جو پير، مير وڏيرو صحافي، اديب دانشور ۽ سياستدان به سنڌ جي حقن حاصل ڪرڻ لاءِ سنڌ کان بمبئي عليحدگي تحريڪ مان سبق سکي يا رهنمائي حاصل ڪري ته شايد قوم جو مستقبل سنوارجي وڃي.

سنڌ ۾ سياسي پارٽي قائم ڪرڻ جي ڏس ۾ به اعزاز سر شاهنواز خان جي طرف ويندي نظر اچي ٿو. آخر سنڌ جي سياستدان محسوس ڪيو ته سندن سياسي نظرين يا سوچن کي سياسي فيصلن ۽ عمل جي

ضرورت آهي جڏهن ته سنڌ محمدن ايسوسيئيشن يا سنڌ آزاد ڪانفرنس اتحاد هيا. انهن جي سياسي پارٽي جي حيثيت ڪونهي. ان ڏس ۾ تمام مشهور سياستدانن پاڻ صلاحون ڪيون آخر ڪار ۱۲ جون ۱۹۳۶ع تي سنڌ جي تاريخ ۾ پهرين نج سياسي بنيادن پروگرام، مقصدن سان هڪ سياسي پارٽي ”سنڌ پيپلز پارٽي“ وجود ۾ آئي جنهنجو پهريون صدر سر شاهنواز خان ڀٽو چونڊيو ويو جڏهن ته خان بهادر الله بخش سومرو نائب صدر، حاتم علوي سيڪريٽري ۽ سائين جي ايم سيد جوائنٽ سيڪريٽري چونڊيو. هن پارٽي سنڌ جي سياست ۾ ڀرپور ڪردار ادا ڪندي پنهنجي پارٽي کي اسيمبلي اليڪشن ۾ ڪامياب ڪيو ۽ اليڪشن ڪاميابي ۾ اول پوزيشن حاصل ڪئي پر هي پارٽي گهڻو عرصو هلي نه سگهي ڇاڪاڻ ته سر شاهنواز خان سنڌ جي سياست کان ترقي ڪندي بمبئي ۾ وفاقي وزير ٿيو ۽ سنڌ کان گهڻو وقت ٻاهر بمبئي ۾ رهڻ لڳو جڏهن ته باقي پوين عهديدارن يا ٻي قيادت سنڌ پيپلز پارٽي کي قائم دائر رکي نه سگهي. ۱۱ اپريل ۱۹۳۵ع تي سنڌ جي آزاد صوبي ٿيڻ کانپوءِ سنڌ جي سياست ۾ جوش جذبو پيدا ٿيو. سنڌ ۾ ٻه نئون سياسي پارٽيون وجود ۾ آيون. دراصل اڳ ٻه سياسي گروپ هيا جنهن ۾ هڪ سر شاهنواز خان ڀٽو جو ۽ ٻيو سر غلام حسين هدايت الله هيا. سر شاهنواز خان ڀٽو ساڻ اثر واريون شخصيتون خان بهادر الله بخش سومرو، سيد ميران محمد شاه، محمد هاشم گزدر، خان بهادر غلام نبي شاه، محترم جي ايم سيد مخدوم صاحب آف هالا هيا جڏهن ته مخالف گروپ ۾ پير صاحب پاڳارو، سردار عبدالرحيم خان کوسو، خان بهادر محمد ايوب کهڙو، مسٽر نور محمد وڪيل ۽ سيد محمد عامل شاه شامل هيا. ۳۱ آڪٽوبر ۱۹۳۶ع تي ”سنڌ اتحاد پارٽي“ قائم ٿي جنهنجو ليڊر سر شاهنواز خان ڀٽو ۽ ڊپوٽي ليڊر سر عبدالله هارون چونڊيا. جڏهن ته ٻي سياسي پارٽي ”مسلم پوليتيڪل پارٽي“ نالي سر غلام حسين هدايت

الله جي قيادت ۾ ٺهي. سر شاهنواز ڀٽو جي اتحاد پارٽي غير فرقيوار رنگ نسل ۽ مذهب جي تنگ نظرين کان آزاد روشن خيال ۽ لبرل سوچن تي عمل ڪندڙ پارٽي هئي جڏهن ته سر غلام حسين هدايت الله جي مسلم پوليٽيڪل پارٽي هڪ مڪمل فرقيوار ۽ مسلمانن جي حمايت ۾ جماعت اسلامي جي انداز واري پارٽي هئي. سر شاهنواز جي سنڌ اتحاد پارٽي جو نعرو سنڌ ۾ رهندڙ سڀني فرقن ۽ مذهبن وچ ۾ پائيچارو ۽ سهڪار هيو جڏهن ته مسلم پوليٽيڪل پارٽي جو نعرو هندو مسلم فرقيواريت هيو. ٻنهي پارٽين وچ ۾ سنڌ جي تاريخ ۾ اليڪشن جو وڏو مقابلو ٿيو نتيجي ۾ سر شاهنواز خان ڀٽو جي سنڌ اتحاد پارٽي وڏي اڪثريت سان فتح حاصل ڪندي ۲۴ سيٽون کٽيون پر پارٽي جوليڊر سر شاهنواز خان ڀٽو فرقيواريت جو شڪار ٿي ويو ۽ هڪ مذهبي مسلمان ٿيندڙ اڳواڻ شيخ عبدالمجيد سنڌي کان هارائجي ويو. سندس ڊپوٽي ليڊر سر عبدالله هارون به هارائجي ويو. قائد جي شڪست بعد پارٽي اقتدار ماڻي ڪو نه سگهي، جڏهن ته ان وقت پارٽي جي هڪ ليڊر ۽ چوٽيل ميمبر محترم جي ايم سيد پنهنجي سيٽ خالي ڪري ڏيڻ جي آڇ ڪئي پر گورنر ۽ سر شاهنواز خان اصولن جي آڌار تي اها آڇ ۽ ڳالهه قبول نه ڪندي فرقيوار سياست واري لاڙن جي بالادستي سبب سياست مان ۴۹ سالن جي عمر ۾ رٽائر مينٽ جو اعلان ڪيو ڇاڪاڻ ته هو صاف ستري سياست ۾ يقين رکندو هيو. اقتدار حاصل ڪرڻ خاطر مذهب کي استعمال ڪرڻ خلاف هيو هن واقعي سر شاهنواز کي سخت صدمو پهچايو ته سنڌ جي سڄي ڄمار خدمت ڪرڻ، سنڌ لاءِ ڪارنامن ۽ لازوال فتح حاصل ڪندڙ هر دور ۾ هر سياسي تحريڪ جو قائد هر اليڪشن ۾ بنا مقابلي فتح ماڻيندڙ شخصيت کي مذهبي بنياد تي شڪست ملي هو سنڌ مان هميشه لاءِ بمبئي منتقل ٿي ويو پوءِ سنڌ ۾ سياسي توازن ڪو نه رهيو.

سر شاهنواز ڀٽو صاحب سنڌ ۾ جديد سياست جو باني سڏجڻ

جومڪمل حقدار آهي ڇا ڪاڻ ته هن صاحب سنڌ جي وڏيري کي رڇ ڪٽڻ جي ويڙهه، اجايو اوطاقن ۾ ويهي ڪچهرين ۾ وقت ضايع ڪرڻ بدران ملڪي معاملن ۾ حصو وٺڻ روز مره جي زندگي ۾ ٽائيمر ٿيل ساڻ رهڻ، سياسي پارٽين ٺاهڻ، ضلعي لوڪل بورڊن جي فنڊن مان اسپتالون ٺاهڻ، اسڪولن جو معيار بهتر بنائڻ، زراعت ۽ واپار کي زور وٺائڻ لاءِ ضلعي ڪو آپريٽو بئنڪ هلائڻ، سنڌ جي تمام برادرين ۽ جاگيردارن جا اتحاد ٺاهي سنڌي سماج ۾ امن امان قائم ڪرڻ، سنڌ لاءِ ڌار صوبائي حيثيت، سکر بئراج قائم ڪرائي سنڌ جي زراعت کي مضبوط ڪرڻ، غربت بيروزگاري، جهالت، بيماري ختم ڪرڻ ادب ۽ قلم جي مان وڌائڻ لاءِ ڪم ڪرڻ، پائيجارو، ٻڌي پيدا ڪرڻ، تنگ نظريي ۽ تعصب کان پاڪ معاشري لاءِ عملي طرح پاڻ پتوڙيو هن گهٽ انگريزي تعليم هوندي به سنڌ مان انگريزن سان بهتر لاڳاپا قائم ڪيا، هو انگريزن ۽ سنڌ جي ماڻهو وچ ۾ لاڳاپو هيو، هن سنڌي سماج کي مهذب ڪرڻ جديد سهولتن ڏيڻ ۽ شائسته سياست ڪرڻ لاءِ پاڻ ملهائيو. هن پنهنجي لاءِ سنڌ ۾ زراعت ۽ ڪاموري طبقي کان علاوه هر هڪ کي پنهنجو دوست بڻايو مخالفتن ۽ اختلافي سياست ۾ وقت ضايع نه ڪيو هن سڀ کان اول پنهنجي لاڙڪاڻي شهر ۾ لاهوري محلو يا المرتضيٰ هائوس واري روڊ سان پتو ڪالوني ۾ تمام گهڻا بنگلا ٺهرايا جن ۾ گهڻو ڪري انگريز آفيسرن جا دفتر هيا. هتان سندس دوستاڻا ناتا وڌندا ويا. دراصل هو سياست ۾ ڪاميابي لاءِ شخصيت جو هر فن مولا هئڻ کان علاوه متاثر ڪرڻ جي خاص اسٽائل رکڻ جو حامي هو. سندس خيال هيو ته سياست ۾ اهڙي اڳواڻ جي ضرورت هوندي آهي. جنهن ۾ اڪيلي سر ماڻهن جي قسمت بدلائڻ جون صلاحيتون هجن جيڪي مهاتما گانڌي يا محمد علي جناح ۾ هيون پوءِ سندس فرزند ذوالفقار علي ڀٽو پڻ انهن اڳواڻن مان ثابت ٿيو، هو پرامن منصوبابندي عام غريب جي خدمت ڪرڻ، گهڻي عرصي لاءِ لاپ مائينڊر منصوبن


واري سياست جو اڳواڻ هيو. اقتدار ۾ رهي عوام جي بهتر مسلسل ۽ عملي خدمت ڪرڻ جي فلسفي تي يقين رکندو هيو.

سياست واري عرصي ۾ سر شاهنواز خان مختلف عهدن تي رهيو ۽ وڏيون ڪاميابيون حاصل ڪيائين. سڀ کان پهريائين لاڙڪاڻي ضلعي جي سياست ۾ نالو ڪمائڻ ۽ ڏاڪو ڄمائڻ بعد دهلي جي دائري ۾ پهتو. ۱۹۱۹ع کان ۱۹۲۰ع تائين هڪ سال لاءِ سنڌ جي جاگيردارن ۽ زميندارن پاران امپيرل ڪائونسل دهلي لاءِ نمائندو چونڊيو ويو، سال ۱۹۲۱ع کان ۱۹۳۱ع تائين مسلسل ۱۵ يا ۱۶ سال بمبئي ڪائونسل تي ميمبر چونڊيو ويو جيڪو ڪنهن سنڌي يا سنڌ جي مسلمان لاءِ وڏو اعزاز آهي.

سال ۱۹۲۰ کان ۱۹۳۰ع تائين لاڙڪاڻي ضلعي ۾ امن امان قائم رکڻ لاءِ اعزازي فرسٽ ڪلاس مئجسٽريٽ به رهيو. هو سال ۱۹۲۵ع کان ۱۹۳۳ع تائين لڳاتار اٺن سالن تائين بمبئي ڪائونسل ۾ مسلمان اسيمبلي ميمبرن جو قائد رهيو. سال ۱۹۳۳ع ۾ بمبئي سرڪار ۾ لوڪل سيلف گورنمينٽ ڪاتي جو وزير ٿيو. اپريل ۱۹۳۷ع کان ۱۹۴۵ع تائين ميمبر پبلڪ سروس ڪميشن رهيو جتي سنڌين ۽ مسلمانن کي صلاحيتن ۽ قابليت جي آڌار تي نوڪرين جو حق ڏيارڻ لاءِ پاڻ پتوڙيائين. انگريز گورنر سر لئن سيل گرهام ۱۹۳۷ع ۾ کيس سنڌ لاءِ پنهنجو ايگزيڪيوٽو ايڊوائيزر مقرر ڪيو. سندس ڊپلومييسي، انتظامي ۽ سياسي ڏاهپ صلاحيتن ۽ ڪاميابين کي ڏسندي سال ۱۹۴۵ع ۾ رياست جونا ڳڙھ جي نواب مهابت خانجي کيس جونا ڳڙھ رياست جو ديوان مقرر ڪيو هي عهدو وزير اعظم جو هيو جنهن منصب تي ۱۹۴۸ع تائين رهيو. جڏهن هندستان سرڪار جونا ڳڙھ رياست تي قبضو ڪيو تڏهن هو نواب مهابت خانجي راجا آف جونا ڳڙھ رياست ساڻ پاڪستان موٽي آيو. هتي اچڻ مهل پاڻ صحت جي لڳاتار خرابي سبب سياست تان ڪناره ڪش رهيو ۽ پنهنجي خاندان ساڻ وقت گذارڻ لڳو. کيس بهترين ڪارنامن ۽ خدمتن سبب مختلف اعزاز پڻ ڏنا

ويا جنهن ۾ سال ۱۹۱۹ع ۾ ”اوپي او“ سال ۱۹۲۴ع ۾ ”قيصر هند“ سال ۱۹۲۵ع ۾ ”سي آءِ اي“ کان علاوه ۱ جنوري ۱۹۳۰ع تي ”سر“ جا خطاب شامل آهن. پاڻ ٻه شاديون ڪيائين. پهرين خانداني زال مان سڪندر علي خان ۽ امداد علي خان پٽو ٻه پٽ هيا، جيڪي جواني ۾ ئي انتقال ڪري ويا. ٻئي پٽ تمام گهڻا حسين ۽ دلير هيس. پويان ٻي زال مان ذوالفقار علي پٽو هيو جنهن پنهنجي والد جي فلسفي ۽ سوچن کي عملي روپ ڏيندي اعليٰ تعليم حاصل ڪئي، عوام جي خدمت ڪئي ۽ سنڌ پيپلز پارٽي کي پاڪستان پيپلز پارٽي جي نالي ۾ بهر جياريو. پٽو خاندان جي نالي کي دنيا جي ڪنڊ ڪڙڇ ۾ پهچايو. جنهن گذر جي سو سالن جي زندگي کان شينهن جي هڪ ڏينهن عزت واري زندگي جو نعرو هڻندي سولي کي للڪاريو. جنهن پٽو خاندان کي تاريخ ۾ امر ڪري ڇڏيو ۽ پنهنجي موت تي دنيا کي روئاري ڇڏيو. سر شاهنواز خان پٽو ۶۹ ورهين جي ڄمار ۾ ۱۷ نومبر ۱۹۵۷ع تي انتقال ڪري ويو. سر شاهنواز پٽو جي نسل کي اهو اعزاز حاصل آهي ته سندن پورو خاندان مڪمل طرح سان ڪل وقتي سياست ۾ سرگرم عمل آهي هو پاڻ رياست جونا ڳڙھ جو وزير اعظم رهيو، سندس پٽ قائد عوام ذوالفقار علي پٽو ۽ پوٽي محترم بينظير پٽو لڳاتار پاڪستان جا وزير اعظم رهيا. اهڙي طرح پٽو خاندان جي ٽن نسلن وزير اعظم جو منصب مائي سياست جي ميدان ۾ هيتوڙي مڪمل ڪري ورتي آهي.

معددي ڪتاب: جنب گذاريجن سين، سنڌي ادبي بورڊ لاڙڪاڻي جا ڪتاب، سنڌالاجي لاڙڪاڻي، اهي ڏينهن اهي شينهن، گل حيات انسٽيٽيوٽ، مھراڻ رسالا، ڊاٽر آف ايسٽ.



ڪامريڊ حيدر بخش جتوئي

ڪامريڊ حيدر بخش جتوئي

شاهه لطيف ڀٽائي گهوت جي ماروئڙن جي سون جهڙي زرخير
سهڻي ڌرتي سنڌڙي جي سڀني تي جهڙي طرح دادلو درياھ محبت امن
۽ سڪ جون ويرون ۽ ڪيرون وڌايون پيو وڌائي تهڙي طرح ڌرتي مائجي
سينڌ سنوارڻ لاءِ ازل کان اديب، عالم، ڏاها، سرويچ، جوڌا، دودا،
دولھ دريا خان، سورھي، سالار، مخدوم بلاول، هوشو، شاهه عنايت
شهيد، سچل ۽ سامي صدين ۾ پيدا ٿيندا رهيا ته وري اڄ جي صدي ۾
اونداهي جيون گھاريندڙ مجبور بيوس پر سگھاري قوت رکندڙ هر
ڪاھي ٿئي ٿڌي زمين جو سينو چيري پوک اُڀاريندڙ هاري کي روشن
دنيا ڏيکاريندڙ حيدر بخش جتوئي جهڙا رهبر به پيدا ٿيا جيڪي پاڻ
ملهائي تاريخ جو آمر ۽ سونهري باب بڻجي ويا. هي سنڌ جو اهو اڳواڻ
هيو جنهن تاريخ سان بغاوت ڪري پنهنجي ئي طبقي ساڻ جنگ جوڙي.
جاگيردار، نواب، سردار ۽ وڏيري جي ڏاڍ، ظلم، جبر ۽ قهر خلاف
محاذ سنڀاليو. بک، بيماري، مفلسي، ۽ ڏک ۾ پيسجندڙ هارين کي
سنڌو جي ڀلاريءَ پوءِ تي شان ۽ مان سان جيون گھارڻ جو حوصلو ۽
پيغام ڏنو. ڪلهه جي ابوجهن هن ڀلوان جو پيغام ڪو نه سمجهيو ۽
هارين کي ”هاري سردار“ کي پٿر وسايا پر اڄ ۽ صبحاڻي جي تاريخ ۽
سوچ لاءِ حيدر جو پيغام گھپ اوندھ رات ۾ ڏيئي جي لاث وانگر
روشني جي تجلي وانگر رهنمائي ڪري ويو.

اڄ سنڌ جي جهر جهنگ، واھڻ ۽ ڳوٺن ۾ جيڪي ٿورا گھڻا هارين
حق حاصل ڪيا آهن. اهو سڀ ڪامريڊ عبدالقادر ميو خان ڪوڪر ۽
ڪامريڊ حيدر بخش جتوئي جي محنت ۽ پگھر جي خوشبوي يا هنن جا
سالن جا سال قيد ۽ بند ۾ ڏسندڙ خواب آهن! ”هاري حقدار“ ۽ ”هاري

سردار ”سندن سوچون، لوچون، نظريو، خواب، ارمان ۽ عمل هيو. اڄ جي تاريخ حيدر بخش جتوئي کي ”بابا ئي سنڌ“ جي لقب سان سڏي ٿي ۽ ٿي سگهي ٿو ته وري ايندڙ صبح جي تاريخ ۾ هاري انقلاب اچڻ بعد هن کي ٻيو به لقب ملي چاڪاڻ ته سنڌ جو هي بهادر قائد اڄوڄهه مسڪين هارين ۽ سنڌ جي سانگيئڙن جي حقن لاءِ بي خوف جدوجهد جي جنگ وڙهيو هيو. هن وقت تائين سنڌ اهڙو تحريڪ ساز ۽ ڪرشم ساز رهبر پيدا نه ڪيو هيو. هو تنظيم ۽ تحريڪ سان پرخلوص، صفا سچو، شريف طبيعت، بي عيب ذاتي زندگي وارو اڳواڻ هيو. هن جون سموريون جسماني، روحاني، ذهني صلاحيتون ۽ قوتون صرف ۽ صرف سنڌ جي پيڙيل مظلوم هاريءَ لاءِ جهاد ۾ ڪتب آيون. سنڌ جو هي سورمو، تاريخساز قومي اڳواڻ تمام تر مصلحتن کان بي نياز سچو انسان، بيباڪ، دلير، اصول پرست، محب وطن هارين ۽ پورهيتن کي ڦرلٽ کان نجات جي نويد ڏياريندڙ، آزادي ۽ چوٽڪاري جو دڳ لائيندڙ، سنڌ ديس، پورهيتن، سچائي، انقلاب، حق ۽ صداقت خاطر شاهي قلعي لاهور جون ڪاريون راتيون، مڇ جيل ڪوئيٽا جون گرم شامون، آمريت جا گهاٽ ڪائيندڙ، ڏاڍ، ڏهڪاءُ، جيلن جي ڪال ڪوٺڙين، اڏيتن ۽ عذابن برداشت ڪرڻ وارو هي آزاد ۽ روشن خيال، اڏول ۽ ارڏو انسان، هوش عقل ۽ جوش سان ڌرتيءَ وارثن لاءِ قومي جنگ جوٽيندڙ، سنڌين لاءِ سويون ماڻيندڙ قومي قافلي جو قائد، جيئي سنڌ نعري جو خالق، عملي انسان، قومي شاعر، انقلابي اديب، ليکڪ، قانوندان ۽ سياستدان، وڌيڪي ڦرلٽ ۽ بيگاري نظام جو دشمن، قومي تحريڪن ويلن ۽ مهلن جو مڙس، غلامي کان نجات ۽ آزادي جو پيغام ڏيندڙ، انسانيت دوست، فلاسافر، ڏاهو، پيرن ۽ پٺي اڳهاڙن، ڪوڏر، ٽوپي، پٽڪي، اجرڪ، بوجڻ، ڏاٽي، ڪهاڙي، هر ڪاهيندڙ يڪتارو ۽ چنگ وڄائيندڙ هاري لاءِ جيون حوالي ڪندڙ حيدر بخش هڪ نيڪ مرد رئيس الهداد خان جتوئي جي گهر ۾ شاهوڪار تهذيب ۽ ثقافت

واري مائري موهن جي دڙي لڳ خوش نصيب ڳوٺ بڪو ڊيري اڳوڻي تعلقي ”لب دريا“ هاڻوڪو ڏوڪري ضلعو لاڙڪاڻي ۾ تاريخ ۷ آڪٽومبر ۱۹۰۱ع تي ڄائو. پاڻ اڃان ٻن سالن جي عمر جو هيو سندس امڙ وفات ڪري وئي پوءِ والد، ڏاڏي، ۽ ڦٽي کيس پاليو.

تعليم جي ڏس ۾ پهريان پرائمري اباڻي ڳوٺ بڪي ڊيري پوءِ ڳوٺ پناڻ لڳ باقراڻي شهر ۾ سال ۱۹۱۱ع تائين حاصل ڪئي. سال ۱۹۱۸ع ۾ سنڌي فائينل جو امتحان سڄي سنڌ ۾ پهريون نمبر پوزيشن سان پاس ڪيائين. موٽ ۾ سرڪار کيس اسڪالرشپ ڏني ۽ هو سنڌ مدرستہ الاسلام لاڙڪاڻو (هاڻوڪي گرلس ڪاليج) اسڪول ۾ داخل ٿيو. هر سال جو ڪورس ڇهن مهينن ۾ پاس ڪري اڏائي سالن ۾ پنج درجا مڪمل ڪيا. تنهن بعد گورنمينٽ پائلٽ هاءِ اسڪول لاڙڪاڻي ۾ داخلا ورتائين هتي پڻ هوشيار شاگرد جي حيثيت ۾ هاسٽل مفت، بورڊنگ مفت، اسڪول جي في معاف ۽ ۱۲ روپيا ماهوار اسڪالر شپ حاصل ڪيائين. سال ۱۹۲۳ع ۾ مئٽرڪ پاس ڪيائين ۽ ۱۹۲۴ع ۾ ڊي جي ڪاليج ڪراچي ۾ داخلا حاصل ڪيائين. ڊي جي ڪاليج ڪراچي ۾ به سندس ڪاليج في معاف هئي. ماهوار ۳۰ روپيا هوشيار اسڪالر شپ کان علاوه مسلمانن ۾ پهريون نمبر هئڻ ڪري ماهوار ۱۵ روپيا مسلم اسڪالر شپ پڻ حاصل ٿيندي هيس. ٻيا به ڪيترا انعام ماڻيائين. سال ۱۹۲۷ع ۾ بي اي فارسي ۾ بمبئي يونيورسٽي مان پاس ڪيائين. سرڪاري ملازمت بحيت هيد منشي سال ۱۹۲۸ع ۾ شروع ڪيائين پر وري پگهار مختيارڪار جي ملندي هيس. روينيو جي محڪماتي امتحان ۾ سڄي سنڌ جي اميد وارن ۾ پهريون نمبر آيو ۽ مختيارڪار ٿيو. لڳاتار پندرهن سالن جي نوڪري ڪرڻ بعد آخر پنهنجي عروج ۽ جواني ۾ سال ۱۹۴۳ع ۾ ڊپٽي ڪليڪٽر جي عهدي تان استعفا ڏنائين. ان وقت سنڌ ۾ انهن عهدن تي انگريز نوڪريون ڪندا هيا ۽ سنڌي يا مسلمان اعليٰ عملدار ڪونه هوندو هيو ۽ اڌ سنڌ

نوڪرين لاءِ ڌڪا کائيندي هئي.

حيدر بخش جتوئي سال ۱۹۴۵ع ۾ سنڌ ”هاري ڪميٽي“ ۾ شامل ٿيو. نوڪري ڇڏي سياست ۾ حصو وٺڻ جا هيٺيان خاص سبب هيا جن کان هو تمام گهڻو متاثر هيو. پهريان ته سنڌ ۾ وڏيرن جو ظالماڻو عمل، وڏيرن کي مليل آسائشون ۽ سندن عياشيون، قوم دشمن زندگي گذارڻ، ٻيو ڪامورا شاهي جا ظلم ۽ رشوت خوري جي گرم بازار، ٽيون هارين جي مفلسي ۽ لاوارثي کان علاوه آزادي جي جنگ جو ٿيندڙ جوانن مٿان انگريز راج جو ڏاڍ ۽ جبر، خاص طرح ڪامريڊ عبدالقادر ميو خان ڪوڪر جهڙن هاري اڳواڻن جي قيادت ۾ سنڌ جي جاگيردارن خلاف سنڌ هاري ڪميٽي جي شاندار تحريڪ ۽ وڏيون هاري ڪانفرنسون شامل آهن. ٻيو رخ ته هو سائنس ۽ فلاسافي سان دلچسپي رکندو هيو. ڪاليجي زماني ۾ لڳاتار ”اينگر سال“ جا مضمون پڙهڻ، ٿياسا فيڪل سوسائٽي جا سونا اصول ته ”سڀ انسان ڀائر آهن ۽ سچ کان مٿي ڪو مذهب ڪونهي“ جرمن فلاسافر ”وليم هيگل“ جي ٿيوري Dailectic,materialism ”استالن، ڪارل مارڪس، لينن ۽ اينگلس جي انقلاب جو طريقو ۽ زندگي، برطانيه جي جڳ مشهور سائنسٽ چارلس ڊارون پڻ شامل آهن.

مسٽر ڄيٺل رام، جمشيد مهتا، عبدالقادر ميو خان ڪوڪر، شيخ عبدالمجيد سنڌي ۽ سائين جي ايم سيد جي ڪوششن سان سال ۱۹۳۰ع ۾ ٺهيل سنڌ هاري تحريڪ جيڪا گهڻي عرصي کان غير موثر ٿي وئي هئي سا هاڻي وري سال ۱۹۴۵ع ۾ حيدر بخش جي شموليت سان نئين رنگ روپ جوش جذبي ۾ وري نر وار ٿي اُڀري. جتوئي صاحب هن پليٽ فارم تان پنهنجن خيالن يا نظريي کي عملي شڪل ۾ پيش ڪرڻ لاءِ هفتيوار اخبار ”هاري حقدار“ جاري ڪري سنڌ ۾ هاري انقلاب جي رستي ۽ منزل کي آسان بنائڻ، جاگيردارن ۽ وڏيرن پاران هارين تي ٿيندڙ نا انصافين ۽ حق تلفين خلاف آواز اٿارڻ کان علاوه هارين جي

مسئلن کي کڻڻ لاءِ جدوجهد شروع ڪئي. جتوئي صاحب جي اڳواڻي ۾ هاري ڪميٽي يا هاري پارٽي هارين ۾ ايترو ته شعور پيدا ڪيو جو هاري پنهنجا نمائندا صدين کان قابض وڏيرن سردارن ۽ نوابن جي مقابلي ۾ بيهاريا. نتيجي ۾ پاڪستان جي خالق جماعت مسلم ليگ کانپوءِ ٻئي نمبر تي هاري پارٽي جي حامين کي اليڪشن ۾ ووٽ ملڻ لڳا. پهريون ڀيرو سنڌ جي تاريخ ۾ وڏيرن نوابن ۽ سردارن کي آرام وارن بنگلن مان ٻاهر نڪري ووٽن حاصل ڪرڻ لاءِ عوام جي دروازن تائين پنڌ ڪرڻو پيو ورنه اڳ هو ننڍن وڏيرن ۽ ڪامورن معرفت ووٽ حاصل ڪندا هيا. جاگيرداري ۽ وڏير کي سياست ۾ حيدر بخش هي پهريون انقلاب آندو. هن اليڪشن ۽ سياست ۾ وڏيرن جو مقابلو ڀرپور ۽ شاندار نموني ڪيو پر جاگيرداري ماحول جي مضبوطي، هاري پارٽيءَ وٽ ناٿي جي کوٽ ۽ غريب طبقي ۾ تعليمي جهالت ۽ گهٽ شعور کيس ڪنهن به اليڪشن ۾ ڪامياب ٿيڻ جو موقعو نه ڏنو. هن ڏس ۾ سال ۱۹۵۰ع ۾ ضلعي دادو ۾ پير الاهي بخش جي خالي ٿيل سيٽ تي ڪامريڊ حيدر بخش ان دور جي جابر وزير اعليٰ مسٽر محمد ايوب کهڙي جي سالي ساڻ اليڪشن مقابلي ۾ بيٺو. ايوب کهڙو حڪومت جمهوريت دشمن طريقا استعمال ڪندي کيس اغوا ڪرايو ۽ نامينيشن فارم ڀرڻ نه ڏنو. پنهنجي اميد وارن کي بنا مقابلي ڪامياب ڪرڻ جو اعلان ڪرايو. سال ۱۹۵۱ع ۾ قمبر ضلعو لاڙڪاڻو ۾ سردار سلطان احمد چانڊيي جي مقابلي ۾ فارم ڀريو پر ڪامياب ٿي نه سگهيو. هتي نواب سلطان احمد خان جي اشاري تي سندس راڄ جي ماڻهن (هارين) جتوئي صاحب تي پٿر وسايا ۽ ورڪ ڪندڙ سيني جين جا ٽائر ڦاڙي ڇڏيا. کيس اغوا ڪري زخمي ڪرڻ بعد سڄ ۾ ڦٽو ڪيو ويو. سندس ساٿين سان پڻ ساڳيو سلوڪ ڪيو ويو. ۱۰ مارچ ۱۹۵۱ع واري اليڪشن خلاف هاري پارٽي اپيل ڪئي ۽ سلطان احمد خان چانڊيو صاحب جي اليڪشن کي غلط قرار ڏنو ويو، ڇاڪاڻ ته

نواب چانڊيو صاحب جي عمر اليڪشن ۾ بيهڻ جي نه هئي. ڪوڙو سرٽيفڪيٽ ڏيندڙ هيڊ ماسٽر کي به سزا ملي پر سنڌ جي جاگيردارن ۾ وڏو غصو پيدا ٿيو ۽ هنن ڪامريڊ جتوئي کي گرفتار ڪرائي جيل اماڻيو.

سنڌ ۾ هاري ڪانفرنسون هارين ۾ اتحاد ۽ شعور پيدا ڪرڻ ۾ ڪامياب ٿيون. سال ۱۹۴۸ع ۾ ۲۰ ۽ ۲۱ مئي تي رتو ديرو ۾ سنڌ هاري ڪانفرنس ٿي جنهن ۾ پهريون ڀيرو ڪامريڊ جتوئي صدر چونڊيو. جڏهن ته ڪامريڊ عبدالواحد سومرو لاڙڪاڻو ضلعي صدر ۽ ميان علي محمد عباسي ضلعي نائب صدر چونڊيا. ميان علي محمد عباسي (وليدن وارو) جو لاڙڪاڻي ضلعي هاري تحريڪ کي منظم ڪري عروج تي پهچائڻ ۾ وڏو هٿ آهي. هن کان بغير لاڙڪاڻي ۾ هاري تحريڪ نا مڪمل آهي ڇاڪاڻ ته وڏير کي گهراڻي جو فرد هيو پر سندس پئسو، صلاحيتون ۽ اوطاق هاري تحريڪ لاءِ وقف هيون. ڊسمبر ۱۹۵۱ع تي پڻ رتو ديرو ۾ هاري ڪانفرنس منعقد ٿي صدارت ڪامريڊ عبدالقادر ميو خان کوکر ڪئي.

هڪ تاريخي ڪانفرنس ۱۵ مارچ ۱۹۵۳ع تي تجرباڻ هائوڪو (هوشو پارڪ) لاڙڪاڻي ۾ ٿي صدارت محيدر بخش جتوئي صاحب ڪئي. هي سنڌ جي يادگار هاري ڪانفرنس هئي، جنهن کي محترم جي ايم سيد، ميان افتخار احمد، پير الاهي بخش، برڪت علي آزاد، جمال الدين بخاري، غلام محمد لغاري، رسول بخش پليجو، قادر بخش نظاماڻي ۽ ٻين خطاب ڪيو. وري ساڳي باغ ۾ ۴ اپريل ۱۹۵۴ع تي ضلعي هاري ڪانفرنس زير صدارت حيدر بخش جتوئي صاحب جي منعقد ٿي. ون يونٽ خلاف پڻ هاري ڪانفرنس مارچ ۱۹۵۷ع ۾ لالو رانڪ واره تعلقي ۾ ٿي صدارت حيدر بخش جتوئي ڪئي. ۱۵ مئي ۱۹۵۷ع تي ڪامريڊ علي محمد عباسي جي ڪوششن سان ڳوٺ وليد تعلقو لاڙڪاڻي ۾ هاري ڪانفرنس ٿي جنهن جي صدارت ذوالفقار علي

پتو صاحب ڪئي.

حيدر بخش هڪ قانوني ۽ آئيني شخصيت جو مالڪ هيو. اهوئي سبب آهي ته هو پنهنجا مقدا ۽ سنڌ جو ڪيس پاڻ وڙهيو. هن سنڌ مٿان ٿيندڙ رياستي ڏاڍ ۽ حڪومت جي غير آئيني مسئلن بابت عدالتن ۾ تمام گهڻا مقدا داخل ڪيا، وڙهيا ۽ عدالتن مان آئيني فيصلا حاصل ڪيا. اهوئي سبب آهي ته وقت جا حاڪم، وزير ۽ اعليٰ ڪورٽن جا جج صاحب سندس پاران داخل ڪيل مقدمن ۾ پاڻ ئي دفاع ڪرڻ وقت ڪيس جي ڏس ۾ پنجاهه کان وڌيڪ سئو صفحن تي پيش ٿيندڙ دليلن يا ڪنڊن وانگر چُنڊڙ تيز ۽ سچين حقيقتن تي مشتمل مواد مان گهڻو پريشان ٿيندا هيا. جتوئي صاحب پاڪستان ۾ وڏن وڏن آئيني بحرانن تي عدالت سڳوري مان فيصلا ورتا. سندس پاران ٻن حصن ۾ انگريزي ڪتابن ”Let us save Pakistan ۽ un Justic to sindh“ ان وقت جي سرڪار کي لوڏي ڇڏيو. سنڌ حڪومت جي سربراهه خانبهادر محمد ايوب کهڙي ڪيس سال ۱۹۵۶ع ۾ گرفتار ڪيو پر عدالت مان هن کي نيٺ آزادي حاصل ٿي.

پاڪستان جي تاريخ ۾ هڪ وڏو آئيني بحران پيدا ٿيو جنهن ملڪ ۾ موجود جمهوري سياست کي پهريون ڀيرو ڪاپاري نقصان رسايو ۽ جمهوري سياست کي روڪي آمريت جي مصيبت ۾ مبتلا ڪيو. ان وقت جي غاصب ۽ آمر حڪمران گورنر جنرل غلام محمد ملڪ جي آئين ساز اسيمبلي کي ٽوڙي ڇڏيو. ان وقت جا تمام سياستدان ۽ اسيمبلي جا معزز رڪن ملڪ اندر موجود ڊپ ۽ ٻوساٽ واري ماحول ڪري خاموشي جي چار ۾ ڦاسندي نظر آيا پر سنڌ جي هن مرد مجاهد ان آمراني حڪم کي عدالت ۾ چئلينج ڪيو ۽ پاڻ بحثيت وڪيل جي قانوني آئيني دليل ڏنا. اهڙي طرح پاڪستان جي عدالت ۾ هن وڏي قانوني ويڙهه بابت جسٽس جي سربراهي ۾ عدالت سڳوري پنهنجي فيصلي ۾ ٻي آئين ساز اسيمبلي لاءِ اليڪشن ڪرائڻ جو حڪم ڏنو ۽

جتوئي صاحب هي جنگ فتح ڪئي. ۱۵ آڪٽومبر سال ۱۹۵۵ع ۾ سنڌ جي ويڪو وڏيرن سياستدانن سنڌ ڌرتيءَ ساڻ وڏي ويدن ۽ ظلم ڪيو. هنن مسلمان پائر جي نالي ۾ پنهنجي سياسي مايوسي ۽ ناڪامين جو بدلو سنڌ ڌرتي ۽ سنڌي قوم کان ورتو ۽ ملڪ ۾ ون يونٽ قائم ڪري سنڌ جي سياسي ۽ اقتصادي آزادي ثقافتي ۽ تهذيبي شناخت ختم ڪري مرڪز حوالي ڪيو ويو جنهن وري سنڌ صوبي کي مغربي پاڪستان صوبي جو هڪ حصو قرار ڏنو نه صرف ايترو پر ان وقت صوبائي سرڪار وٽ موجود خزاني ۾ ڪروڙين روپيا پڻ مرڪز جي حوالي ڪيا. سنڌ ڌرتي مٿان پنهنجن ايڏو وڏو ڌاڙو خان بهادر محمد ايوب خان کهڙي وڏي وزير جي قيادت ۾ هنيو. ڪجهه سياستدانن اڳ مخالفت ڪئي پر پوءِ خاموش ٿيا. حيدر بخش پهريون سنڌي سياستدان هيو جنهن ون يونٽ جي کلي عام مخالفت ڪئي. هن ڏس ۾ هن سنڌ جو دورو ڪيو. پريس ڪانفرنسون ڪيون، پمفليت جاري ڪيا، پاڻ ورهاڻيا، ريل ۽ بسن ۾ سفر ڪيو ۽ تقريرون ڪري عام ماڻهو تائين ون يونٽ سبب سنڌ کي پهچندڙ نقصانن بابت ڄاڻ ڏيندو رهيو. سنڌ ۾ هي پهريون دفعو ڪنهن قومي مقصد لاءِ سڌو سنئون عوامي رابطا مهڻ جو آغاز هيو. اهڙن طرح پهريان جتوئي صاحب اڪيلي سر سنڌ ۾ عوامي شعور پيدا ڪري ون يونٽ خلاف ماحول پيدا ڪيو ۽ انڊر گرائونڊ ون يونٽ خلاف تحريڪ هلائڻ جو اعلان ڪندي بڪ هڙتال ڪئي. سڄي سنڌ جي شاگردن، شاگرد تنظيمن، ليڊرن، قومي ورڪرن، اديبن ۽ دانشورن، سندس سڏ تي آواز ڏنو. سندس پاران انگريزي ۾ جاري ڪيل هڪ پمفليت "One unit and democra-
cy" † تمام گهڻو تحريڪ کي منظم ڪيو ۽ طاقت وڌائي ڇاڪاڻ ته انگريزي ٻولي ۾ حقيقتون جڏهن ننڍن صوبن سرحد ۽ پوءِ بلوچستان جي اڳواڻن خان عبدالولي خان، نواب اڪبر خان بگٽي، سردار عطاءُ الله مينگل ۽ سردار خير بخش خان مري ۽ مير غوث بخش خان بزنجو

جهڙن سياستدانن جي ٽيبل ٽائين پهتيون ته هنن جتوئي صاحب جي هلايل تحريڪ جي ڀرپور حمايت ڪئي. ون يونٽ تحريڪ ۾ کيس گرفتار ڪيو ويو ۽ شاهي قلعي لاهور جي اونداه قيد ۾ رکيو ويو. هتي مٿس وڏا تارچر ٿيا ۽ کيس تمام گهڻيون اذيتون ڏنيون ويون ۽ سخت تشدد ڪيو ويو پر هن مجاهد حوصلو نه هاريو. آخرڪار کيس آزاد ڪيو ويو. سال ۱۹۵۸ع ۾ جنرل محمد ايوب خان پاڪستان ۾ مارشل لا لاڳو ڪيو ۽ حيدر بخش جتوئي صاحب کي گرفتار ڪري ۳ سال سزا ڏني. هڪ دفعو وري پنهنجن حڪومتي ۽ ذاتي خرچن کي پورو ڪرڻ لاءِ سنڌ مٿان هڪ وڏي عذاب کي نازل ڪيو. جنهن سان سنڌ جي اقتصادي معيشت تباهه ٿي وئي سال ۱۹۵۸ع ۾ سرڪار سنڌ مٿان وڏيون ڍلون مڙهيون. حيدر بخش جتوئي هن نا انصافي خلاف هڪ وڏي جنگ جوڙي. هن ۴۰ صفحن تي مشتمل انگريزي پمفليت "Taxation in sindh Revenue higher" جاري ڪيو. جنهن ۾ ثبوتن ذريعي ثابت ڪيو ته سنڌ اڳتي ملڪ جي ٻين علائقن کان وڌيڪ ٽيڪسون ادا ڪري رهي آهي. هن ٽيڪسن جو جواز ڪونهي. گورنر مغربي پاڪستان نواب آف ڪالا باغ هي وڏو ڏاڙو هڻي رهيو آهي. هي ان وقت جي مضبوط ۽ آمر حڪومت جي گورنر ڪالا باغ کي پهريون چئلينج هيو. جڏهن هي پمفليت گورنر کي مليو ته هن سال ۱۹۶۰ع ۾ کيس وري گرفتار ڪيو. پهريائين بلوچستان جي مڇ جيل جي سخت ترين سردي ۾ رکيو پوءِ پنجاب جي مختلف جيلن ۾ سال ۱۹۶۲ع تائين باندِي رهيو اذيتون برداشت ڪيون. آزاد ٿيڻ بعد وري هن ساڳي سال ۾ جنرل محمد ايوب خان جي ڏنل آئين خلاف انگريزي ۾ پمفليت ڪڍيو ۽ جدوجهد ڪئي. آخر جنرل محمد ايوب خان هن کي ڊسمبر ۱۹۶۷ع کان اپريل ۱۹۶۸ع تائين قيد ۾ رکيو. کيس هلندي ڪورٽ ۾ جتوئي صاحب پنهنجي مشهور شعر "جيئي سنڌ جيئي سنڌ جام محبت پيئي سنڌ" پڙهيو. جنهن تي اٿارني جنرل اعتراض ڪندي چيو ته

ڪندي چيو ته هي اڪند پارٽي آهي پر جج صاحبن قرار ڏنو ته جيئي
سند چوڻ ڏوهه ناهي ۽ هي هڪ ثقافتي نعرو آهي.

سند ۾ هاري ڪميٽي ڪامريڊ حيدر بخش جتوئي جي قيادت ۾
حقن حاصل ڪرڻ لاءِ وڏيون تحريڪون هلايون ۽ ڪاميابيون ماڻيون.
هنجي دور ۾ سند جو وڏيرو، ڪامورو ۽ وزير هاري ورڪر کان ڪن
هٽندو هيو. پاڻ سال ۱۹۴۸ع ۾ پهريان پنج سمي يا اڌو اڌ بٽئي
تحريڪ هلائي جنهن لاءِ ان وقت سند ۾ سڀ کان وڏي اناج منڊي
شهداد ڪوٽ ضلعو لاڙڪاڻو کي منتخب ڪيو ويو. هن تحريڪ ۾
جتوئي صاحب ساڻ مولوي نذير حسين جتوئي، مولوي عزيزالله جروار،
ڪامريڊ عبدالواحد سومرو رتو ديرو وارو، نبي بخش تونيه ۽ مولوي
الاهي بخش قريشي وغيره شامل هيا. در اصل بٽئي مان جيڪڏهن پنج
خار ان هوندو هيو ته وڏيرو يا زميندار تي خرار ڪندو هيو باقي بچيل
ٻن خاران مان ٻج، ٽويا ۽ اوطاق جو حصو ڪڍي اوڌر يا قرض اڳاڙي
هاري کي ڏيندو هيو. اڌو اڌ بٽئي تحريڪ هلي ۽ پوءِ شهداد ڪوٽ ۾
عهديدار ۽ هاري گرفتار ٿيا پر سند جي جاگيردارن ۽ زميندارن ۾ ڄڻ
ته ٿرٿلو مچي ويو. ڪو اوچتو طوفان اچي ويو. هن وڏي حقن جي جنگ
۾ آخر هاري حقدار سوڀ ماڻي ۽ زميندار شڪست مڃي. ان کان پوءِ
سند ۾ بٽئي اڌو اڌ رواج شروع ٿيو. سال ۱۹۶۹ع ۾ ٻي تحريڪ
”هاري ائڪٽ“ شروع ٿي جنهن لاءِ سرڪار ڪميٽي جوڙي هر ضلعي
هيڊ ڪوارٽر ۾ زميندارن ۽ هارين جون گڏجاڻيون ڪوٺايون ويون
۱۵ اپريل ۱۹۶۹ع تي دربار هال لاڙڪاڻي ۾ اجلاس زير صدارت سيد
ميران محمد شاهه جي منعقد ٿيو جنهن ۾ زميندارن جي بيگر چيئر ۽
لايو متعلق هارين بيان ڏنا جڏهن ته وڏيرن پاران محمد ايوب کهڙو،
فقير محمد انڙ، محمد خان چانڊيو ۽ نواب غيبي خان چانڊيو جو پٽ
۽ ٻين هارين جي مخالفت ۾ دليل ڏنا. هن موقعي تي ڌامراهن ڳوٺ جي
وڏيري محمد پناهه جوڻيجي پنهنجي روشن خيال ۽ حق پرستي جو

مظاهرو ڪندي سر عام اجلاس ۾ هارين جي حقن ۽ مطالبن جي حمايت ڪري اجلاس کي حيرت ۾ وجهي ڇڏيو. حيدر بخش جي ڪوشش سان سال ۱۹۵۰ع ۾ ”Sindh Tanancy act“ پاس ٿيو. حيدر بخش جتوئي ۳ اپريل ۱۹۵۰ع ۾ سڄي سنڌ جي هارين کي سنڌ اسيمبلي بلڊنگ ڪراچي پهچڻ جي اپيل ڪئي ۽ نتيجي ۾ اٽڪل پندرهن هزارن جي تعداد ۾ هارين مظاهرو ڪيو ۽ ڌڻو هڻي وينا. هن هاري مظاهري سنڌ ۾ هاري تحريڪ جي سياسي قوت اهميت ۽ اتحاد جو شاندار مثال پيش ڪيو ڪيترن هارين ورڪرن کي گرفتار ڪيو ويو ۽ پوءِ جلد ئي آزاد ڪيو ويو. هارين پاران اسيمبلي جي هلندڙ اجلاس جو گهٽيا ختم ڪرڻ لاءِ پهريان ته حڪومت پوليس ۽ فوج کي وڏي تعداد ۾ گهرايو هيو پر پوءِ حالتن جو جائزو وٺڻ بعد ان وقت جي وزير اعليٰ مسٽر يوسف هارون ملاقات ڪرڻ لاءِ حيدر بخش جتوئي ۽ ڪجهه اڳواڻن کي اسيمبلي ۾ گهرايو. مذاڪرات ٿيا ۽ آخر اسيمبلي ۳ اپريل ۱۹۵۰ع تي ”سنڌ ٽيننسي ايڪٽ“ بحيثيت قانون پاس ڪيو. اها صرف ۽ صرف حيدر بخش جتوئي صاحب جي ڪرشم ساز شخصيت ۽ ولولہ انگيز قيادت جي ڪاميابي هئي. شاعري ۽ ادب جي خدمت جي جذبي هيٺ پاڻ نوڪري تان استعفيٰ ڏنائين پر انگريز ڪليڪٽر مئڪملن حيدر بخش ۽ سندس والد کي گهرائي هيڊ منشي جي عهدي تان استعفيٰ واپس وٺرائي، هن شاعري اسڪول جي زماني ۾ امام حسين جي شهادت بابت مرثيه پڙهي شروع ڪئي.

حيدر بخش جتوئي صحافت ڏانهن پڻ هاري انقلاب خاطر لاڙو کاڌو. ۱۹۴۵ع ۾ هاري حقدار اخبار جاري ڪيائين پوءِ سال ۱۹۴۶ع ۾ لاڙڪاڻي مان هفتيوار اخبار ”ڪسان“ ڪڍيائين جيڪا قسمت چڱائي جي پريس مان ايڊيٽر ڪامريڊ عبدالواحد سومرو ۽ سب ايڊيٽر نبي بخش تونيه جي قيادت ۾ سال ۱۹۵۰ع تائين جاري رهي، پاڻ سنڌ جو ڪيس قلم، ادب، صحافت، قانون، عقل ۽ ڏاهپ سان ڳايو ۽ ميان

غلام شاهه ڪلهوڙي کانپوءِ حيدر بخش جتوئي ٻئي نمبر تي سنڌ جو عاشق هيو. جنهن پنهنجي زندگي ۾ سنڌ سان سڄو عشق ڪيو. جنهن جو اظهار هن پنهنجي قول فعل ۽ سياسي عمل کان علاوه شاعري ذريعي پڻ ڪيو آهي. هن جي دور ۾ شاعر سڳورا عشق، محبت، محبوب جا زلف ۽ اکيون، گلن چمن ۽ بلبل جون ڳالهيون، چنڊ جي چاندوڪي ۽ چڪور جي محبت، باغ برسات، ڪوئل جي ڪوڪُ آسمان ۽ ستارن جي دنيا تائين محدود هيا، پر حيدر بخش جتوئي پنهنجي شاعري ۾ ادب ۽ انسانيت جي وچ ۾ پيدا ٿيل وچوئين کي ختم ڪري ادب کي انسان جي مظلوميت ڌرتي ۽ ملڪي يا قومي پيغام، هاريءَ جي ڏک سور، هر ۽ ڪوڏر واري مزور جي محنت ۽ ڏاڻي، اجرڪ پٽڪي، شهپر ۽ ڏاڙهي جي عظمت کي خاص محور ۽ مقصد بڻايو. شاعري ۾ لفظن کي مظلومن جي آزادي ۽ قوم جا مسئلا پيش ڪرڻ وارا لفظ وڌا ۽ جملا ڏنا لفظن ۾ جوش تلخي ۽ قومپرستي جا موتي مالا وانگر مٿيا نظر ايندا.

ڪاليج جي زماني ۾ حيدر بخش جو نالو شاعري ۾ مشهور ٿيو. ڪاليج ۾ ۱۹۲۷ع ڌاري شاگردن جي هڪ جماعت نالي ”سرسوتي گروپ“ هئي اتي مشاعره ٿيندا هيا. سال ۱۹۳۱ع ۾ بحیثیت مختیار کار بدین پهريون ڪتاب تحفہ سنڌ شایع ٿيو. جنهن ۾ شڪوه جو انساني انداز پنهنجي مالڪ سان پيش ڪيو. هن ڪتاب سنڌ ۾ ان وقت هڪ وڏو مسئلو پيدا ڪري ڇڏيو جڏهن سنڌ ۾ مذهبي ڪٽر پٽي وارن ماڻهن کي سندس جو مخالف ڪري ڇڏيو ۽ هڪ تحريڪ ايوان ۾ ويهندڙن شروع ڪئي. ڪيترا ئي اجلاس منعقد ٿيا ۽ حيدر بخش جتوئي کي ملازمت تان هٽائي سندس ڪتاب ضبط ڪري قاسمي چاڙهڻ جي فتويٰ پڻ شامل هئي. ان ڏس ۾ حيدرآباد ۾ هڪ وڏو جلسو ٿيو ۽ ناميارن گادي نشين کان علاوه مخالفت ۾ سنڌ اسيمبلي جو اسپيڪر سيد ميران محمد شاه، خان بهادر محمد ايوب کهڙو، پير علي محمد

راشدي، نظر محمد پٺاڻ جهڙا سياستدان ۽ پير حسام الدين راشدي جهڙا اديب شامل هيا. سيد ميرزا محمد شاه صاحب سنڌ اسيمبلي جي مسلمان ميمبرن جي وفد جي قيادت هيٺ بمبئي جي گورنر وٽ حيدر بخش جتوئي خلاف شڪايت ڪئي ويا. حيدرآباد جي ڪمشنر مسٽر گبسڻ وٽ به دانھين ٿيا جنھن حيدر بخش کي گھرائي سمجھايو تہ اھو ڪتاب واپس وٺي پر جتوئي صاحب انگريز ڪمشنر کي صاف جواب ڏنو. جڏھن فائيل بمبئي جي گورنر وٽ پھتي تڏھن گورنر صاحب فائيل ان وقت جي چيف ايگزيڪيوٽو ايدوائيزر ٽو گورنر بمبئي سر شاه نواز خان پٽو ڏانھن موڪليو. جنھن تي سر شاهنواز خان پٽو نوٽ لکيو تہ سڄي سنڌ ۾ حيدر بخش جتوئي واحد قابل، لائق ۽ هوشيار مسلمان آفيسر آھي. قابليت کان علاوه ايماندار ۽ ديانتدار بہ آھي. اھڙي قسم جا ڪتاب اڳ پڻ شايع ٿيا آھن جن تي ڪو بہ قدم کنيو ناھي ويو. لحاظ ھن کيس ۾ خاص قسم يا قدم جي ضرورت ناھي. سر شاهنواز پٽو جي سفارش کانپوءِ فائيل داخل دفتر ٿيو، حيدر بخش جتوئي جي ملازمت بچي وئي. سر شاهنواز خان کان علاوه ان وقت جي اخبارن ۾ صرف مولانا دين محمد وفائي ۽ محمد هاشم بہ اھڙا ايڊيٽر ھيا جن حيدر بخش جتوئي جي خيالن جي مخالفت نہ ڪئي ۽ اھو چيو تہ اھا ڪا خاص ڳالھ ڪونھي. جيئن تہ ھو وطن ۽ قوم سان محبت ڪندڙ شاعر ھيو تنھنڪري سندس خاص شعرن جھڙوڪ سنڌ جو دلبر هوش محمد، پاڪستان زنده آباد، جيئي سنڌ جيئي سنڌ ڏاڍا مشهور ٿيا. جيئي سنڌ جيئي سنڌ جام محبت پيئي سنڌ تہ اڄ تائين ھر محفل ۾ ھر فنڪار جي آواز ۾ جھونگار جي پيو شاعري ۾ سندس تخلص ”حيدر“ ھيو. شاعري ۾ خاص طرح تحفہ سنڌ نظم آزادي قوم مخلص سال ۱۹۴۳ع سنڌ پياري (نظم) حيوان انسان (نظم) اي سنڌي وڏيرا ڪجھہ انسان ٿي (نظم) اي مٺي جيجل سونھاري سنڌ (ضبط ٿيل) بلوچستان زنده آباد (ضبط ٿيل) هاري انقلاب (نثر) ۾

هاري گيت (شعر) ڪمدار جا ڪارناما (نثر) سال ۱۹۵۲ع پنهنجو مثال پاڻ آهن. سندس شاعري ۾ هر هڪ شيءِ جو ذڪر هئڻ ۽ سنڌ جي هر هڪ شيءِ ساڻ عشق سبب ماڻهو هن کي چريو به سڏيندا هيا. اڄ به وڏا شاعر ايئر ڪنڊيشن ڪمرن ۾ ويهي ڌرتيءَ، قوم ۽ ٻوليءَ بابت شاعري ڪن پيا پر حيدر بخش جيلن ۽ ڪال ڪوئرين ۾ ويهي ڌرتيءَ جا گيت ڳايا. مرڻ گهڙي تائين سنڌ ۽ سنڌي ڪندو رهيو. هو روزانو زندگي جي وهنوار ۾ قسم به سنڌ جو کڻندو هيو. سندس شاعري ۾ جذبو پيدا ڪندڙ، جوش ڏياريندڙ ۽ غيرت جا ڳائيندڙ شاهڪار شامل آهن. ماڻهن ۾ حقن جي قومي جدوجهد جي رهبر جي شايع ٿيل ڪتابن جو تعداد اٽڪل ۱۸ آهي. جن ۾ سنڌ اسيمبلي اليڪشن پتيشن، بل تو امينڊ سنڌ ٽيننسي ايڪٽ (انگريزي) سال ۱۹۵۰ع، ڊيمو ڪريسي اينڊ ڊڪٽيٽر شپ ان پاڪستان (انگريزي) چار حصا سال ۱۹۵۵ع (ڊيمو ڪريسي اينڊ جٽس آف چيف جسٽس (انگريزي) سال ۱۹۵۶ع لينڊس ان سنڌ، هوشڊ اون ڊير (انگريزي) شل سنڌي لينگويج سٽي ان ڪراچي آرناٽ (انگريزي)، انجسٽس لينڊ اسيسمينٽ ريس (انگريزي) ۽ ڊسپوزل آف اويڪيو پراپرٽي (انگريزي) سال ۱۹۵۷ع ون يونٽ اينڊ ڊيمو ڪريسي (انگريزي) سال ۱۹۶۲ع، ان جسٽس تو سنڌ (انگريزي) ٻه حصا ليٽ اس سيو پاڪستان (انگريزي) ٻه حصا هائر لينڊ ٽيڪسيشن (انگريزي) سال ۱۹۶۶ع کان علاوه رويو آف قرآن شريف شامل آهي جيڪو شايع نه ٿيو.

حيدر بخش جتوئي سنڌ جو پهريون سياستدان آهي جنهن سنڌ جي سياست کي مذهب وانگر اختيار ڪيو جنهن ڪري وقت جا وڏيرا سياستدان مٿس توڪون ڪندا هيا. هي عملي انسان، تحرير ۽ تقرير جو بادشاهه، حساس ۽ سڃاڻڻ واري شاعر، بلند ڪردار ۽ اخلاق واري شخصيت جو مالڪ، ذاتي شهرت، تعريف امارت، نٺ ٺانگر کان پري سياستدان، زاهدن وانگر اٿڻ ويهڻ کائڻ پيئڻ ۾ سادو انسان نه

ڪاوڙ نه آڪڙ نه وڏائي، سورنهن آنا سڄي ڳالهه ڪندڙ، امن انسان ۽ محبت دوست، غريبن جي گهرن ۾ خوشيون آڻيندڙ اڳواڻ لڳاتار جيلن ۾ قيد جون اذيتون برداشت ڪرڻ، تشدد سهڻ، خراب کاڌو خوراڪ ۽ مناسب صحت جو علاج نه ٿيڻ ڪري مسلسل بيمار ۽ ڪمزور رهڻ لڳو ۽ فالج سبب آخر اسپتال ۾ ۲۱ مئي ۱۹۷۰ع تي ۶۹ سالن جي ڄمار ۾ حوصلي سان لاڏاڻو ڪري ويو. جيئن ته هو لاڙڪاڻي مان لڏي حيدرآباد رهائش پذير ٿيو هيو. تنهنڪري سندس آخري وصيت مطابق کيس سنڌ ۾ ڪلهوڙن جي حاڪم ميان غلام شاهه ڪلهوڙي جي مزار جي احاطي ۾ جڳهه ڏني وئي. هن پاڻ هٿن ۾ زنجير پائي قوم کي هٿڪڙين کان آزاد ڪرايو. جيسين سنڌ سر زمين تي سنڌي قوم جو وجود آهي بابائي سنڌ حيدر بخش جتوئي جو نالو ڌرتيءَ جي مرد مٿين ۾ هوندو. مون ناچيز کي هن عظيم شخصيت کي ڏسڻ ٻڌڻ ۽ ڳالهائڻ جو زندگي ۾ هڪ دفعو موقعو مليو. پاڻ جڏهن ون يونٽ ٽٽڻ کانپوءِ سال ۱۹۷۰ع ۾ لاڙڪاڻي آيو ته ريلوي اسٽيشن تي تمام سياسي پارٽين ۽ شاگرد تنظيمن سندس شاندار استقبال ڪيو. هو گاڏيءَ ۾ نه ويٺو ۽ جلوس جي صورت ۾ پنڌ غريبو مقام ميدان تي جلسي ۾ پهتو. مان سندس خطاب ٻڌو. اسان استاد عبدالوحيد ڪٽپر جي قيادت ۾ سندس استقبال ڪيو. پاڻ ڪامريڊ دوست محمد ابڙو وڪيل وٽ مهمان هيا. مون گذارش ڪئي ته ڪامريڊ جيل جي تجربن بابت ڪجهه ٻڌايو. حيدر بخش چيو ته ”مون مختلف موقعن تي جيل ۾ آرام سان سنڌي انگريزي ڪتاب لکيا. تقريبن شاعري جيل ۾ ڪئي ۽ لکي اٿم. مون جيلن ۾ رهي ڪري سنڌ جو مقدمو وڙهيو آهي. جيل ۾ وڃڻ بعد يار دوست، مٽ ۽ مائٽ ته ملڻ ئي ڪو نه اچن. لڳاتار جيلن ۾ وڃڻ ڪري هي منهنجو پٽ دادن پڻ ملڻ ڪو نه ايندو هيو. هو چوندا هيا ته پاڻ ئي بابو آزاد ٿي ايندو. مان جيل مان پنهنجا کيس به لڙيا آهن ڇاڪاڻ ته مان سنڌ ۽ سنڌين جو وڪيل آهيان.“ اڄ هڪ قومپرست ٽولو حيدر

بخش جي ڪردار کي مٽائڻ ۾ مصروف آهي جڏهن ته هن پنهنجي عمل ۽ ڪردار سان ڌرتي دوست جو ڪردار ادا ڪيو آهي. هن وٽ رتبو ۽ حيثيت نه پر تحريڪ ۽ نظريي سان وفاداري اُتر آهي. هو انهن آدرشواڌي انسانن مان ڪو نه هيو جيڪي صرف سماجي برائين تي تنقيد ڪندا وڃن پر هو هڪ سچو سماجي انقلاب آڻيندڙ انسان هيو. ڇاڪاڻ ته جيسين سماج جا بنياد نه بدليا تيسين شخصي نيڪي ڪنهن ڪم جي ڪونهي. پورهيت ۽ هاري جي حاڪميت لاءِ جدوجهد ڪندڙ جوان پنهنجي جسم، خواهشن کي ڏک، ڏولاوا، تڪليفون ڏنيون، پر سنڌ ڌرتي جي هاري کي ڏوجهرن ۽ ڏهڪاءُ کان نجات ڏياري. ڪاش اڄ جديد سهولتن ۽ شعوري دور ۾ ڪامريڊ جتوئي جو نظريو ۽ پارٽي ڪنهن ڪنڊ تان عملي جدوجهد ۾ نظر اچي ها هاري حقن جا ڏيئا ٻاري ها ته جتوئي مرحوم جي زندگي جو خواب سڃاڻو ٿئي ها، سندن زندگي جي جدوجهد لاپ ماڻي ها. ۱۹۷۰ع کان هي انقلاب جو باب ختم ٿي ويو آهي ۽ ڪاش ڪو حيدر بخش جتوئي اڄ پيدا ٿئي ۽ هاري حقدار جونعرو هڻي .

مذدبي ڪتاب: جنب گذاريم جن سين، مهران، هوڏو ٿي هوڏينهن، لاڙڪاڻو سامه ساڻو، اهي ڏينهن اهي شينهن ڪامريڊ سوبي گيانچنداڻي جي لائبريري ۽ سنڌ پبليڪشن لاڙڪاڻو.



خانبہادر محمد ایوب کھٹو

خانبھادر محمد ايوب ڪھڙو

خانبھادر محمد ايوب ڪھڙي بابت اھو ٻڌائڻ ضروري آھي تہ ھو ھڪ پڪي وڏيري گھراڻي ۾ پيدا ٿيو. اھو وڏير ڪو گھراڻو جنھن جي تعليم ۽ سياست ۾ ڪا بہ دلچسپي ڪا نہ ھئي. حڪومت جي معاملن سان ڪو بہ واسطو ڪو نہ ھيو. سندس والد ميان شاھ محمد ڪھڙو پنھنجي علائقي جو وڏو زميندار ھيو. وڏيرو ميان شاھ محمد ڪھڙو پنھنجي محنت، ڪفايت شعاري، ھٿ جي ڪنايت سبب علائقي ۾ تمام گھڻي زمين ٺاھي. ھن بنجر زمينون آباد ڪري وڏي جائداد ۽ دولت گڏ ڪئي. سنڌ جي وڏير ڪي سماج ۾ اھو ڏٺو ويو آھي تہ ڪنھن وڏيري وٽ ڪجھہ زمين آباد ٿي ۽ ڏوڪڙ مليو تہ پوءِ رچ ڪتا مقابلا، ڏانڊن جي گوءِ، اوطاق تي نوڪر چاڪرن جا فالتو ٽولا، شراب، ڪباب ۽ شباب کان علاوه ڪي دعوتون ٿينديون. وڏيري جي ھر طرف ھاڪ ھوندي. واھ واھ رئيس وڏا جا ٻول ۽ خوشامندڙ يا ھوندا. ڪي جھيڙا ٿيندا ڪي پلانڊ ٿيندا. اوطاق تي نوڪر چاڪر حاضر ھوندا چاھي وڏيرو قرضي ٿي وڃي پر اوطاق ۽ وڏيري جو شان قائم دائر ھوندو. گھڻو ڪري وڏيرا ھندن واپارين جا قرضي ھوندا ھئا پر ان ئي سماج ۾ وڏيرو شاھ محمد ڪھڙو بہ ھيو جيڪو انھن سڀني وڏير ڪي صلاحيتن کان وانجھايل ھيو. ھن پنھنجي جائداد بہ وڌائي تہ وري پونيئرن لاءِ بہ گھڻو پئسو ڇڏيو. ھٿ جي ڪفايت سبب وڏيري شاھ محمد بابت ڪيترائي قصا ۽ ڪھاڻيون مشھور ھيون جيڪي محفلن ۽ ڪچهرين ۾ ٻڌايون وينديون ھيون. ميان شاھ محمد ڪھڙي کي بہ زالون ھيون، جن مان چار پٽ ھيس پھريون پٽ خانبھادر محمد ايوب ڪھڙو، حاجي محمد مراد، ميان محمد نواز ۽ ميان علي گوھر ڪھڙو شامل آھن. محمد ايوب ڪھڙو صاحب آگسٽ ۱۹۰۱ع ۾ ڳوٺ عاقل تعلقو لاڙڪاڻي ۾

جائو. ڳوٺ عاقل سنڌو درياھ جي ڪناري تي آهي. جنهن زماني ۾ ماحول ۾ ڪهڙو صاحب پيدا ٿيو. اهو صدين کان قائم وڌيڪي سوسائٽي جو عروج وارو دور هيو. تعليم حاصل ڪرڻ کي اجايو وقت جو زيان ۽ بيڪار سمجهيو ويندو هيو. خاص طرح وڏيرا پنهنجي اولاد کي ته پڙهائيندا ئي ڪو نه هيا ۽ سندن چوڻ هيو ته پٽ ڇا لاءِ پڙهي؟ پٽ کي ڪا نوڪري ته ڪرائڻي ڪونهي. رب پاڪ جو سڀ ڪجهه ڏنل آهي، جوان ٿي زمينداري ۽ جائداد سنڀاليندو، جڏهن ته عام ماڻهو جي اولاد خاطر تعليم جي سهولت ڏيارڻ، اسڪول قائم ڪرڻ کي عيب سمجهيو ويندو هيو، غريب جي اولاد کي تعليم وٺڻ گناهه هيو. هي اهو دور هيو جڏهن مڊل ڪلاس اڃان وجود ۾ ڪو نه آيو هيو. يا ته غريب هوندو يا وري وڏيرو هوندو هيو، بس ٻه ڪلاس يا طبقات هيا. عزت ۽ شان جو معيار صرف دولت هئي، دولتمند ئي عزت وارو سمجهيو ويندو هيو. جيڪڏهن ڪو نيڪي جو ڪم ڪنهن وڏيري کان ٿي سگهندو هيو ته ڳوٺ ۾ مسجد قائم ڪيائين ۽ تعليم لاءِ ٻه ڪو مولوي رکندا هئا ته جيئن ماڻهو الله الله ڪن. اخبارن کي ان دور ۾ گلا ڪرڻ وارو ادارو ۽ صحافين کي گلاخورن جو ٽولو سمجهيو ويندو هيو. ملڪ ۽ قومي مسئلن ۾ شريڪ ٿيڻ کي وڏيرا فسادي ٽولي جو ساٿ ڏيڻ سمجهندا هيا. سياست، نظريا يا شعور وارا شاعر اديب ميدان ۾ ڪو نه هيا. جيڪڏهن ڪنهن وڏيري کي ڪا انگريز سرڪار وٽ ڪچهري ۾ ڪرسي ملي يا اقتدار جو ڪو ننڍڙو حصو نصيب ٿيو ته اهو وڏيرو هوش کان نڪري ويندو هيو. پاڻ کي وڏو حاڪم سمجهڻ لڳندو هيو. اهڙي سماج واري صورتحال صرف سنڌ سان نه پر برصغير ۾ موجود هئي، اهڙي ماحول ۾ ڪير پاڻ کي ڪيترو تبديل ڪندو. پنهنجي شخصيت کي ڪيترو خوبصورت يا ذهن کي وري روشن خيال ڪندو، ان بابت تاريخ ۽ تاريخدان ئي ڄاڻيندو هوندو. اهڙي ئي جهالت، ٽڪر غرور واري معاشري ۾ محمد ايوب ڪهڙو صاحب پرورش پائڻ لڳو. هن

پرائمري تعليم پنهنجي اباڻي ڳوٺ عاقل ۾ پڙهي، سيڪنڊري تعليم لاءِ لاڙڪاڻي جي واحد انگريزي مدرسي اسڪول ۾ داخلا ورتي جتان ڇهه درجا پاس ڪري پوءِ سنڌ ۾ مئٽرڪ لاءِ اهل حيثيت صاحبن جي اولاد لاءِ واحد اسڪول سنڌ مدرسه الاسلام ڪراچي ۾ داخلا ورتي جتان اٽڪل ۱۹۱۸ع ۾ مئٽرڪ پاس ڪري ڪراچي جي ڊي جي ڪاليج ۾ داخلا ورتائين. پاڻ اڃان ڪاليج جي پهرين سال ۾ هيو ته سندس والد ميان شاهه محمد ۱۹۲۰ع ۾ وفات ڪئي. نيٺ کهڙو صاحب تعليم کي اڌ ۾ ڇڏي، گهر ۾ وڌي پٽ هئڻ سبب پنهنجي والد جي ڇڏيل زمينداري سنڀالڻ شروع ڪئي. جڏهن محمد ايوب کهڙو صاحب ڪٽنب ۽ جائداد جي ذميواري سنڀالي. ان وقت سندس عمر صرف ۱۹ سال هئي.

هي اهو دور هيو جڏهن بر صغير ۾ خلافت تحريڪ جو زور شور هيو خاص طرح سنڌ ۽ لاڙڪاڻي ۾ ته مسلمانن جي هن تحريڪ جو عروج هيو، مسلمانن جا جذبا جوان ۽ حوصلا بلند هيا، خلافت تحريڪ جو عملي طرح قائد ۽ هجرت ڪميٽي جو چيئرمين بئريسٽر جان محمد جوڻيجو به لاڙڪاڻي جي سر زمين جوڙائو هيو. بئريسٽر جوڻيجي جي سربراهي ۾ انگريز سرڪار خلاف مسلمانن جي خلافت ڪانفرنس ۾ برصغير جا وڏا وڏا مسلم اڳواڻ شريڪ ٿيڻ ايندا هيا ۽ لاڙڪاڻو شهر خلافت تحريڪ جو گڙهه هوندو هيو. محمد ايوب کهڙي صاحب پڻ بنيادي طور پنهنجي گهريلو ماحول ۾ اسلامي تعليم ۽ تربيت حاصل ڪئي هئي. جنهنڪري خلافت تحريڪ جي ڀر جوش ماحول مٿس گهڻو اثر وڌو هو ان اسلامي تحريڪ کان گهڻو متاثر ٿيو ۽ اڳتي هلي جڏهن سياست ۾ پير داخل ڪيائين تڏهن کهڙي صاحب جو مقصد صرف مسلم ڪاز هيو، آخر سنڌ اندر خانبهادر کهڙو مسلم ڪاز جو هڪ وڏو علمبردار ثابت ٿيو، خانبهادر کهڙي پنهنجي سياسي زندگي جو آغاز ۱۹۲۰ع کان ڪيو جڏهن پاڻ اليڪشن ۾ ضلعي ڪائونسل لاڙڪاڻي جو ميمبر چونڊجي آيو. هن دور ۾ لاڙڪاڻي ضلعي ۾ دادو

ضلعو پڻ شامل هيو ۽ سر شاهنواز خان ڀٽو جو سياسي طور ڪنٽرول هيو ۽ پورو ضلعو سندن اثر هيٺ هيو. جيئن ته خانبهادر کهڙي ۾ قائدانه صلاحيتون تمام گهڻيون موجود هيون ۽ پاڻ سنڌ جي مسلمانن جي ڏکڻ ۽ تڪليفن کان ڀلي طرح ڄاڻ رکندو هيو. سنڌ جي مسلمانن جا حق کيس گهڻو عزيز هيا. مسلمانن تعليم نه هئڻ ڪري قانون کان اڻواقفيت ۽ اڻ ڄاڻائي سبب پاڻ کي وڏين تڪليفن ۽ مصيبتن ۾ ڦاسائي ڇڏيو هيو. کاتيدارن ۽ هاري جي حالت گهڻي پريشان ڪندڙ هئي. ان وقت انگريز جو راڄ هيو ۽ هندو واپاري وري پنهنجين چالاڪين سان سنڌ جي ماڻهن کي پنهنجو غلام بڻايو ويٺا هئا، قانون کان اڻ واقفيت ۽ هندن جي چالاڪين ڪري مقامي ماڻهو زمينون ڦرايون ويٺا هوندا هيا. زمين تي ڪڙڪائي جي زماني ۾ قرض ڪڍڻ جي بيماري نئين وڌڻ وڌيڪن ۾ عام هئي. سنڌ جا گهڻا هاري ۽ وڏيرا هندن جا قرضي هيا. قانون مطابق هندن کي اختيار هيو ته هو قرض جي بدلي زمين يا جائداد تي قبضو ڪن. اهو قبضو آبادگار جي غير موجودگي ۾ به هندن کي عدالت مان ملندو هيو. غير حاضري لاءِ ڏوڪڙ هلائي هندو قبضو حاصل ڪندا هيا. سنڌي مسلمان سان اهڙي ظالماڻي رويي کي خانبهادر کهڙو ويجهڙائي سان ڏسندو ۽ محسوس ڪندو رهيو نيٺ کهڙي صاحب جي سياست جو بنياد ئي هندو مخالف سياست بڻيو. هن پنهنجي سياست جو آغاز اهڙي مسلم بنيادن تي شروع ڪيو.

خانبهادر کهڙي ۲۲ سالن جي عمر ۾ اسيمبلي سياست ۾ قدم رکيو. سال ۱۹۲۳ع ۾ بمبئي قانون ساز اسيمبلي جون چونڊون منعقد ٿيون، هن دور ۾ سنڌ لاءِ بمبئي اسيمبلي ۾ ڪل پندرهن سيٽون هيون جڏهن ته لاڙڪاڻي ضلعي (ان ۾ دادو ضلعو به شامل هيو) لاءِ ڪل ٽي سيٽون مخصوص هيون. کهڙو صاحب اليڪشن ۾ سر شاهنواز خان ڀٽو جي تمام ويجهي دوست نواب امير علي خان لاهوري جي مقابلي ۾ بيٺو ۽ ڪاميابي ماڻي. لاڙڪاڻي ضلعي مان کهڙي صاحب کان علاوه سر

شاهنواز خان ڀٽو ۽ خان صاحب ڪريم بخش خان جتوئي به چونڊيا. کهڙي صاحب جو ابتدا ۾ اليڪشن کٽڻ ثابت ڪري ٿو ته هو ڪيترو نه هر دلچيز ۽ مضبوط سياستدان هيو. اسيمبلي ۾ پهچڻ کهڙي صاحب لاءِ ڏاڍو ضروري هيو ڇاڪاڻ ته بمبئي اسيمبلي جي ايوان تان هو سنڌي مسلمانن لاءِ پنهنجا جذبا ظاهر ڪري ۽ جدوجهد شروع ڪري سگهيو پئي. آخر اهوئي ٿيو جو کهڙي صاحب اسيمبلي ۾ پهچندي سنڌي مسلمانن سان مختلف مسئلن خاص ڪري ملازمتن ۾ ٿيندڙ ظلم خلاف رپورٽر آواز اٿاريو ۽ سندس مدلل ۽ مفصل تقرير بمبئي جي ايوان ۾ هڪ خاموش جمود کي ٽوڙيو ۽ هندن ۾ مانڌاڻا مڇي ويو. نيٺ کهڙي صاحب پاران پيش ڪيل انگ اکرن جي روشني ۾ حڪومت ڌيان ڏيڻ ۽ عمل ڪرڻ لاءِ مجبور ٿي وئي آخر سنڌي مسلمانن کي ملازمتن ۾ حصو ملڻ شروع ٿيو.

سال ۱۹۲۳ع کان بر صغير ۾ هندو مسلم فرقيوارا نه فساد شروع ٿيا ۽ اهي مذهبي جهڳڙا تمام گهڻي عروج تي پهتا، سڄو معاشرو انهن فسادن جي لپيٽ ۾ اچي ويو. هندستان ۾ هندن ”شڌي“ ۽ ”سنگهڻ“ تحريڪون شروع ڪيون ۽ مسلمانن کي زوري هندوبنائڻ شروع ڪيو اهڙن حالتن ڪري مسلمانن مٿان سخت مصيبتون ۽ عذاب نازل ٿيا. سال ۱۹۲۸ع ۾ لاڙڪاڻي جي هڪ هندو عورت پنهنجو مذهب مٽائي مسلمان سان شادي ڪئي، هندن کي ان خبر تي وڏو غصو آيو ۽ هنن ڪورٽ ۾ ان عورت جي واپسي لاءِ گهر ڪئي جنهن جي انگريز انتظاميه حمايت ڪندي هندن جو ساٿ ڏنو ۽ ان عورت کي واپس هندن حوالي ڪيو ويو. رد عمل ۾ لاڙڪاڻي جي مسلمانن هندن جي دوڪانن ۽ ملڪيتن کي گهڻو نقصان پهچايو. انگريز سرڪار سخت رويو اختيار ڪندي وڏي تعداد ۾ مسلمانن جون گرفتاريون عمل ۾ آنديون، سنڌ ۾ صرف خانبهادر کهڙو ئي اهڙو ليڊر هيو جنهن کلم ڪلا سنڌي مسلمانن جي حمايت ڪندي کين قانوني، مالي ۽ اخلاقي

مدد ڪئي. سنڌي مسلمانن کي وڪيل ۽ ضمانتون ميسر ڪري آزادي ڏياري پاڻ ملهائيو، ڪهڙي صاحب جي مجاهداتي عمل سنڌي مسلمانن ۾ کيس گهڻو مقبول بنائي ڇڏيو ۽ هو سنڌي مسلمانن جو هيرو سڏائجڻ لڳو.

جيئن ته سر شاهنواز ڀٽو صاحب ۽ خان بهادر عظيم خان پاران ننڍن کاتيدارن کي زرعي مقصد لاءِ ۽ واپارين کي واپار وڌائڻ لاءِ پنهنجي مدد پاڻ جي بنياد تي ڪو آپريٽو بئنڪ شروع ڪئي وئي هئي. مقصد اهو هيو ته سنڌي مسلمان پنهنجي پيرن تي بيهي سگهي. خان بهادر ڪهڙي ان تحريڪ ۾ پڻ گهڻو حصو ورتو ۽ پراونشل ڪو آپريٽو بئنڪ جو ڊائريڪٽر به رهيو. سال ۱۹۲۸ع ۾ سنڌ زمينداري بئنڪ لاڙڪاڻو قائم ڪئي وئي، جنهن جو ڪهڙو صاحب اٽڪل چاليهه سالن تائين چيئرمين هيو. هي بئنڪ به زميندارن کي آسان شرطن تي قرض ڏيندي هئي، هڪ وقت اهڙو به هيو ته هر ٻيو زميندار ۽ وڏيرو سنڌ زميندار بئنڪ جو قرضي هوندو هيو، بئنڪ جي عاليشان بلڊنگ پير قائم شاه بخاري جي سامهون هوندي هئي، جنهن کي هاڻي ڊاهي اسٽيٽ لائيف بلڊنگ بنايو وڃي پيو.

خان بهادر سکر مان سنڌي ٻولي جي اخبار ”سنڌ زميندار“ پڻ جاري ڪئي جنهن جو مئنيجنگ ڊائريڪٽر ڪهڙو صاحب پاڻ هيو، جڏهن ته اخبار جو ايڊيٽر آغا نظر علي ۽ پير علي محمد راشدي هيا. هن اخبار ۾ معروف محقق پير حسام الدين راشدي به گهڻي عرصي تائين ڪم ڪيو. ان وقت سنڌ ۾ نڪرندڙ ڪل ٻه سنڌي مسلمانن جي ترجمان سنڌي اخبارون هيون، هڪ ”الوحيد“ ۽ ٻي اخبار ”سنڌ زميندار“ هئي، انهن ٻنهي اخبارن انگريز راڄ ۾ هندن جي پرويڪنڊه خلاف هڪ مخاذ طور ڪم ڪيو. گهڻي عرصي تائين ڪهڙو صاحب بمبئي يونيورسٽي جي سينيٽ جو ميمبر پڻ رهيو، وٽس سنڌ مدرسته الاسلام ڪراچي جي بورڊ ۽ سنڌ ڪاليج جي بورڊ جي ميمبري پڻ

رهي، بمبئي سرڪار جي ڪميٽين ۽ بمبئي ڪائونسل ۾ ڪيترن سليڪشن ڪاميٽين تي ميمبر هيو ان ڪري كهڙي صاحب کي انتظامي صلاحيتن ۽ سرڪاري معاملن کي بهتر انداز ۾ سمجھڻ، هلائڻ جو وڏو تجربو هيو. اسيمبلي ۾ دليلن ۽ ثبوتن سان تقرير ڪرڻ جو وٽس ڏانءُ هيو، كهڙو صاحب ثبوتن، صبر، تحمل سان تقرير ڪندو هيو، اهوئي سبب آهي جو ان وقت ڪيترن ئي بحث مباحثن دوران ڪڏهن اسيمبلي ۾ ڪو به اهڙو غير پارلياماني لفظ يا جملو نه ڳالهائين جو ڪاروائي تان خارج ڪرڻو پوي. كهڙو صاحب کي هڪ هوشيار ۽ ڏاهو پارليامينٽرين سڏيو ويندو هيو، پير علي محمد راشدي جهڙو ذهين شخص كهڙي صاحب جو پرائيوت سيڪريٽري هوندو هيو. ان کان علاوه سنڌ جي سياستدانن ۽ زميندارن پاران ٺهندڙ اتحاد ”سنڌ محمدن ايسوسيئشن“ جو ۱۹۲۶ع ۾ ميمبر ۽ پوءِ نائب صدر مقرر ٿيو.

جڏهن هندستان جي آئيني سڌارن بابت صورتحال جو آئيني جائزو وٺڻ لاءِ برطانيه سرڪار هڪ اعليٰ سطحي ”شاهي قانوني ڪميشن“ مقرر ڪري موڪلي ته ان ڪميشن وٽ كهڙي صاحب پنهنجن دوستن سان گڏجي سنڌ جي بمبئي کان عليحدہ حيثيت بابت گهڻي ڪوشش ورتي، هن تحريڪ سر شاهنواز خان ڀٽو جي صدر ٿيڻ کانپوءِ وري وڌيڪ عروج ۽ اهميت اختيار ڪئي پر شروع ۾ خان بهادر كهڙو، سائين جي ايم سيد ۽ مسٽر محمد علي جناح هن ڏس ۾ بنياد وجهڻ لاءِ پاڻ پتوڙيو، شيخ عبدالمجيد سنڌي ۽ مولانا دين محمد وفائي به هن تحريڪ جا روح روان هيا. سنڌ جي بمبئي کان عليحدگي در اصل سنڌي مسلمان جي لاءِ هڪ طاقت جي حيثيت رکي پئي ڇاڪاڻ ته سندن مسئلن جو حل صرف انهن جي صوبي ۾ خود مختيار حڪومت هئي. كهڙي صاحب ان موقعي تي هڪ ڪتاب انگريزي ۾ ”استوري آف سفرنگ آف سنڌ“ لکرائي تقسيم ڪرايو. سال ۱۹۲۹ع ۾ سنڌ جي جدائي لاءِ سائمن ڪميشن ۽ سنڌ فنانس انڪوائري

ڪميشن اڳيان ڀرپور دليل پيش ڪيا. جولائي ۱۹۳۳ع ۾ ڪهڙي صاحب مسئلن کي نبيرڻ لاءِ برطانوي وزير اعظم ايف. ايل. برائين جي سربراهي ۾ سنڌايل ”سنڌ ڪانفرنس“ ۾ شرڪت ڪئي ۽ سنڌ جي ماڻهن سان بمبئي سرڪار جي ڏاڍاين جا ثبوت پيش ڪيا. سنڌ جي بمبئي کان عليحدہ صوبي لاءِ ۱۹۳۵ع ۾ گورنمينٽ آف انڊيا ايڪٽ تحت آرڊر نڪتو ۽ سنڌ جي ماڻهن سک جو سامه ڪيو. پهرين اپريل ۱۹۳۶ع تي جڏهن سنڌ هڪ آزاد صوبي جي حيثيت ماڻي پوءِ هڪ سال لاءِ انتظامي ڪائونسل جوڙي وئي جنهن ۾ ڪهڙي صاحب کي پڻ ميمبر مقرر ڪيو ويو، ساڳي سال ۱۹۳۶ع ۾ سنڌ اسيمبلي جي ايوان لاءِ ۶۰ سيٽن جي اليڪشن ٿي جنهن ۾ پهريون ڀيرو سنڌ جي سياسي تاريخ ۾ ٻن وڏين ڌرين يا گروپن جو پاڻ ۾ سياسي ڌنگل ٿيو. ۳۱ آڪٽومبر ۱۹۳۶ع تي ٻن اتحادن جو وجود عمل ۾ آيو هڪ ”سنڌ اتحاد پارٽي“ جنهن جو سربراهه سر شاهنواز ڀٽو صاحب ۽ سر عبدالله هارون ۽ محترم جي ايم سيد خاص اڳواڻ هيا. هن جماعت جو ڀيروگرام سنڌ ۾ رهندڙ تمام مذهبن ۽ قومن وچ ۾ پائڻيچارو پيدا ڪرڻ هيو. ٻي مسلم ڪانفرنس هئي جنهن جا اڳواڻ سر غلام حسين هدايت الله، شيخ عبدالمجيد سنڌي، خان بهادر محمد ايوب ڪهڙو هيا، هن جماعت جو پروگرام سنڌو سنئون مسلمانن جي حاڪميت ۽ حقن جي ڳالهه کان علاوه هندو مخالفت هئي، جيئن ته سنڌ جا مسلمان تمام گهڻا جذباتي ۽ هندن جا ڏڪايل ستايل هيا انهن هن اليڪشن ۾ مسلم ڪاز جي لاءِ ڪم ڪندڙ اڳواڻن کي ڪٽائڻ جو فيصلو ڪيو، لاڙڪاڻي ۾ ڪهڙي صاحب جي جماعت جي اڳواڻ شيخ عبدالمجيد سنڌي اليڪشن ۾ سر شاهنواز خان ڀٽو کي هارايو، سر عبدالله هارون جهڙو اڳواڻ پڻ اليڪشن هارائي ويٺو، سنڌ اسيمبلي جي هيءَ اليڪشن سنڌ جي مسلمان سياستدانن ۾ پهريون ڀيرو قائم ٿيندڙ اتحاد کي پورا پورا ڪري ڇڏيو ۽ هي اليڪشن سنڌي مسلمان وڏير کي سياست ۾ گروپ

بندين جو بنياد بڻي جيڪا اڄ ڏينهن تائين انهن جي اولاد ورثي ۾ سنڀاليو پئي اچي.

پهرين اپريل ۱۹۳۷ع تي سنڌ اسيمبلي جو پهريون اجلاس منعقد ٿيو جنهن ۾ کهڙي صاحب کي سنڌ ۾ مالڪاڻي حقوق لاءِ ڪميٽيءَ جو چيئرمين مقرر ڪيو ويو. جتي هن صاحب سنڌ جي آبادگار کي بچاءَ ڏيارڻ ۽ زمين جي وڪري يا مٽا سٽا واري قانون ۽ قاندي بابت گهڻو پاڻ پتوڙيو. جيئن ته کهڙي صاحب جي پارٽي اڳواڻ سر غلام حسين هدايت الله کي اليڪشن ۾ اڪثريت ڪو نه هئي ۽ مخالف پارٽي جو قائد سر شاهنواز ڀٽو ۽ ڊپٽي ليڊر سر عبدالله هارون اليڪشن ۾ هارائجي ويا هيا. سر شاهنواز ڀٽو ته سياست تان رٽائر ٿي لاڙڪاڻو ۽ سنڌ ڇڏي وڃي بمبئي رهيو هيو تنهنڪري لاڙڪاڻي جي سياسي طاقت کهڙي صاحب ڏي رخ موڙيو، کهڙي صاحب جي مسلم ڪانفرنس اتحاد کي اسيمبلي ۾ ساڳي سال يعني ۱۹۳۷ع ۾ ئي شڪست ملي، سر غلام حسين هدايت الله وڏو وزير ۽ کهڙو صاحب مخالفت وارين بينچن تي ويٺا.

سال ۱۹۳۸ع ۾ سنڌ اندر مسلم ليگ جو چرچو پڻ شروع ٿيو جيئن ته خلافت تحريڪ کانپوءِ سنڌ محمدن ايسوسيئيشن ۽ وري سنڌ جي بمبئي کان الڳ صوبو ٿيڻ واري تحريڪ سبب لڳاتار سال ۱۹۲۰ع کان ۱۹۳۸ع تائين سنڌ ۾ مسلم ڪاز جو پرچار ٿيندو رهيو، تنهنڪري عام ماڻهو ۽ سنڌي سياستدانن جي گهڻي اڪثريت مسلم تحريڪن ۽ جماعتن جي حامي هئي، ڪراچي ۾ مسلم ليگ جو پهريون ساليانو اجلاس ۱۹۳۸ع ۾ ٿيو جنهن جا سربراهه سر عبدالله هارون، محترم جي ايم سيد، خان بهادر کهڙو، شيخ عبدالمجيد سنڌي هيا. سنڌ مسلم ليگ ڪانفرنس کانپوءِ سنڌ مسلم ليگ جو صدر سر عبدالله هارون ٿيو جڏهن ته ۱۹۳۹ع ۾ خان بهادر کهڙو مسلم ليگ پارليامانيتري پارٽي جو ليڊر چونڊيو جنهن تي مسلسل ۱۹۴۲ع تائين فائز رهيو، هو سندس

سنڌ ۾ مسلم ليگ جو بنياد وجهندڙ باني اڳواڻن ۾ شمار ٿئي ٿو، سندس هن دور ۾ سنڌ صوبي ۾ ڪانگريس جي حمايت سان خانبهادر الله بخش سومرو وڏو وزير هيو، سنڌ ۾ مسٽر محمد علي جناح جو جلسو صرف لاڙڪاڻي جي تجرباڻي (هاڻوڪي هوشو باغ) ۾ ٿي سگهيو جيڪا ڪهڙي صاحب جي ڪوشش هئي، ڪهڙو صاحب پهريان سنڌ مسلم ليگ جو نائب صدر ۽ پوءِ سر عبدالله هارون جي انتقال بعد سنڌ جو صدر مقرر ٿيو، پاڻ ۱۹۴۳ع کان ۱۹۴۷ع تائين آل انڊيا مسلم ليگ ورڪنگ ڪميٽي جو ميمبر رهيو.

سکر ۾ مسجد منزل گاهه واري تحريڪ مسلم ليگ طرفان ۱۹۳۹ع ۽ ۱۹۴۰ع ڌاري شروع ٿي، درياھ جي ٻيٽ ۾ هندن جو ”ساڌ ٻيلو“ مندر هيو جنهن جي سامهون مسجد هئي، انگريز سرڪار تعمير ٿيل مسجد جي عمارت کي دنيا جي وهنوار لاءِ ڪتب آڻيندا هيا. مسلمانن جو مطالبو هيو ته اها مسجد اسان کي ڏني وڃي، هندن اها مسجد پنهنجي لاءِ حاصل ڪرڻ جي ڪوشش پئي ڪئي، مسجد منزل گاهه واري تحريڪ هلائڻ لاءِ هڪ ڪميٽي ٺاهي وئي جنهن جو چيئرمين به ڪهڙي صاحب کي مقرر ڪيو ويو ڪهڙي صاحب هن تحريڪ ۾ پڻ پاڻ ملهائيندي هندن ۽ انگريزي سرڪار پاران مسلمانن مٿان نازل ٿيندڙ مصيبتن کي انتهائي دليري سان منهن ڏنو. هن تحريڪ ۾ هنگامن هندن کي ڪمزور ڪيو ۽ هو وقتي طور ڊجي ويا، ڪهڙي صاحب کي پنهنجي اباڻي ڳوٺ عاقل ۾ نظر بند ڪيو ويو، ڪانگريس مارچ ۱۹۴۰ع ۾ خانبهادر الله بخش سومري کي هٽائي مسلم ليگ جي سهڪاري مير بنده علي ٽالپر کي وڏو وزير مقرر ڪيو. جنهن ۾ ڪهڙو صاحب به وزير مقرر ٿيو. هندن حڪومت تي ڪجهه شرط لاڳو ڪيا هيا پر ڪهڙو صاحب پنهنجي فطرت کان مجبور مسلمانن جي مدد ڪرڻ کان ڪو نه مڙيو نيٺ هندن ڪهڙي صاحب کان تنگ ٿي ڏيڍ سال بعد مسلم ليگ کي حڪومت مان هٽائي وري خانبهادر الله بخش سومري کي

ٻيهر وڌ وزارت ڏني. سال ۱۹۴۰ع ۾ لاهور ۾ منعقد ٿيندڙ قرار داد پاڪستان بابت مسلم ليگ جي تاريخي اجلاس ۾ به ڪهڙي صاحب پريور ڪردار ادا ڪيو. آگسٽ ۱۹۴۲ع ۾ بمبئي مسلم ليگ ورڪنگ ڪميٽي ۾ ڪهڙي صاحب ۽ سندس ساٿين مسلم ليگ ۽ ڪانگريس وچ ۾ ٺاه لاءِ ڪوشش ڪئي پر ان کي به نه قبوليو ويو.

۱۴ مئي ۱۹۴۳ع تي خانبھادر الله بخش سومري جو قتل ٿيو ۽ هن قتل ڪيس ۾ ڪهڙي صاحب کي حڪومت ۲۶ سيپٽمبر ۱۹۴۴ع تي گرفتار ڪيو. هي هڪ سازش تحت ڪيس ٺهيل هيو تنهنڪري ججن ڪو به سرڪاري دٻاءُ نه قبوليندي پنهنجي ضمير جو فيصلو ڏيندي ڪهڙي صاحب کي ۳ آگسٽ ۱۹۴۵ع تي آزاد ڪيو. آزاد ٿيڻ بعد سنڌ جي مسلمانن سندس شاندار ۽ تاريخي استقبال ڪيو. هي سال ڪهڙي صاحب جي زندگي ۾ سڀ کان گهڻي، عزت، شهرت، ۽ مقبوليت جو سال ثابت ٿيو ۽ سنڌ جي مسلمانن جو هيرو بڻجي ويو. هي اهو دور هيو جڏهن ڪهڙي صاحب کي سنڌ جو ”مرد آهن“ ۽ ”سنڌ جو اورنگزيب“ سڏيو ويندو هيو. ۲۱ جنوري ۱۹۴۶ع تي ٿيون چونڊون منعقد ٿيون، سر غلام حسين هدايت الله وڌ وزارت ٺاهي ۽ خانبھادر وزير طور حلف ڪيو. اسيمبلي ۾ اڪثريت نه هئڻ سبب ۹ ڊسمبر ۱۹۴۶ع تي يارهن مهينن بعد نيون چونڊون ٿيون ۽ وري به سر غلام حسين هدايت الله وڌو وزير ٿيو جڏهن ته خانبھادر ڪهڙو ڊپٽي چيف مسٽر مقرر ٿيو.

سال ۱۹۴۷ع ۾ پاڪستان وجود ۾ آيو ۽ قائد اعظم محمد علي جناح سر غلام حسين هدايت الله کي سنڌ جو گورنر ۽ خانبھادر محمد ايوب ڪهڙي کي بنا مقابلي سنڌ جو وزير اعليٰ مقرر ڪيو. پاڪستان ٺهڻ بعد سنڌ جو پهريون وزير اعليٰ مقرر ٿيڻ جو اعزاز به ڪهڙي صاحب کي آهي، پاڪستان ٺهڻ بعد ملڪ جي گاديءَ جو هنڌ ڪراچي مقرر ٿيو. ۶ جنوري ۱۹۴۸ع تي ڪراچي ۾ فساد شروع ٿيا ۽

تازو هندستان کان آيل مهاجرن ڪراچي ۾ رهندڙ هندن جي دوڪانن ۽ ملڪيتن تي حملا ڪري وڌو نقصان پهچايو. هن خونريزي ۽ ڦرلٽ کي منهن ڏيڻ لاءِ وڏو وزير ڪهڙو صاحب هڪ سپاهي ساڻ ڪري هنگامن واري جڳهه تي پهتو ۽ پنهنجي بهترين انتظامي صلاحيتن سان هنگامن تي ڪنٽرول ڪيائين جنهن جي قائد اعظم مسٽر محمد علي جناح پڻ تعريف ڪئي. ڪراچي جي هندن کان بدلو وٺڻ ۽ انهن کي ڪراچي مان لڏائڻ انهن جي ملڪيتن تي قبضي ڪرڻ جو هڪ مڪمل منصوبو ٺاهيو ويو پر ڪهڙي صاحب هندستان مان آيل مهاجرن جون وڏي پيماني تي گرفتاريون ڪيون ۽ حالتن تي مڪمل ڪنٽرول ڪيو. هندستاني مهاجرن کي وزير اعظم لياقت علي خان جي پلي ڪار ڪئي تنهنڪري وڏي وزير ڪهڙي صاحب ۽ وزير اعظم لياقت علي خان وچم اختلافات وڌي ويا. جلدئي پاڪستان جي وزير اعظم نوابزاده لياقت علي ملڪ جي دارالحڪومت ڪراچي جو انتظامي ڪنٽرول سنڌ حڪومت کان وٺي مرڪز کي ڏيڻ جو فيصلو ڪيو پر ڪهڙي صاحب ڪراچي جي سنڌ کان ڌار ڪرڻ واري حڪم جي مخالفت ڪئي، ان ڏس ۾ سنڌ اسيمبلي ۽ سنڌ مسلم ليگ کان ٺهراءُ به پاس ڪرايائين، پر اپريل ۱۹۴۸ع ۾ گورنر صاحب کيس وزير اعليٰ جي عهدي تان هٽائي پير الاهي بخش مرحوم کي مقرر ڪيو. جنهن ڪراچي کي سنڌ کان ڌار ڪري انتظام مرڪز حوالي ڪيو. ڪهڙو صاحب خود مختيار، طاقتور ۽ ضدي سياستدان هيو، هو وڏو وزارت واري وقت ۾ گورنر سر غلام حسين هدايت الله جي حڪمن کي به ڪو نه مڃيندو هو، حڪومت ۾ وزير ٿيڻ کان وٺي هو پنهنجي ڪندو ۽ پنهنجا حڪم هلائيندو هيو ڇاڪاڻ ته هو عهدي کان وڌيڪ پاور واري شخصيت هوندو هيو. سندس پويان سڄي سنڌ جا مسلمان هوندا هيا پر آخر ڪمال کي به زوال هوندو آهي. هڪ وقت ۾ گورنر سنڌ ۽ وزير اعظم پاڪستان سان اختلاف ڪهڙي صاحب کي تمام گهڻو مهانگو پيو.

هڪ سڄ ۾ پاڇا واري چواڻي مطابق هاڻي کهڙي صاحب کي غير مقامي مسلم ليگ جي مالڪن ۽ حاڪمن سياست مان ٻاهر ڪڍڻ جو فيصلو ڪيو ڇاڪاڻ ته کهڙي صاحب جي موجودگي ۾ انهن جا جي حضوري ڪامياب ڪو نه پئي ٿي سگهيا. مرڪزي حڪومت نوابزاده لياقت علي خان جي قيادت ۾ پنهنجي جماعت ۽ سنڌ جي مسلمانن جي حقيقي اڳواڻ، مسلم ليگ جي محسن کي انتقامي ڪاررواين جو نشانو بنائڻ شروع ڪيو. گورنر سر غلام حسين به کهڙي صاحب کي ڊسمس ڪري چارج شيٽ ڏني ۽ ان بنياد تي تربیونل ويهاريو، مرڪزي حڪومت هڪ نئون قانون پروڊا لاڳو ڪري کيس ٽن سالن لاءِ ملڪي سياست مان خارج ڪري ڇڏيو. کهڙو صاحب پهريون سياستدان هيو جيڪو ان جو شڪار بڻيو، مٿس به کيس جوڙيا ويا هڪ ته هن هڪ لا وارث موٽر سائيڪل پنهنجي بنگلي ۾ بيهڻ ڏني ۽ ٻيو هڪ ڇپائي جي ننڍڙي ٽريڊل مشين سستي قيمت تي سنڌ آبزرور پريس کي ڏياري، کيس گرفتار ڪري جيل اماڻيو ويو ۽ تربیونل سزا ڏني، کهڙو صاحب لڳاتار ٻه سال هاءِ ڪورٽ ۾ کيس وڙهندو رهيو ۽ لکين روپيا وڪيلن کي فين جي روپ ۾ ادا ڪيا ڇاڪاڻ ته سندس وڪيل اله آباد هاءِ ڪورٽ جو رٽائر چيف جسٽس سر اقبال احمد هيو. کهڙي صاحب آزادي ماڻي ۽ هاءِ ڪورٽ کيس با عزت بري ڪيو. مارچ ۱۹۵۱ع ۾ کهڙو صاحب ٻيهر سنڌ جو وزير اعليٰ مقرر ٿيو. مارچ ۱۹۵۱ع ڌاري ٿيندڙ چونڊن ۾ کهڙي صاحب پهريون ڀيرو ڏانڊلي، انتقامي ڪارروائي ۽ ڏنڊي جو استعمال شروع ڪيو، شايد هاڻي هن فيصلو ڪيو ته وفاداري نالي ڪا به شيءِ ناهي حڪومت آهي ته سڀ سلامي آهن ۽ ڪرسي حاصل ڪرڻ، پاور قائم دائر رکڻ لاءِ سڀ ڪجهه ڪندو. کهڙي صاحب پنهنجي مخالف پير الهی بخش کي به نا اهل ڪرايو ۽ ضمني اليڪشن ۾ پنهنجي سالي میان عبداللطيف پنوهر کي ساڳي سیت تي بيهاريو، (ان وقت دادو

ضلعو لاڙڪاڻي ضلعي ۾ شامل هڪ حصو هيو) پير الاهي بخش جي پٽ کي تن ٻارن جي پيءُ هئڻ باوجود سول سرجن کان نا بالغن جو سرٽيفڪيٽ ڏئي اليڪشن کان ٻاهر ڪيو ويو. آخوند شفيق محمد کي فارم ڀرڻ کان هڪ رات اڳ گرفتار ڪري جيل موڪليو ويو. صبح جو ڪليڪٽر جي دروازي تان ڪامريڊ حيدر بخش جتوئي کي اغوا ڪري پوليس ۲۰ ميل هڪ بيابان ۾ ڦٽو ڪري آئي ۽ تاج محمد صحرائي صاحب جو فارم رد ڪري ڪهڙي صاحب جي سالي کي بنا مقابلي چونڊرايو ويو. قمبر علي خان لاڙڪاڻي ۾ مير محمد خان چانڊيي جي انتقال سبب اسيمبلي جي سيٽ خالي ٿي جنهن جي جڳهه تي سندس نا بالغ پٽ نواب سلطان احمد چانڊيي صاحب کي سول سرجن هٿان بالغن جو سرٽيفڪيٽ ڏياري اميدوار بيهاريو. سندس مقابلي ۾ ڪامريڊ حيدر بخش جتوئي فارم ڀريو. سڄي سنڌ ۾ هاري ڪميٽي جو زور هيو ۽ هاري پارٽي ورڪر اليڪشن ۾ قمبر علي خان پهتا پر حيدر بخش جتوئي صاحب ۽ سندس هاري ورڪرن جي گڏين جا تاثر ڦاڙيا ويا، انهن کي مارڪٽ ڪرائي وئي، حيدر بخش جتوئي صاحب کي هارين هٿان پٿر هڻايا ويا ۽ ڪيترن هاري ورڪرن کي ڏوراهين علائقن ۾ ڦٽو ڪرڻ، گرفتار ڪرڻ جهڙا واقعا دهرايا ۽ نواب سلطان احمد خان چانڊيي کي ڪٽايو ويو. اهڙي غير جمهوري ۽ طريقن تي عمل ڪرڻ سبب ڪهڙي صاحب جي عزت، شهرت ۽ وقار کي ڪاپاري ڌڪ لڳو ۽ هو عام ماڻهن ۾ پنهنجي شخصيت کي برقرار رکي نه سگهيو. هاڻي ڪجهه وڌيڪي سياست جو جمود به ٿيو هيو ۽ مسلم ليگ کانپوءِ هاري تحريڪ خاص سياسي ورڪرن جي جماعت وڌيڪي نظام ۽ غير جمهوري آپائن خلاف ڀرپور قوت اختيار ڪري ورتي هئي. ڪهڙي صاحب کي تمام گهڻو تنقيد ۽ بدنامي ساڻ منهن ڏيڻو پيو. هڪ دفعو وري ڪهڙي صاحب خلاف فائيل ڪليا ۽ نئين سر ايڊو ڪيس هلائي ڪيس وڌيڪ ٽن سالن لاءِ نا اهل قرار ڏنو ويو. سال ۱۹۵۳ع ۾

چونڊون ٿيون ۽ پيرزاده عبدالستار صاحب جي وڏي وزارت قائم ٿي. کهڙو صاحب هن اليڪشن ۾ نا اهلي سبب عمل دخل ڏئي ڪو نه سگهيو، هاڻي کهڙو صاحب سياست کان ٻاهر رهڻ لڳو. سندس طاقت به گهٽجندي وئي ۽ بنگلي تي وڏيرن ڪامورن ۽ ڪم ڪار لاءِ درخواست ڏيندڙن جو تعداد به نه هئڻ برابر رهيو. سنڌ جي سفيد ۽ ڪاري جو مالڪ، سڄو ڏينهن آرڊر ڪرڻ، حڪم هلائيندڙ هاڻي مجبورن وانڊ ڪاٽي جا ڏينهن گهارڻ لڳو، سنڌ جي وڏيرن کي سياست ۾ هڪ ٻئي کي نيڇو ڏيکارڻ لاءِ هلندڙ جهيڙي ۾ غير سنڌي سياستدانن ڀرپور فائدو ورتو ۽ سنڌ جي تمام مور جهڙن سهڻن سياستدانن، باهت وڏيرن، اسيمبلي ميمبرن کي پاڻ ڀروڙ هاڻي سڀني کي استعمال ڪيو ۽ سڀ سنڌي وڏيرا سياستدان ڪمزور ٿيندا ويا، ايسٽائين جو ۱۹۵۴ع ۾ سڀني ايبڊو جي قانون تحت نا اهل ٿي گهر ۾ ويهي پنهنجي عروج ۽ وزارت واري دور جا خواب ڏسڻ ۽ ڪچهرين ۾ ڊاڙون ڊڄڻ هئڻ تائين محدود رهيا.

هڪ دفعو وري پاڪستان جي ڊڪٽيٽر گورنر جنرل غلام محمد خان سنڌ جي وڏي وزير پيرزادي عبدالستار صاحب کي ون يونٽ ٺاهڻ لاءِ حڪم ڏنو، سنڌ کي ون يونٽ ۾ شامل ڪرڻ جي پيرزادي صاحب سخت مخالفت ڪئي، انهن ون يونٽ خلاف سنڌ اسيمبلي مان ٺهراءُ به پاس ڪرايو، سياسي پارٽين مخالفت ڪئي، گورنر جنرل غلام محمد ان صورتحال تي سخت ڪاوڙيو ۽ هن خانبهادر کهڙي تان ايبڊو جي بندش ختم ڪري، اسيمبلي ميمبر نه هئڻ باوجود پيرزادي عبدالستار کي برطرف ڪري کهڙي صاحب کي ٽيون دفعو سنڌ جو وزير اعليٰ مقرر ڪيو. کهڙو صاحب پنهنجي مٿان بندش سبب گهڻو مايوس ۽ ناراض هيو ٻيو وري پيرزادي عبدالستار جي ڪابينه مان خارج ڪيل به وزير قاضي محمد اڪبر صاحب ۽ پير علي محمد راشدي صاحب جهڙا ناراض سياستدان به اچي خانبهادر کهڙي ساڻ گڏيا، جن

پڻ پنهنجي ذهانت، قلم ۽ علم استعمال ڪندي ڪهڙي صاحب کان ون يونٽ جو بل پاس ڪرايو، راشدي صاحب ۽ قاضي صاحب وڏي عقل ۽ انتقامي جذبي جا مالڪ هيا.

ان وقت جي ڳالهه آهي ته وڏي وزير پيرزاده عبدالستار ون يونٽ خلاف مرڪزي سرڪار سان مهاڏو اٽڪايو. هن صاحب عوامي حمايت حاصل ڪرڻ لاءِ بئراج ڪالوني سکر ۾ ون يونٽ خلاف هڪ وڏو عام جلسو منعقد ڪيو جنهن ۾ ون يونٽ ٺهڻ مان سنڌ کي ٿيندڙ نقصانن جا تفصيل ٻڌايا ۽ عوام ”ون يونٽ مرده باد“ جا نعرا هنيا وري جڏهن ڪهڙو صاحب وڏو وزير ٿيو ته ساڳي هفتي ۾ ساڳي جڳهه تي ون يونٽ جي حمايت ۾ جلسو منعقد ڪيو جنهن ۾ عوام کي ون يونٽ ٺهڻ جا فائدا ٻڌايا ته عوام وري ”ون يونٽ زنده آباد“ جا نعرا هنيا.

گورنر جنرل وٽ ڪهڙي صاحب کي وڏو وزير ڪرڻ جو مشورو پير علي محمد راشدي صاحب ڏنو هيو، ڪهڙو صاحب به ٽڪل جهنگلي شينهن وانگر شڪار جي انتظار ۾ ويٺو هيو ۽ اقتدار حاصل ڪرڻ خاطر سڀ ڪجهه ڪري ويو. ون يونٽ جو بل اسيمبلي ۾ ۱۱ ڊسمبر ۱۹۵۴ع تي سنڌ اسيمبلي جي ۱۱۰ ميمبرن مان ۹۸ ميمبرن جي حمايت سان پاس ٿيو.

آڪٽومبر ۱۹۵۵ع جي آخر ۾ ون يونٽ قائم ٿيو جنهن ۾ ڪهڙو صاحب وزير مقرر ٿيو. جڏهن مسلم ليگ ٽٽي وئي ۽ ريپبلڪن پارٽي جي حڪومت وجود ۾ آئي ته ڪهڙو صاحب وزارت تان استعفا ڏني ۽ ۱۹۵۶ع کان ۱۹۵۸ع تائين اپوزيشن ۾ ويٺو. ون يونٽ ٺهڻ مهل سنڌ سرڪار وٽ موجود ۲۲ ڪروڙ روپيا ناٿو به وفاق حوالي ڪيو ويو ۽ سنڌ جي اسيمبلي جي جدا حيثيت به ختم ٿي وئي هئي، سنڌ کي بمبئي کان ڌار صوبو ٺاهيندڙن هڪ دفعو وري پاڻ ئي سنڌ کي ون يونٽ ۾ شامل ڪيو، اهو تاريخ ٻڌائي ٿي ته وقت تي ڪيئن نه ڪهڙا انسان ڪجهه فائدين خاطر بدليو وڃن.

۱۹۵۸ع جي آغاز ۾ سرفيروز خان نون مرڪز ۾ وزارت ٺاهي ۽ ڪهڙي صاحب کي وزير دفاع مقرر ڪيو پر وري ۷ ۽ ۸ آڪٽومبر ۱۹۵۸ع واري رات جنرل اسڪندر مرزا مارشل لا لڳايو ۽ ۱۴ آڪٽومبر ۱۹۵۸ع تي وزير دفاع خانبھادر ڪهڙي کي گرفتار ڪري سي ڪلاس جيل ۾ داخل ڪيو، مٿس ڪيس داخل ٿيو ته هن هڪ مرسيڊيز ڪار جي پرمٽ وڪڻي پنج هزار روپيا ڪمايا، ان ڪيس ۾ ڪيس ٻه سال سزا ملي.

ون يونٽ خلاف سنڌ جي سياستدانن ۾ هڪڙو ڪامريد حيدر بخش جتوئي هيو جيڪو جدوجهد جاري رکيون آيو پوءِ وري سياستدانن ون يونٽ خلاف سنڌ متحده محاذ جوڙيو جنهن جو صدر خانبھادر ڪهڙو کي ڪيو ويو. هن محاذ ۾ پير صاحب پاڳارو، مخدوم آف هالا، پيرزادو عبدالستار، مير غلام علي خان ٽالپر، حاجي مولا بخش سومرو، قاضي فضل الله، خانبھادر غلام محمد وساڻ، سائين جي ايم سيد ۽ شيخ عبدالمجيد سنڌي جهڙا ون يونٽ جا حامي ۽ مخالف سياستدان هڪ دفعو وري گڏ ٿيا پر هاڻي وقت انهن جي هٿان نڪري ويو هيو. هاڻي انهن جو گڏجڻ ڪنهن کي به پريشان ڪو نه ڪري سگهيو. ان محاذ تان سڀني جهونن سياستدانن ۱۹۷۰ع جي اليڪشن ۾ حصو به ورتو پر سڀئي سياستدان اليڪشن ۾ هارائجي ويا، صرف مخدوم آف هالا کٽيو ڇاڪاڻ ته سندس واسطو پاڪستان پيپلز پارٽي ساڻ هيو. خانبھادر ڪهڙو ۱۹۷۰ع ۾ ذوالفقار علي ڀٽو صاحب سان قومي اسيمبلي مقابلي ۾ بيٺو پر هن کي زبردست شڪست ملي. ڀٽو صاحب کان ۱۹۷۰ع واري اليڪشن هارائڻ بعد ڪهڙي صاحب عملي سياست تان رٽائرمينٽ حاصل ڪئي ڇاڪاڻ ته هاڻي ووٽ واري سياست عوامي سياست جو روپ اختيار ڪري وئي.

خانبھادر ڪهڙي بابت جڏهن مون مضمون لکيو ته سندس حمايت ۽ مخالفت ۾ سڀ مضمون پڙهيا، مان پاڻ ۱۹۷۰ع واري

اليڪشن ۾ هڪ شاگرد اڳواڻ جي حيثيت ۾ سندس خلاف حصو ورتو. منهنجو غير جانبدارانہ تجزيو آهي ته سندس سياست کي ٻن حصن ۾ ورهائي سگهجي ٿو. هڪ سندس عروج ۽ ڪمال وارو دور آهي جنهن ۾ هو سنڌ جو اورنگزيب ۽ هيرو هيو جڏهن ته ٻيو دور غلط فيصلن سبب کيس سنڌ جو غدار لقب به ٻڌڻو پيو. ڪهڙو صاحب بنيادي طرح سان هڪ جاگيردار گهراڻي ۾ پيدا ٿيو ۽ سندس شخصيت به ان نظام جي عڪاسي ڪري پئي. هو ڪنهن عوامي سياست يا شخصيت جو مالڪ نه هيو. سياست ۾ فن، فنڪاري، سچ، ڪوڙ واري ڊرامي بازي کان اڻ واقف هيو، سڌو سنئون زمينداري سياست ڪندو هيو، مخالفت ۾ اچيو ته هر طريقو استعمال ڪيو. هورعب ۽ دٻڊپو پسند ڪندو هيو. سندس نظرياتي سياست ڪا نه هئي، بس جهڙو ديس تهڙو ويس، سندس پهريون دور هندو مسلم سياست ۾ مسلم ڪاز کي تحريڪ جو روپ ڏيڻ، مسلمانن لاءِ ڪورٽن، رستن ۽ اسيمبلي ۾ محاذ ٺاهي وڙهندو رهيو، هن هڙان ۽ وڙان سنڌ ۾ مسلمانن جي تحريڪن کي ساٿ ڏنو ايتري تائين جو مسلم تحريڪن جو ”مرد مجاهد“ ليکيو ويندو هيو. سنڌ جي مسلمانن هندو ڏاڍ ۽ ڏهڪاءُ خلاف ڪهڙي صاحب کي پنهنجو رهبر بڻايو. جيلن مان آزادي بعد سندس شاندار استقبال ڪيا، جلسا جلوس منعقد ٿيا. سنڌي مسلمانن ڪهڙو صاحب کي هر اليڪشن ڪٽرائي. سندس انگريز ۽ هندو راج خلاف جدوجهد جي هر هنڌ واکاڻ هئي، ان عروج واري دور ۾ وري مسلم تحريڪن جي ڪاميابين بعد سنڌ جي بمبئي کان عليحدگي تحريڪ ۾ پڻ خان بهادر ڪهڙو تحريڪ جي قائد سر شاهنواز ڀٽو سان شان به شان جدوجهد ڪندي نظر آيو.

ٻيو دور مسلم ليگ جو آهي، ۱۹۳۶ع کانپوءِ سر شاهنواز خان ڀٽو جي سياست تان رٽائرمينٽ ۽ سنڌ مان لڏي بمبئي رهڻ ڪري لاڙڪاڻو ۽ سنڌ جي سياست ۾ خان بهادر سندس جڳهه والاري، مسلم

ليگ جي شروعات کان وٺي پاڪستان ٺهڻ تائين ڪهڙو صاحب مسلم ليگ سنڌ جو قائد ۽ اسيمبلي ۾ پارليامينٽري پارٽي جوليڊر هيو جيڪو سنڌ جي سياستدانن وڏيرن نوابن ۾ سندس هر دلچسپي يا مقبول شخصيت جو ثبوت ڏئي ٿو. پاڪستان تحريڪ ۾ به هو سنڌ اندر مسلم تحريڪ جو جهنڊو کنيو بيٺو آهي، هو ايترو ته مضبوط ۽ مقبول آهي جو پاڪستان ٺهڻ بعد مسٽر محمد علي جناح سنڌ لاءِ پهريون وزير اعليٰ خانبھادر ڪهڙي کي ڪري ٿو. پاڪستان ٺهڻ بعد وزير اعليٰ سنڌ جي حيثيت ۾ ڪهڙو صاحب بهترين ايڊمنسٽريٽر ثابت ٿيو. وڏير کي انداز، محدود گفتار، اعليٰ انتظامي صلاحيتن، بهترين ڪردار سبب سنڌ جي ڪاموري تي سندس پورو ڪنٽرول رهي ٿو. ڪنهن به ڪاموري جي اها مجال ڪونهي ته ڪهڙي صاحب جي آرڊر تي عمل نه ٿئي سخت ترين ايڊمنسٽريٽر هيو، هر قسم جي هنگامن ۽ بحران کي منهن ڏيڻ جي صلاحيت جو مالڪ هيو، نيڪ نمازي ۽ صاف شفاف زندگي گذارڻ جو عادي هيو، محفلن ۾ يارن دوستن سان ڪچهرين جو قائل نه هيو، ڪم جي ڳالهه ڪرڻ ۽ ٻڌڻ جو قائل هيو، پنهنجي حڪم تي هر حال ۾ عمل چاهيندو هيو.

سندس اهڙي رعب ۽ مقبوليت واري سياسي زندگي ۾ پهريون دفعو هڪ ٽڪراءُ اچي ٿو. وزير اعظم لياقت علي خان جي حمايت سان هندستان مان آيل مهاجرن ڪراچي ۾ رهندڙن هندن جي جائداد کي نقصان پهچايو ۽ هندو مسلم فساد ڪرايو، ڪهڙو صاحب سنڌ جي وڏي وزير جي حيثيت ۾ پاڻ ذاتي طور نگراني ڪري فساد ختم ڪرايا ۽ فسادي مسلمان هندستاني مهاجرن کي گرفتار ڪيو، جيڪا ڳالهه وزير اعظم لياقت علي خان کي ڪو نه وئي، ٻنهي درميان اختلاف ٿيا، ڪهڙي صاحب کان سياسي طور ڪراچي جو ڪنٽرول ڪسڻ لاءِ ڪراچي کي مرڪزي جي ماتحت ڪرڻ لاءِ لياقت علي خان صاحب مهم هلائي، ڪهڙو صاحب مخالفت ڪئي پر آخر ڪهڙو صاحب کي هٽائي پير

الاهي بخش کي وڏو وزارت ڏئي ڪراچي کي مرڪز حوالي ڪيو ويو. ٻيو دور ڪهڙي صاحب جڏهن ڏٺو ته طاقت جي زور تي سنڌ جي اسيمبلي ۽ مسلم ليگ جي هر دلعزيز قيادت کي هٽائي وڌيرن ۽ زميندارن جي هڪ ٽولي کي اقتدار حوالي ڪيو ويو. ڪهڙي صاحب کي ايبڊو تحت نا اهل ڪيو ويو تڏهن سندس اندر جو هڪ حڪمران وڌيرو زخمن بعد تڙپندي نظر اچي ٿو. ۱۹۲۰ع کان ۱۹۴۸ع تائين حڪم هلائيندڙ وڌيرو سياستدان هاڻي گهر ويهي الله کي ياد ڪري ۽ ٻنيون سنڀالي، خاموشي سان پير الاهي بخش صاحب جهڙن وزيرن وڌيرن پاران تگڙ ميازي وسيلي حڪومت حاصل ڪرڻ کي تقدير جي ستمگري سمجهي ويهي رهي. ڪامورا، وڌيرا ۽ ٻيا سڀ جي حضوري ۽ سوالي سندس بنگلي تي نه اچن. اهو سڀ ڪجهه ڪهڙي صاحب کان برداشت ڪو نه ٿيو ٻيو وري پير علي محمد راشدي صاحب جهڙي هر فن مولا شخصيت خان بهادر ڪهڙي جي ويجهو هجي، ڪجهه نه ڪجهه ٿيڻ گهربو آهي، اهو اعزاز سر شاهنواز خان ڀٽو کي آهي، جنهن ۱۹۳۶ع ۾ اليڪشن هارڻ بعد سنڌ جي سياسي وڌيرن دوستن کي خدا حافظ چئي مرڻ گهڙي تائين ٻيهر سنڌ جي سياست ۾ ڀيرو نه پاتو. يا وري نواب نبي بخش خان ڀٽو صاحب کي جنهن قاضي صاحب، ڪهڙو صاحب جي عروج ۾ اسيمبلي سڀتن تي مقابلو ڪيا ۽ هر مقابلو کٽيو. هن پنهنجي زندگي ۾ ڪا به اليڪشن ڪونه هارائي، هو نا قابل شڪت هيو پر هڪ وقت اچڻ تي سياست تان رٽائر ڪيو ۽ اڄ تائين وري ڪنهن سياسي پارٽي تان نظر ڪونه آيو، دراصل اقتدار جو نشو، طاقت، غرور ۽ مزو آهي، جيڪو اگر هڪ دفعو لڳو ته پوءِ ڪونه ويندو چاهي جان هلي وڃي، ڪهڙو صاحب ان طاقت ۽ اقتدار جي مزي کان محروم رهي نه سگهيو ۽ هن صاحب به پير علي محمد راشدي صاحب جهڙن ذهنن جي مشورن کي قبول ڪندي فيصلو ڪيو ته ملاڪڙي ۾ اصل اهميت ٻي ملهه جي آهي ۽ هو به ڪيڏندو، سنڌ جي ابن الوقت

وڏيرن کي مزو چڪائيندو اهڙي طرح ملاڪڙي جي ٻي ملهه خانبھادر کڻي ورتي هڪ وقت ڪراچي مرڪز حوالي مخالفت ڪندڙ صاحب سڄي سنڌ ون يونٽ خاطر مرڪز حوالي ڪري ڇڏي. جيئن خانبھادر ڪھڙي کي هٽائي پير الاهي بخش کان غلط ڪم ورتو ويو تيئن وري پيرزاده عبدالستار جھڙي ون يونٽ مخالف وڏي وزير کي هٽائي خانبھادر کي وڏو وزير بڻائي ون يونٽ جھڙو فيصلو ڪرايو ويو. هاڻي ڪھڙي صاحب محبت ۽ جنگ ۾ سڀ ڪجهه جائز آهي، وارو نعرو هنيو. ڪرسي کي قائم دائر ۽ جلا بخش لاءِ ڪھڙي صاحب سنڌ ۾ مخالفن مٿان ڏنڊو وسايو، جيل موڪلڻ، انتقامي ڪارروايون ڪرڻ، مخالفن کي هر حال ۾ ايوان ۽ اقتدار کان پري رکڻ ته وري وڏيرن خلاف هاري جي حق جي آواز کي به نا پسنديدہ ڳالهه سمجهي ڪڇڻ سندس سياسي وهنوار رهيو، هو سنڌ ۾ ان راند ۾ اڪيلو ڪو نه هيو پر تمام وڏيرا جيڪي اسيمبلي ۾ هيا. سڀ شامل هيا، ڪنهن سائين مسلمانن کي ڌار وطن ڏيڻ لاءِ جذبي ۾ سنڌ اسيمبلي مان پاڪستان ۾ شموليت جو ٺهراءُ پاس ڪرايو، ته ڪنهن پير فرا خدلي ڪندي ڪراچي سنڌ کان ڌار ڪري مرڪز حوالي ڪئي ته پوءِ خانبھادر به اهڙن ئي سحر انگيز جذبن جو مالڪ ثابت ٿيو ۽ ون يونٽ ٺاهي ويٺو.

ڪھڙو صاحب تاريخ جو شاگرد ڪو نه هيو، هو سياڻي جي تاريخدانن جي قلم جي فيصلي کان واقف ڪو نه هيو. تنهنڪري سڀ سٺا ۽ سڀ غلط فيصلا ڪري ويٺو ڇاڪاڻ ته وٽس فيصلي ڪرڻ ۽ سياست ۾ جنگ نه هارائڻ جي طاقت ۽ سوچ هئي. بهرحال ڪھڙو صاحب لاءِ سندس ٻيو دور تمام گھڻو تڪليف وارو تڏهن ظاهر ٿيو، جڏهن هو ۱۹۷۰ع وارين اليڪشن ۾ ذوالفقار علي ڀٽو صاحب جي مقابلي ۾ بيٺو. ان وقت اخبارن، تقريرن ۽ تحريرن ۾ ڪھڙي صاحب جي پاڪستان ٺهڻ بعد ٻئي دور جون داستانون ظاهر ٿيون. جيڪي هن صاحب پاڻ به ٻڌيون ۽ پڙهيون، ڪلهه جي حڪومتي، اقتداري فيصلن

بابت اڄ جي تاريخ ڪهڙي صاحب لاءِ هڪ اڻوڻندڙ باب جوڙيو.
سياست ۾ بدلا پڻ ٿيندا آهن، هڪ وقت هيو ته خانبهادر
محمد ايوب ڪهڙي مسلمانن جي سياست ڪندي سال ۱۹۳۶ع ۾ سنڌ
جي هيري سر شاهنواز ڀٽو کي شيخ عبدالمجيد سنڌي جهڙي نومسلم
ورڪر هٿان شڪست ڏياري. وري هڪ وقت اهڙو آيو جو سنڌ جو
مرد آهن خانبهادر ڪهڙو مسلم ليگ جي پليٽ فارم تان سال ۱۹۷۰ع
وارين اليڪشن ۾ مسلمان، اسلام ۽ پاڪستان جا زوردار نعرا هڻندي
به سر شاهنواز ڀٽو جي پٽ سوشلزم جي حامي ذوالفقار علي ڀٽو
صاحب کان شڪست کاڌي، ڪهڙي صاحب ۾ هڪ ڳالهه تمام پلي هئي
ته هن وقت جي سياسي وهڪرن ۾ حڪومت حاصل ڪرڻ لاءِ سڀ
ڪجهه ڪيو پر هن پنهنجي زندگي ۾ صرف هڪڙي پارٽي مسلم ليگ
۾ رهڻ پسند ڪيو. هو مسلم ليگ ۾ شموليت کان وٺي آخر تائين
پڪو ۽ سچو مسلم ليگي هيو. برساتي سياستدانن وانگر سياسي پارٽين
جا تبديل ٿيندڙ ويس وڳا نه پاتا اها الڳ ڳالهه آهي ته مسلم ليگ
وارن ساڻس ڪهڙي وفا ڪئي يا ڪهڙو حشر ڪيو.

ڪهڙو صاحب لاءِ مشهور هيو ته هومغور ماڻهو آهي، در
اصل هو فيوڊل ڪلاس جو ماڻهو هيو، سندس انداز انگريز وارو هوندو
هيو. سخت مزاج نه پر سخت ايڊمنسٽريٽر هيو. وزارت يا ڪنهن به
عهدي کان وڌيڪ پاڻ کي سمجهندو هيو يا وڌيڪ اختيار استعمال
ڪندو هيو. جڏهن وڏو وزير هيو ته هر هڪ ڪم پاڻ ڪندو هيو.
چون ٿا ته وفاقي وزير دفاع جي ڏينهن ۾ چيف آف دي آرمي اسٽاف
جنرل محمد ايوب خان کي ڪلاڪ به انتظار گاهه ۾ ويهاري ڇڏيائين ۽
جڏهن جنرل محمد ايوب خان مارشل لا لڳايو ته هن ڪهڙي صاحب
کي گرفتار ڪري بدلو ورتو. ڪهڙي صاحب جي ياري دوستي گهڻو
ڪري تمام گهٽ هئي، هو عوامي انقلابي ليڊر ڪو نه هيو. سندس
سياست صرف هلندڙ وقت مٿان گردش ڪندي هئي. هو صرف اڄ جي

سياست ڪندو هيو وٽس سياڻي جي سياست ڪرڻ، ايندڙ وقت کي سامهون رکڻ ۽ فيصلو ڪرڻ واري فلسفي بابت گنجائش نه هئي، حڪومت ۾ سخت ايڊمنسٽريٽر هئڻ ڪري اڪثر وڏيرا، وزير ۽ ڪامورا ڪهڙي صاحب کان ڊڄندا هيا. جڏهن اقتدار مان لهندو يا جيل ويندو هيو ته خوش ٿيندا هيا وري جڏهن ٻاهر نڪرندو هيو ته سڀ هار گلن جا ڪٿي استقبال ڪرڻ ۽ مبارڪ ڏيڻ لاءِ پهچندا هيس، ڪهڙو صاحب علم، ادب، فن، شاعر ۽ فلسفي جي ڄاڻ وارو سياستدان نه هيو نه ئي وري تاريخ تحقيق جي خبر هيس پر هو نيڪ نمازي روزا رکندڙ ۽ حج پڙهندڙ انسان هيو. شراب، شباب، ڪباب جي محفل ڪونه مڃائيندو هيو، رش، ڪتن ۽ سوئرن جي بيچ ۽ شڪار کان پري هيو، ويس وڳا سٺا پائيندو هيو. اسيمبلي ۾ تياري ڪري ويندو هيو. تقرير ۾ دليلن جو ماهر هيو. ڪنهن کي اڃ جي وزيرن ۽ سياستدانن وانگر دم دلاسو ڪين ڏيندو هيو. ڳالهه سمجهه ۾ آيس ته ڪم ڪندو نه ته رخو جواب موقعي تي ڏيندو. ڪنهن به مخالفت جي پرواهه ڪانه هيس، حمايت مخالفت ڪلم ڪلا ڪندو هيو. سندس دوستي گهٽ دشمني گهڻي هوندي هئي.

ڪهڙي صاحب پنهنجي زندگي جي ۷۹ سالن مان اٽڪل پنجاهه سال سياست ۾ گذاريا. سندس ۱۹۲۰ع کان ۱۹۴۸ع تائين شاندار ڪارنامن جا باب ۽ ۱۹۴۸ع کان ۱۹۷۰ع تائين تنقيد پريا صفحا تاريخ ۾ شامل آهن. هڪ تاريخ جي تنقيد نگار يا سياسي ورڪر لاءِ لازم آهي ته هو هڪ شخصيت بابت قلم کڻڻ مهل سندس خوبيون ۽ خاميون ظاهر ڪري. فيصلو پڙهندڙ ڪري ته قوم ڪيئن ۽ ڪٿي نفعا ۽ نقصان حاصل ڪندي آهي.

پاڻ روزن واري عيد جي رات ۹ وڳي تاريخ ۲۰ آڪٽومبر ۱۹۸۰ع تي انتقال ڪري ويو. انتقال وقت سندس عمر ۷۹ سال هئي، کيس اولاد ۾ شاهه محمد پاشا ڪهڙو، شاهه زمان، مسعود احمد ۽

خالد محمود پٽ آهن، سندس نياڻي محترم رشيدہ ڪهڙو قومي اسيمبلي
ميمبر رهي آهي، ۽ محترم حميدہ ڪهڙو سياست ۾ سرگرم آهي.

مدي ڪتاب: جنب گذاريم جن سين، اهي ڏينهن اهي شينهن، لاڙڪاڻو سامه سبائو،
مهران تحريڪ آزادي نمبر ۽ رسالو سنڌ دوست.



پیر علی محمد راشدی

پير علي محمد راشدي

سند ۾ ڪيترا خاندان اهڙا آهن جيڪي تاريخ جو حصو آهن، يا سندن خاندان جي حوالي سان تاريخ جڙي آهي، اهڙن معتبر خاندانن مان هڪ راشدي خاندان آهي جنهن ۾ ڪيترائي جڳ مشهور اديب محقق، دانشور ۽ اڳواڻ پيدا ٿيا جن سند جي تاريخ، جا ڪيترائي باب پنهنجن ڪارنامن وسيلي جوڙيا آهن، اهڙين نه وسرندڙ هستين ۾ سند جو ڏاهو زيرڪ سياستدان، ادب ۽ لفظن وسيلي موتين مالا ٺاهيندڙ اديب، سنڌين جي صدين جي رسم ۽ رواج تي کوجنا ڪندڙ محقق، ٻئي کي جملن جي مٺڙي جادوساڻ پنهنجي مقصد تي راضي ڪرائيندڙ سفارتڪار، صحافي، ايڊيٽر جنهن پنهنجي قلم ڪالم اخبار ۽ ايڊيٽوريل وسيلي سنڌي قوم جي حقن ۽ سند ۾ قائم سياسي پارٽين جي تنظيم سازي ۾ مدد ڪئي، نظريين جو پرچار ڪيو، تحريڪن کي رهنمائي ڏني ۽ تحريڪن جو پيغام عوام کي پهچائيو اهو پير علي محمد راشدي صاحب آهي. سند جي هن مهان هستي پنهنجي زندگي جا ڀرپور ۸۲ سال تحرير ۽ تقرير ۾ تحرڪ سان گذاريا. جنهن پنهنجي قلم کي عبادت سمجهندي تحريڪن لاءِ گس ۽ لاڙا ڏنا پوءِ چاهي اها سند ۾ انگريز راج خلاف تحريڪ هجي يا مسجد منزل گاهه، يا سند جي بمبئي کان عليحدگي ۽ تحريڪ پاڪستان هجي. هن پنهنجي قلم سان سنڌي اردو ۽ انگريزي اخبارن وسيلي سند جو مقدمو وڙهيو، جبل جيڏي هن اعليٰ دماغ شخصيت جي زندگي عملي طرح سان ڪجهه حصن ۾ ورهائيل آهي، جنهن ۾ هڪ زميندار ۽ پير گهراڻي ۾ پيدا ٿيڻ پير پنهنجي صلاحيت ۽ جدوجهد وسيلي قوم ۾ شناخت ڪرائڻ، ٻيو صحافت، ادب، ٽيون سياست ۽ سفارت شامل آهن. پير علي محمد

راشدي ڪيترن ئي دورن جو ترجمان ۽ تاريخساز انسان هيو جنهن زندگي ۾ جيڪو به ڪم يا شعبو هت ۾ کنيو ان ۾ پنهنجي فن ۽ ڪمال سان ڪاميابي ماڻي، سندس سحر انگيز شخصيت ۾ دنيا جي گهڻين ٻولين تي عبور کي وڏو دخل هيو. هن صحافت ادب ۽ سفارت جي عهدن تي تاريخساز ڪارناما سرانجام ڏنا، جنهن جي تحقيق ڪرڻ بعد اسان کي اڄ ۽ صبحاڻي تي ناز رهندو پير علي محمد راشدي جي سياسي دور ۾ حڪومتن جي جوڙ توڙ ۽ ون يونٽ قائم ڪرڻ سخت تنقيد جو نشانو بڻيو رهندو. سندس سياسي غلطيون اڄ جي وڏيرن سياستدانن لاءِ سبق آهن، هن طوفاني شخصيت جنهن پنهنجي سوچ عقل ۽ عمل سان منصوبا بندي ڪري حاڪمن جي سوچن جا رخ بدلايا، سندس منصوبن سان اقتدار ڏهندا ۽ ٺهندا رهيا، سياسي تاريخ جا ورق ۽ حالتن جا موڙ مڙيا، مٿس ڪجهه لکڻ کان اڳ اهو ٻڌائڻ ضروري آهي ته سندس پيدائش وارو دور پيري جاگيرداري جي عروج وارو دور هيو. هي جهالت جو دور هيو، علم ڪو نه هيو. پير علي محمد راشدي صاحب جو خاندان لڪياري سيدن جي شاخ مان آهي. سندن نسب جو سلسلو سيد علي مڪي جي سنڌ ۾ اچڻ سان شروع ٿئي ٿو، جيڪو ۱۱۲۷ع ڌاري سنڌ ۾ لڏي آيو، سيد علي مڪي جي اولاد لڪيءَ جي ڳوٺ ۾ رهائش پذير ٿي تنهنڪري لڪياري سڏجڻ لڳا. راشدي خاندان جي باني سيد محمد راشد جي پيدائشي شجري مطابق سيد محمد راشد شاهه جنهن ۶ جون ۱۸۱۸ع تاريخ وفات ڪئي ان کي ٻه پٽ هيا هڪ سيد ميان صبغت الله شاهه اول جيڪو صاحب دستار يا پير پاڳارو سڏيو ويندو هيو. ٻيو سيد محمد ياسين شاهه جيڪو صاحب علم يا جهنڊي وارو پير سڏيو ويندو هيو، پير ميان صبغت الله شاهه ۱۸۲۱ع جي تاريخ ۱۸ فيبروري تي وفات ڪئي، کيس ٻه فرزند هيا هڪ سيد علي محمد شاهه جنهن مان راشدي خاندان آهي، ٻيو ننڍو سيد علي گوهر شاهه جنهن مان حضرت پير پاڳارو جو اولاد آهي، سيد علي

محمد شاه جي وفات ۱۷ جولائي ۱۸۶۷ع تي ٿي کيس پنج فرزند هيا جنهن مان هڪ سيد پير شاه کي هڪ فرزند سيد محمد حامد شاه ٿيو جيڪو ۳۱ مارچ ۱۹۳۷ع تي گذاري ويو. سيد حامد شاه کي ٽي فرزند ٿيا هڪ سيد پير علي محمد شاه راشدي ٻيو پير حسام الدين راشدي ٽيون سيد احمد شاه آهن. پير علي محمد راشدي تاريخ ۵ آگسٽ ۱۹۰۵ع جمعي ڏينهن صبح جو ساڍي پنجين وڳي قديم ڳوٺ ”بهمن“ تعلقو رتو ديرو ضلعو لاڙڪاڻي ۾ پيدا ٿيو.

سندس بنيادي تعليم پنهنجي گهر ۾ ٿي ڇاڪاڻ ته ان وقت جو وڏيرو، پير ۽ جاگيردار تعليم لاءِ اسڪول کي پنهنجي ڳوٺ يا شهر ۾ گناه جو اڏو سمجهندو هيو، ان وقت جي رهبرن ۽ حاڪمن سنڌ ۽ سنڌين کي تعليم جهڙي شعوري انقلاب کان پري رکيو. پير صاحب ننڍ پڻ ۾ مولوي محمد سومار ۽ مولوي محمد صديق وٽ عربي ۽ فارسي تعليم حاصل ڪئي، خانگي طرح چار درجا انگريزي ماستر محمد رفيق ۽ پوءِ نصرت ريلوي اسٽيشن جي ماستر کان پڙهيا، پير علي محمد راشدي صاحب تعليم حاصل ڪرڻ لاءِ ڪنهن به اسڪول، ڪاليج يا يونيورسٽي جي ڪورس يا ڪتابن ۽ امتحان جو محتاج نه رهيو. سندس استاد زمانو، حالتون، گردش ۽ روزانو ملندڙ ماڻهو هيا، سندس ڊگري سرٽيفڪيٽ نه پر زندگي جو تجربو آهي. کيس سنڌي، اردو، انگريزي، فارسي، عربي ۽ چيني زبانن تي پڙهڻ لکڻ ۽ ڳالهائڻ تائين مڪمل عبور هيو. هن شخص پنهنجي علم ۽ ڄاڻ درياھ جيتري وڏي بنائڻ لاءِ جهنگن ۽ ڳوٺن ۾ ڏينهن راتيون گذاريون، پنڌ پيچرا، ڏک ڏولاوا ڏنا، ديس پرديس جهاڳيا ۽ روايتي پيرن ۽ نذرانو وٺندڙ مرشد گهراڻي کان علاوه هڪ زميندار گهر جي هن شخص پنهنجي شناخت لاءِ جدوجهد ڪئي ۽ زندگي کي مقصد ڏيڻ لاءِ پنهنجن پيرن تي بيهڻ لاءِ بڪ به کائي پر آخر پاڻ مڃايو. هن ڏاهي زندگي جو آغاز صحافتي شعبي سان ڪيو. ۱۵ سالن جي ڄمار ۾ لاڙڪاڻي مان نڪرندڙ قادري خاندان جي

اخبار ”الحقيقت“ ۾ مضمون لکندو رهيو ۽ رپورٽر ٿيو. پوءِ سال ۱۹۲۴ع ۾ پنهنجي ڳوٺ مان ماهوار رسالو ”الراشد“ ڪڍڻ شروع ڪيو. ۱۹۲۴ع ۾ ”سنڌ نيوز“ جي نامہ نگار جي حيثيت ۾ ڪم ڪيائين. ۱۹۲۵ع کان ۱۹۲۹ع تائين ”الحزب“ شڪارپور ۽ ”الامين“ سکر جا ايڊيٽر رهيا، ۱۹۲۹ع کان ۱۹۳۰ع تائين سکر مان خانبهادر محمد ايوب کهڙي جي سرپرستي ۾ نڪرندڙ اخبار ”سنڌ زميندار“ جا ماهوار ۵۰ روپيا پگهار تي ايڊيٽر رهيا، هن اخبار وسيلي راشدي صاحب سنڌ ۾ هندو مسلم مسئلن تي باقائدي مسلسل جذباتي انداز ۾ مضمون لکيا. جنهنجي نتيجي ۾ هندن ۽ هندو دوست خلاف سنڌ ۾ طوفان ڪڙو ٿي ويو پوءِ باقائدي ماحول ٺاهي مسلمانن کي منظم ڪيائين، سندس قلم اخبار کي مسلم آرگن بڻايو. ڪجهه عرصي بعد راشدي صاحب جي سياسي ڏاهپ ڏسندي خانبهادر محمد ايوب کهڙي کيس پنهنجو پرائيوٽ سيڪريٽري مقرر ڪيو پر ۱۹۳۲ع ۾ کهڙي صاحب ساڻ اختلافن سبب استعفا ڏنائين وري پير حسام الدين ساڻ گڏجي ۱۹۳۴ع ۾ سکر مان اخبار ”ستاره سنڌ“ جاري ڪيائين. هن اخبار سنڌ ۾ ڪامورن، هندن ۽ دولتمند مسلمانن جي غلط ڪارين خلاف باقائدي سلسلو هلايو. اخبار خلاف ڪيس داخل ٿيو جيڪو انگريزي جج وٽ لڳاتار ٽي سال هليو. هي ڪيس راشدي صاحب پاڻ ڳايو ۽ کٽيو. هيڏي ساري پيرن ۽ وڏير کي گهرائي جو فرزند سچ جو ايترو ساڻاري هيو جو هن پاڻ لاءِ به هڪ مضمون ۾ چيو آهي ته جڏهن کهڙي صاحب جي اخبار سنڌ زميندار ڇڏي تڏهن ٻنهي پائرن وٽ لاڙڪاڻي وڃڻ لاءِ ڪرايو ڪو نه هيو ۽ بغير ٽڪيٽ سفر لاءِ اسٽيشن تي پهتا. هڪ مريد مليو جنهن ٽڪيٽ خريد ڪري ڏني. ٻئي هنڌ چيو اٿائين ته سکر مان اخبار ”ستاره سنڌ“ جاري ڪرڻ مهل وٽن پئسو به ڪو نه هيو ۽ ننڍو ڀاءُ حسام الدين راشدي روزانو سکر کان هندن جي ساڌ ٻيلي تائين پنڌ ويندو ۽ ايندو هيو هو اتان هندن ۾ تقسيم ٿيندڙ

ننگر پاڻي، پوڙيون ۽ پرشاد وٺي ايندو هيو جيسين وٽن بندوبست ڪو نه هيو تيسين سڄو ڏينهن ان مان گذاريندا هيا. وڏيرڪي ۽ پيرن جي اولاد لاءِ اهڙا ڏکيا ڏينهن گذارڻ تمام ڏکي ڳالهه آهي پر وٽن اعتماد هيو جو هٿين خالي ٻئي شهر ۾ اخبار ڪڍڻ جو فيصلو ڪري ڪاميابي ماڻي. کين اخبار لاءِ ٻه ورڪر ساٿين مدد ڪئي ۽ پريس ۽ ٻيو سامان به هڪ جيڪب آباد جي وڏيري دوست وٺي ڏنو. ۱۹۳۶ع ۾ ڪراچي منتقل ٿيا ۽ ”صبح سنڌ“ اخبار جاري ڪيائون جيڪا ان وقت سنڌ ۾ سر شاهنواز ڀٽو جي قيادت ۾ قائم ”سنڌ اتحاد پارٽي“ جي پروگرام لاءِ ڪم ڪندي هئي، ۱۹۴۰ع ۾ ڪراچي مان انگريزي اخبار ”مسلم وائيس“ جاري ڪئي جيڪا ۱۹۴۶ع تائين هلي. مسلم وائيس اخبار وسيلي سنڌ جي مسلمانن پاران مسلم ليگ ۽ تحريڪ پاڪستان لاءِ هلندڙ تحريڪن کي همٿائڻ لاءِ ڪم ڪيو. پر وري ۱۹۴۵ع کان ۱۹۴۷ع تائين ساڻين جي ايم سيد جي سهڪار سان ”قرباني“ اخبار جاري ٿي جنهن اخبار وسيلي تحريڪ پاڪستان ۾ سنڌي ليڊرن کي مسلم ليگ مان ڪڍڻ خلاف ۽ سنڌ جي مسئلن تي ڀرپور موقف پيش ڪندي جدوجهد ڪئي. اڳتي هلي هن اخبار جي لکيل ايڊيٽوريل ”فريادسنڌ“ ڪتاب جي شڪل ماڻي. جيئن ته هن اخبار جا ايڊيٽوريل ۽ مضمون مسلم ليگ خلاف هوندا هئا، تنهنڪري پاڪستان ٺهڻ بعد سنڌ جي پهرين وزير اعليٰ محمد ايوب ڪهڙي صاحب اخبار تي پابندي لڳائي ڇڏي. پوءِ راشدي صاحب ۱۹۴۸ع کان ۱۹۵۱ع تائين محمد ايوب ڪهڙي صاحب جي سرپرستي ۾ نڪرندڙ انگريزي اخبار ”سنڌ آبزرور“ جو ايڊيٽر ٿيو. هن اخبار وسيلي سنڌي نقطه نگاهه کي شاندار جامع ۽ ڀرپور طريقي سان پيش ڪيو ويو ۽ انگريزي اخبار دان کي سندن فرقيوارانه مضمونن جو مدلل جواب ڏنو ويو. ان دور ۾ الطاف حسين ۽ پير علي محمد راشدي ٻن اخباري ايڊيٽرن جي صحافتي جهڳڙي پاڪستان جي تاريخ ۾ يادگار اهميت ماڻي. ۱۹۵۲ع ۾ انگريزي

اخبار ”اسٽيٽسمن“ ڪڍي ساڳي سال کيس ”آل پاڪستان نيوز پيپرس ايڊيٽرس ڪانفرنس“ جو صدر چونڊيو ويو. هن حيثيت ۾ کيس دنيا جي ڪيترن ملڪن جو وفد جي قائد جي حيثيت ۾ دورو ڪرڻ جو موقعو مليو. ۱۹۵۱ع ۾ ”پاڪستان پارت جوائنٽ پريس ڪميشن“ جو صدر ٿيو ۽ ٻنهي ملڪن جي اخبارن ۽ صحافين معرفت حڪومتن کي ويجهو آڻڻ جو ڪارنامو سر انجام ڏنو. ۱۹۵۴ع کان ۱۹۵۵ع تائين ڪراچي جي انگريزي اخبار ”ايسٽرن ايڪسپريس“ جو ايڊيٽر پڻ رهيو. هانگ ڪانگ ۾ رهڻ دوران ۱۹۶۳ع کان ۱۹۶۴ع تائين جنگ اخبار ۾ ڪالم ”مشرق بعيد“ لکيو جنهن ۾ دنيا جي عالمي امور تي تجزيه تبصرا ۽ رايو شامل هيا. جنگ اخبار ۾ مسلسل ۲۳ سال ڪالم ”مشرق مغرب“ لکندو رهيو، اخبار عبرت ۾ ”رند ۽ پنڌ“ جي عنوان سان سنڌ جي مسئلن بابت ڪالم لکندو رهيو. انگريزي جنگ لنڊن ۾ ڪالم ”اي پوائنٽ آف ويو“ اها چاهي خلافت تحريڪ هجي يا سنڌ جي بمبئي کان عليحدگي، تحريڪ پاڪستان هجي هو هر هڪ سياسي جنگ ۾ ميدان ۾ هيو سندس قلم هٿيار ۽ اخبار ڍال هوندي هئي. سندس تقرير ۽ گفتگو جو ڪمال ٿورن لفظن ۾ گهڻي ڳالهه ڪرڻ هوندو هيو.

سندس ٻيو زندگي جو حصو ادب آهي جنهن ۾ پڻ هن پاڻ مڃايو. پاڻ هڪ صدي جي زنده ڳالهائيندڙ سماجي ۽ سياسي تاريخ هيو. اهو سچ آهي ته راشدي صاحب ادب وسيلي اسانجي سؤ ساله سماجي سياسي تاريخ محفوظ ڪري ورتي جنهن لاءِ هن سنڌ جي سياست، ادب، تاريخ، صحافت ۽ وڏيرن بابت ڪتاب ”اهي ڏينهن اهي شينهن“ تي جلد شايع ڪيو. سندس ڪتاب ”فرياد سنڌ“ ”خط ۽ مضمون“ (سائين جي ايم سيد ڏانهن ۱۹۳۷ع کان ۱۹۵۸ع تائين) روداد چمن اردو، ”استوري آف سفرنگ آف سنڌ“ انگريزي شامل آهن جن ۾ مواد سنڌ جي بمبئي کان عليحدگي تحريڪ، مضمون ۽ ڪاميابي لاءِ تجويزون شامل آهن، سنڌي ٻولي جي خدمت سنڌي ادبي بورڊ جي

ميمبر جي حيثيت ۾ لڳاتار ۱۹۴۰ع کان ۱۹۵۸ع تائين ڪيائين جيڪو هڪ الڳ ۽ تفصيل طلب سبجيڪٽ آهي، بحیثیت ادیب سندھ جي تقريبن هر ادبي ڪانفرنس ۾ ڪانئس صدارت ڪرائي ويندي هئي.

زندگي جو ٽيون روپ سياسي آهي، جنهن جو آغاز خانبهادر محمد ايوب کهڙي جي پرائيوت سيڪريٽري جي حيثيت ۾ شروع ڪيائين، سال ۱۹۳۳ع کان ۱۹۳۶ع تائين ضلعي لاڙڪاڻي لوڪل بورڊ جا ميمبر ٿيا، سندھ جي وڏين ۽ سياستدانن پاران قائم ٿيندڙ تنظيم ”سندھ محمدن ايسوسيئيشن“ جو بنيادي اڳواڻ هيو. ۱۹۳۴ع ۾ سندھ جي پهرين سياسي پارٽيءَ ”سندھ پيپلز پارٽي“ سر شاهنواز ڀٽو جي قيادت ۾ ٺهي جنهن ۾ پڻ اهم رڪن هيو. ۱۹۳۶ع ۾ سر عبدالله هارون ۽ سر شاهنواز ڀٽو جي قيادت ۾ قائم ٿيندڙ ”سندھ اتحاد پارٽي“ جو بنيادي اڳواڻ هيو. ۱۹۳۸ع ۾ الله بخش سومرو جي اڳواڻي ۾ پهريون دفعو حڪومت جو مشير ٿيو. پاڻ راشدي صاحب جي ايم سيد ۽ سومري صاحب سڄو سال عوامي رابطا مهم شروع ڪيائون ته جيئن غريبن جا مسئلا سندن درتي وڃي حل ڪجن پر ڪامورا شاهي ڪاوڙ جي پٺي ۽ آخر کيس حڪومت مان ڪڍرايائون. ۱۹۳۸ع ۾ سندھ مسلم ليگ سر عبدالله هارون جي قيادت ۾ ڪم شروع ڪيو ته راشدي صاحب سندس پرائيوت سيڪريٽري ٿيو ۽ سندھ ۾ مسلم ليگ منظم ڪري سندھ مسلم ليگ جو جنرل سيڪريٽري پڻ چونڊيو. ۱۹۳۹ع ۾ سندھ ۾ مسجد منزل گاهه واري تحريڪ ۾ ڀرپور حصو ورتائين جنهن وسيلي سندھ ۾ هندن ۽ مسلم سنڌين درميان نفرتن جنم ورتو ۽ آخر هندو مسلم ٻه الڳ ملڪ ٺهيا. هن ڏس ۾ اهو ٻڌائڻ ضروري آهي ته راشدي صاحب مسجد منزل گاهه بابت جسٽس ويسٽن جي سربراهي ۾ قائم ٿيندڙ جڊيشنل ٽربيونل ۾ سنڌي مسلمانن جي ڪيس جي وڪالت ڪئي ۽ ڪيس کٽيو، جڏهن ته پاڻ وڪيل به نه هيو، ان کان علاوه ”قرار داد پاڪستان“ لاهور واري اجلاس منعقد ڪرڻ لاءِ تمام

گهڻو پاڻ پتوڙيائين. ۲۲ مارچ ۱۹۴۰ع جو قرار داد پاڻ ٺاهي تائين ڪري منظوري لاءِ پيش ڪيائين.

۱۹۵۳ع ۾ بنا مقابلي سنڌ اسيمبلي جو ميمبر ٿيو ۽ پيرزادي عبدالستار صاحب جي وڏو وزارت ۾ صحت روينيو جو وزير ٿيو. بحيت سنڌ حڪومت جي روينيو وزير پاڻ هاري تحريڪ جي باني اڳواڻ ڪامريڊ عبدالقادر ميو خان کوکر جي دعوت تي ٽنڊو ڄام ۽ ميرپور خاص جي جاگيرن ۾ هارين مٿان ٿيندڙ تاريخساز ظلم ۽ ڏاڍ ڪي اکين سان ڏسڻ خاطر ويس مٽائي پورا ٻه مهينا دورو ڪيو ۽ مظلوم مسڪين هاري مٿان جاگيرداري جبر خلاف قدم کڻندي پهريون ڀيرو جاگيردارن تي هارين جا ڪجهه حق مقرر ڪيا جنهن خلاف جاگيردار عدالت ۾ ويٺا. ملڪ ۾ مارشل لا لڳڻ کان اڳ سندس پاران سنڌ مان جاگيرداري نظام جي خاتمي جي رپورٽ سرڪار کي موڪلي وئي ۽ ۱۹۵۸ع ۾ ايوب خان مارشل لا لڳائڻ بعد هن رپورٽ تي عمل ڪيو. پير علي محمد راشدي ۱۵ جون ۱۹۵۴ع تائين وزارت عهدي تي رهيو. پير صاحب جا وڏي وزير پيرزادي عبدالستار صاحب سان اختلاف ٿيا نتيجي ۾ قاضي محمد اڪبر صاحب ۽ راشدي صاحب کي وزارت مان ڌار ڪيو ويو. هي اهو دور هيو جڏهن پاڪستان ٺهڻ بعد سنڌ جا وڏيرا ۽ پير سياستدان ميدان سياست ۾ هڪ ٻئي کي نيچو ڏيکارڻ لاءِ هر هڪ طريقو استعمال ڪندا هيا، پاڪستان ٺهڻ بعد وزير اعظم نواب ليافت علي خان پهريون ڀيرو سياست ۾ غير جمهوري هٿ ڪندا استعمال ڪرڻ جو رواج وڌو هيو. هن سنڌ اسيمبلي ۾ اڪثريت رکندڙ وزير اعليٰ خان بهادر محمد ايوب کهڙي کي هٽائي پروڊا هٽي ٽن سالن لاءِ سياست مان خارج ڪري ڇڏيو هيو، ٻئي طرف انوقت جي اسيمبلي ميمبرن ۽ سياستدانن وزير اعظم ليافت علي خان جي ان غير جمهوري عمل خلاف ڪو به رد عمل ڪونه ڏيکاريو ۽ ان کي کهڙي صاحب جو ذاتي معاملو سمجهيو تنهنڪري کهڙي صاحب ۽ ٻين صاحبن

به هڪ ٻئي کان هر حال ۾ اقتدار ڦرڻ جي سياست شروع ڪئي. ڪهڙي صاحب ٻيهر وزير اعليٰ ٿيڻ بعد وري پير الاهي بخش ۽ ٻين سياستدانن کي نا اهل ڪري زوري طاقت استعمال ڪري اليڪشن کٽي. وري جڏهن ڪهڙي صاحب کي ٻيهر ايڊو لڳائي ٽن سالن لاءِ سياست مان خارج ڪيو ويو تڏهن ۱۹۵۳ع ۾ اليڪشن ٿيڻ نتيجي ۾ پير زادو عبدالستار صاحب وزير اعليٰ ٿيو. گورنر جنرل غلام محمد جڏهن پير زادي صاحب کي سنڌ اسيمبلي مان ون يونٽ جو بل پاس ڪرڻ لاءِ چيو ته هن ون يونٽ جي مخالفت ڪندي سنڌ صوبي جي آزاد حيثيت لاءِ اسيمبلي مان اڪثريت حاصل ڪئي، جڏهن گورنر جنرل ڏٺو ته ائين ڪم نه هلندو ته هن راشدي صاحب سان مشورو ڪيو، ڇاڪاڻ ته راشدي صاحب جو گروپ وڏي وزير پيڙادي صاحب جو مخالف هيو، راشدي صاحب گورنر جنرل غلام محمد کي مفيد مشورو ڏنو ته ون يونٽ ٺاهڻ ۽ اسيمبلي ميمبرن کي قابو ڪرڻ لاءِ سنڌ ۾ ڪهڙو صاحب بهترين ماڻهو آهي، تنهن کي وڏو وزير ڪيو، اسان ساڻس گڏ آهيون، ائين ٿيو ۽ ڪهڙي صاحب تان ايڊو يا پرودا جي وڌل پابندي ختم ٿي، هو وڏو وزير ٿيو ۽ سنڌ اسيمبلي کان ون يونٽ جو بل پاس ڪرائي صوبي جي خود مختيار حيثيت ختم ڪري مغربي پاڪستان جو حصو بڻايو، ون يونٽ ٺاهڻ ۾ بظاهر ته ڪهڙو صاحب اڳيان هيو پر دراصل اهو فڪر، سوچ عمل، سياسي گر سپ راشدي صاحب جا هيا، روح روان سائين علي محمد راشدي صاحب هيو، خان بهادر ڪهڙي وڏي وزير ٿيڻ بعد نومبر ۱۹۵۴ع ۾ راشدي صاحب کي صحت، روينيو ۽ اطلاعات جو محڪو ڏنو پوءِ ڊسمبر ۱۹۵۴ع ۾ راشدي صاحب جي ڪوششن سان سنڌ اسيمبلي ون يونٽ جو بل پاس ڪيو، ساڳين اسيمبلي ميمبرن جن اڳ ون يونٽ خلاف ووٽ ڏنو هيو انهن مهيني اندر حمايت ۾ ووٽ ڏنو ڇاڪاڻ ته اسيمبلي ميمبر سپ وڏيرا هيا ڪجهه ويڪو وڏيرا، ايڊو قانون تحت نا اهل ٿيڻ کان ڊچندڙ وڏيرا، ڪجهه جيل جا

ڪمزور وڌيڪا ميمبر اهڙي ماحول ۾ صرف اڀرندڙ سج کي سلام ٿي ڪيو ويندو آهي ان زماني جي هڪ رٿائڻر اسيمبلي جي پڙهيل مهذب وڌيري ميمبر رئيس موسي خان ٻگهيو صاحب سان منهنجي ۱۹۷۱ع ۾ ملاقات ٿي. هن ڪهڙي صاحب ۽ راشدي صاحب جي دور جي اسيمبلي ميمبرن جي تعريف ڪندي ٻڌايو ته سنڌ جو وڌيرو پنيوريءَ مثال آهي. پنيوري هميشه اوچي ڍنگهر يا ڪانڊيري تي ويهندي آهي. سنڌ جو وڌيرو هميشه اقتدار واري سياست جو وفادار هوندو آهي.

ون يونٽ ٺهڻ بعد راشدي صاحب قومي اسيمبلي جو ميمبر چونڊيو ۽ ۱۱ آگسٽ ۱۹۵۵ع تي وزير اعظم چوڌري محمد علي جي ڪابينه ۾ مرڪزي وزير اطلاعات ۽ نشريات جو عهدو مائٽيائين. هن صاحب پاڪستان جي ۱۹۵۶ع وارو دستور ٺاهڻ ۾ ڀرپور ڪوششون ورتيون. راشدي صاحب هڪ طرف سياست جي شطرنج ۽ توڙ جوڙ جو وڏو ماهر ۽ شاطر سياستدان هيو ته ٻئي طرف سياست جي دنيا ۾ يا اقتدار جي ايوانن ۾ زلزله ڪيئن ۽ ڪڏهن ايندا ان جي اڳواٽ ڪيس ٻڙڪ يا ڪڙڪ پئجي ويندي هئي. هو جيڪڏهن حڪومت ۾ هوندو هيو ته ڪيس اپوزيشن جي ايندڙ وقت ۾ ٿيندڙ تمام فيصلن جي ڄاڻ هوندي هئي. جيڪڏهن مخالفت ۾ هوندو هيو ته وري حڪومتي فيصلن جي خبر هوندي هيس.

راشدي صاحب در اصل پاڻ سان وفادار هوندو هيو تنهنڪري هو پنهنجن مخالفن سان نويڪلو تنهائي ۾ ملي کين ڪجهه مفيد مشورا به ڏئي ڇڏيندو هيو. اهڙي سبب آهي جو ڪهڙو به دور ايندو هيس سندس وار ونگو نه ٿيو. راشدي صاحب حڪومت ۾ رهندي جڏهن ڏٺو ته هاڻ مسلم ليگ وارن حڪمرانن جي تڏا ويڙهه ٿيندي ۽ مسلم ليگ کي ختم ڪري ريپبليڪن پارٽي ٺاهي ويندي تڏهن پاڻ آگسٽ ۱۹۵۶ع ۾ وفاقي وزارت تان استعفا ڏئي سفارت حاصل ڪري ملڪ مان هليو ويو. وري جڏهن ۱۹۶۲ع ۾ واپس وطن آيو تڏهن صحافت کي وقت ڏنائين. سال

۱۹۶۹ع ۾ ٺهندڙ بزرگ ۽ رٿائڙ سياستدانن جي ائٽي ون يونٽ فرنٽ مان وري يونٽ ٽوڙڻ لاءِ ڪوششون ورتائين، اڳوڻن وزيرن، اڳوڻن ميمبرن سنڌ اسيمبلي مان پاڪستان جي قرار داد پاس ڪندڙن، ڪراچي کي مرڪز حوالي ڪندڙن، سنڌ اسيمبلي مان ون يونٽ جو بل پاس ڪرائيندڙن ايبدو قانون تحت سياست مان زوري خارج ٿيندڙ سنڌ جي بزرگ سياستدانن سال ۱۹۷۰ع ۾ سنڌ متحده محاذ جوڙيو ۽ ۱۹۷۰ع وارين چونڊن ۾ بيٺا. پير علي محمد راشدي صاحب به سيوهڻ ڪوٽڙي تڪ تان سنڌ اسيمبلي جي ميمبري لاءِ اميدوار بيٺو جنهن ۾ ڪائس نوجوان وڪيل سيد عبدالله شاه صاحب (موجوده وزير اعليٰ) اليڪشن کٽي ويو، سال ۱۹۷۲ع ۾ سندس ڏاهپ ۽ ملڪي توڙي عالمي مسئلن تي وڏي ڄاڻ کان متاثر ٿي پيپلز پارٽي جي حڪومت ۾ جناب ذوالفقار علي ڀٽو صاحب مرڪزي وزارت اطلاعات جو صلاحڪار مقرر ڪيو، جڏهن ڀٽو صاحب پاڪستان ۾ علم ادب تاريخ تي بحث مباحثن کي عام ڪرڻ لاءِ پاڪستان نيشنل سينٽر جا دفتر قائم ڪيا تڏهن راشدي صاحب کي ان جو چيئرمين مقرر ڪيائين، پاڪستان نيشنل سينٽر ذريعي پوري ملڪ ۾ سرڪاري طرح مجلسون مڌاڪرا منعقد ٿيندا هيا. هي تجربو گهڻو ڪامياب ويو.

راشدي صاحب پنهنجي وزارت واري زماني ۾ ڪيترائي پلائيءَ وارا ڪم به ڪيا. جيئن ته انگريز سرڪار حر تحريڪ واري زماني ۾ حضرت شاه مردان شاه پير صاحب پاڳارو کي گرفتار ڪري شهيد ڪرڻ بعد سنڌ ۾ پير پاڳاري جي گادي تي بندش هئي، حرن مٿان مختلف پابنديون جهڙوڪ فرنٽيئر ريگوليشن، ڪرمنل ٽرائيبلس، حرن مجاهدن مٿان لوڙهن ۽ حاضرين جي پابندي شامل آهن، راشدي صاحب گادي بحال ڪرائي ۽ ٻين سڀني پابندين کي ختم ڪرايو. هارين کي پاڪستان جي تاريخ ۾ پهريون دفعو حق ڏياريا، جاگيرداري نظام جي خاتمي لاءِ رپورٽ موڪلي، سنڌ جي مقدس اداري سنڌي ادبي بورڊ کي

ترقي لاءِ مالي امدادون ڏيارڻ، سنڌ يونيورسٽي جي قيام لاءِ علامہ آءِ آءِ قاضي جي پريور مدد ڪرڻ، لياقت ميڊيڪل ڪاليج قائم ڪرڻ، ۱۹۵۶ع ۾ ريڊيو اسٽيشن حيدرآباد قائم ڪرڻ جهڙا مثال تحريڪ پاڪستان ۾ قرار داد پاڪستان ترتيب ڏيڻ، مسلم ليگ لاءِ برصغير ۾ پريور جدوجهد ڪرڻ شامل آهن. هن مسلم ليگ کي گهڻو مضبوط بنايو، سکر مسجد منزل گاهه واري جهڳڙي ۾ مسلمانن جي پريور قانوني صحافتي مدد ڪرڻ، سنڌ جي بمبئي کان عليحدگي واري تحريڪ ۾ خانبهادر کهڙي ۽ محمد علي جناح کي انگريز سرڪار وٽ پيش ڪرڻ لاءِ کيس ٺاهي ڏيڻ، سنڌ اتحاد پارٽي، سنڌ پيپلز پارٽي جي جوڙجڪ ۾ پريور ڪردار ادا ڪرڻ جهڙا سٺا عمل به شامل آهن.

راشدي صاحب کي جتي محلاتي سازشن ۽ حڪومتي توڙج جوڙ، وزارت جي ڊاهه ڊوهه جو ماهر سياستدان سڏيو ويندو هيو اتي هن سنڌ جي تاريخ ۾ پهريون ڀيرو غريب اڀوجهه هارين، مسڪين کي سندن شهرن ۽ ڳوٺن ۾ پهچي کليل ڪچهرين لڳائڻ، مسئلا حل ڪرڻ، موقعي تي ڪامورن کي حڪم جاري ڪرڻ لاءِ پنهنجي وزير اعليٰ ۽ ٻين وزيرن کي ساڻ ڪري باقائدگي سان هڪ مهم هلائي جيڪا مسڪين ماروئڙن لاءِ ته رحمت هئي پر ڪامورن جون ننڍون حرام ٿيون، هن صاحب وزيرن کي ٿڌن ۽ بند ڪمرن مان ٻاهر ڪڍي ڳوٺن جا دورا ڪرڻ کليل ڪچهرين ڪرڻ، جو رواج وڌو. پلا راشدي صاحب پيدائشي طور هڪ وڏيرڪو ٻار، پرورش پيرائي گهر ۾ تعليم ملان مولوي هٿان ٿيل هيس ان جي باوجود به اهڙي عوامي رنگ روپ کي تعارف ڪرائڻ سٺو ساراهه جوڳو قدم آهي، کليل ڪچهرين جو رواج جناب ذوالفقار علي ڀٽو صاحب جي دور حڪومت ۾ تمام گهڻي مقبوليت حاصل ڪئي ڇاڪاڻ ته ڀٽو صاحب پاڻ به باقائدگي سان هر هنڌ کليل ڪچهريون منعقد ڪندو هيو، راشدي صاحب صحت جي وزارت وارن ڏينهن ۾ سنڌ جي هر ضلعي ۾ سرڪاري اسپتالون قائم

ڪرايون، ڪيترن ڊاڪٽرن کي سرڪاري خرچ تي پرڏيهه اعليٰ تعليم لاءِ موڪليائين .

سندس زندگي جو هڪ باب سفارت ڪاري پڻ هيو، کيس عالمي امور جي ڄاڻ ۽ روشن خياليءَ سبب هميشه مذاڪرات وقت ٿيبل تي ڪاميابي حاصل ٿيندي هئي ڇاڪاڻ ته ڳالهين مهل هو ٿڌي دل سان محاذ آرائي ختم ڪري هر حال ۾ مخالف کي پنهنجو ڪرڻ واري اصول تي عمل ڪندو هيو، هن ۾ تمام بهترين انداز ۾ ڳالهائڻ ۽ پر سکون ماحول ۾ ٻئي کي ٻڌڻ جي صلاحيت ۽ ذات هئي، هو ۱۹۵۷ع ۾ فلپائن ۽ ۱۹۶۱ع ۾ چين ۾ سفير مقرر ٿيو. ۱۹۶۱ع ۾ صدر جنرل محمد ايوب خان مٿس پاڪ چين سرحد ۽ تجارتي معاهدي جو ڪم سونپيو جيڪو پندرهن سالن کان زير بحث هيو، راشدي صاحب پنهنجي ڏاهپ سان سال ۱۹۶۲ع ۾ هي ڪارنامو ڪري ڏيکاريو. پير صاحب جي صحافتي تيز قلم، سفارتي فهم، سياسي طور هر طرح جي فيصلي ڪرڻ جي قوت ۽ تاريخي ڄاڻ عالمي حالتن تي عبور بابت سندس مخالف به قائل هيا، ڇاڪاڻ ته بنيادي طرح سان هو مخالفن کي به پنهنجي دوستي جي لاڳاپن ۾ رکندو هيو. پير علي محمد راشدي کي بابائي صحافت سڏي سگهجي ٿو ڇاڪاڻ ته هن سال ۱۹۲۰ع کان وٺي ۱۹۸۷ع تائين لڳاتار ۶۷ سالن تائين صحافت ۾ پاڻ ملهائيو. هن صاحب سنڌي اردو ۽ انگريزي اخبارن ۾ ڪالم لکيا، سندس ڪالم حقن حاصل ڪرڻ بابت هوندا هيا پوءِ چاهي اهي خلافت تحريڪ دوران انگريز خلاف مسلمانن جا حق هجن چاهي سنڌ جي بمبئي کان عليحدگي تحريڪ ۾ سنڌ جي ماڻهن جا حق هجن، چاهي مسجد منزل گاهه تحريڪ ۾ سنڌ جي ماڻهن جا حق هجن، چاهي تحريڪ پاڪستان ۾ سنڌ جي مسلمانن جا آزادي لاءِ حق هجن، چاهي پاڪستان ٺهڻ بعد سنڌ جا حق هجن، راشدي صاحب جي اخباري ڪالمن ۾ پوري دنيا ۾ ٿيندڙ واقعن جو تاريخ ساڻ لاڳاپو، ايندڙ دور ۽ حالتن جي روشني ۾ جنم وٺندڙ واقعن بابت اڳ

ڪٿي ڪيل هوندي هئي، سندس ڪالم تاريخ هيا، راشدي صاحب صحافت جي ميدان ۾ پاڻ ملهائيو. راشدي صاحب دنيا جي انهن تاريخساز صحافين مان آهي جيڪي پنهنجي دور ۽ سماج جا ترجمان سمجهيا ويندا آهن، انهن جو قلم سندن ذهني ۽ جسماني محنت ۽ صلاحيت جو نچوڙ هوندو آهي، راشدي صاحب سنڌ پاڪستان ۽ دنيا ۾ صحافت جي حوالي سان اڌ صدي کان وڌيڪ ماڻهن جي ذهن تي هاوي رهيو، پاڻ بنيادي طرح سان شروع کان ئي صحافي هيو پر وچير سياست ۾ داخل ٿيڻ جو موقعو ملندي فائو حاصل ڪيائين، جڏهن سياست کانئس ڌڪي ٿي وئي ته وري باقي زندگي صحافت ۾ مصروف گذاريائين، راشدي صاحب يقين سان بابائي صحافت چورائڻ لائق آهي ڇاڪاڻ ته هو عالمي سطح جو صحافي ثابت ٿيو. راشدي صاحب جي مشغلي ۾ شڪار شامل هيو، هو وڏو شڪاري هيو جيڪوربيت واري ۽ فائٽروپ جهڙن شڪارين کان علاوه ڀارت جي نواب محي الدين ۽ مهاراجا آف بيڪانير جهڙا عالمي شڪاري سندس دوست هيا، پاڻ بهترين ڳالهائيندڙ، سٺو ٻڌندڙ شخص هيو. راشدي صاحب سنڌ جو ”ڪيور“ يا ”گيريلڊي“ ”ڪورزن“ ”اسٽوينسن“ هيرمن ۽ ”هنري ڪسنجر“ جهڙو ذهن رکندڙ انسان هيو.

راشدي صاحب کي سڌو سنئون سر شاهنواز ڀٽو، خانبهادر محمد ايوب ڪهڙو، سر عبدالله هارون، جي ايم سيد ۽ محمد علي جناح جهڙن معروف شخصيتن سان ڪم ڪرڻ جو موقعو مليو، هن کي چيئر مئن مائوزي تنگ، فلپائن جي صدر ڪارلوس گارشيا، هندستان جي جواهر لعل نهرو جهڙن سياستدانن سان ملاقات جو موقعو مليو، پير صاحب جو آئيڊيلزم ميڪاولي جي نظريي سان ملندڙ هيو ڇاڪاڻ ته ميڪا وليمز مطابق مقصد حاصل ڪرڻ لاءِ ڪهڙا به طريقا استعمال ڪري سگهجن ٿا. صحافت ۾ پير صاحب جي قد آور شخصيت جو وڏو مثال اهو آهي ته هو ۱۹۵۶ع کان ۱۹۵۸ع تائين پوري پاڪستان جي ”آل

پاڪستان نيوز پيپرس ايڊيٽرس ڪانفرنس ”جو صدر رهيو نه صرف ايترو پر پاڪستان هندستان جي اخبارن جي ايڊيٽرن جي تنظيم ”جوائنٽ پريس ڪميشن“ جو صدر به چونڊيو.

سند جو هي مهان ڏاهو ايندڙ سياسي طوفان کي آسمان تي اُڀرڻ کان اڳ پرڪڻ وارو سياستدان جيڪڏهن پنهنجي تحرير تحرير سوچ، لوچ، مقصد قوت يا وقت کي پنهنجي هر دلغيز سحر پري مٽري زبان ۽ شخصيت کي صرف سنڌ ۽ سنڌين لاءِ وقف ڪري ها ته اڄ ڪو ٻيو رنگ هجي ها. سال ۱۹۷۲ع ۾ محترم سائين جي ايم سيد ساڻ سن ۾ ملاقات دوران سائين ٻڌايو ته ”سنڌ ۾ هن وقت تائين صرف ٽي ذهن پيدا ٿيا آهن، جن ۾ هڪ اي. ڪي بروهي ٻيو ذوالفقار علي ڀٽو ۽ ٽيون پير علي محمد راشدي ۽ افسوس جو اهي سڌو سنڌ جي سياست نه ڪري سگهيا. سنڌي ماڻهو جي اها تمنا رهي ته پير علي محمد راشدي جهڙو اعليٰ دماغ ۽ ڏاهو ڪو قومي ڪارنامو سرانجام ڏئي ڇاڪاڻ ته اهڙا ماڻهو صدين کان پوءِ پيدا ٿيندا آهن، پير صاحب سنڌ جو واحد شخص هيو جنهن کي اها سعادت حاصل هئي ته هڪ وقت سندس شخصيت مذهبي، پيرن، ميرن، وڏيرن، وفاقي، صوبائي، قومپرستن، سياستدانن، اديبن، ايڊيٽرن، صحافين، کان علاوه سفارتڪارن لاءِ قابل قبول هئي، اگر هو پنهنجي گهڻ پاسائي شخصيت کي صرف سنڌ لاءِ استعمال ڪري ها ته ڪو ٻوٽو يا ٻارڻ ٻاري وڃي ها.“ هن شخصيت پريور زندگي گهارڻ بعد ۸۲ سالن جي عمر ۾ ۱۴ مارچ ۱۹۸۷ع تي ڪراچي ۾ وفات ڪئي. کيس ٻه پٽ آهن هر هڪ پير حسين شاه راشدي صاحب وڪالت ۽ سياست ڏانهن جڏهن ته عادل راشدي صاحب صحافت واري شعبي ڏانهن دلچسپي رکندڙ آهي.

مدد ڪتاب: جنب گذاريم جن سين، اهي ڏينهن اهي شينهن، رند ۽ پنڌ، جنگ، هلال پاڪستان ۽ عوامي آواز جا مضمون، مهراڻ رسالو ۽ بيگم ممتاز راشدي.



ڪامريڊ عبدالقادر ميو خان ڪوڪر

عبدالقادر ميو خان کوکر

سندھي صدين کان عالم، اڪابر، دانشور ۽ رهبر پيدا ڪيا آهن، جيڪي سندھو جي ڀلاري ڀونءِ تي ڪڏهن دودي جهڙي دلير، دريا خان جهڙي جنگجو، مخدوم بلاول جهڙي سچائي جي سرواڻ، هوشو جهڙي هڻمت، شاهه عنايت شهيد، لطيف، سچل ۽ سامي جي رنگ ۾ پنهنجي پنهنجي دور ۾ ڏاڍ جبر ۽ ڏهڪاءِ خلاف مجبور مظلوم مسڪين ماروئڙن جي دٻين جي ترجماني ڪندي ظلم جا گهاٽا پنهنجي مضبوط سيني تي برداشت ڪيون اچن، ظلم خلاف حق سچ جي صدا بلند ڪيو اچن، حقن جي جنگ ۾ مظلومن جو جهنڊو اٽل حق جي سين سان بلند ڪيو پيا اچن، سندھي اهڙي قومي هيرن پنهنجي جان نذرانو ڪري ڌرتي جو مان مٿاهون ڪيو آهي. جيڪل جو سڌ ورنائي سندھي سينگاري آهي. اهڙن گهوٽاڻن مڙت جوانن ۾ لاڙڪاڻي هميشه پاڻ ملهائيندي ميدان ماڻيو آهي، تاريخ جي اهڙي هڪ امر باب، خاموش انقلاب جي اڳواڻ، سندھي صدين کان جاگيرداري نظام جي واڳون وانگر تيز ۽ مضبوط چنبن ۾ چڪڙيل تڙپندڙ زخم زخم چور بي زبان هاري جي جسم ۾ ڪجهه جان وجهندڙ، ٿڌو ساهه ڏيندڙ، ماءُ جي پيٽ مان تازو ڄمندڙ ٻار جي ڪن ۾ سچ جي آڌان ڏيندڙ با عمل انقلابي جوان جو ڪردار ڪامريڊ عبدالقادر ميو خان کوکر به آهي، غريب جي گهر مان پيدا ٿي، هٿين خالي سچ جي سولي سينگاريندڙ، هاري انقلاب جو رهبر بنا ڪنهن وسيلن، مال، ملڪيت ۽ دولت جي سندھي اڻڙهيل جاهل هاري وٽ هڪ پيغمبري پيغام ڏيندڙ، هارين جي دٻين تي راج ڪندڙ بادشاهه، پڙهيل لکيل ڪامريڊن جو به اڳواڻ ٿي اڀريو. ڪامريڊ عبدالقادر کوکر جي عظيم ڪارنامن ۽ دليرائي جدوجهد کي اڄ

اسانجي تاريخ صفا وساري ڇڏيو آهي، پر اڄ به سندس پيغام سنڌ جي هوائن ۾ پڙاڏو پيدا ڪري هارين کي حقن حاصل ڪرڻ لاءِ هن مجاهد جي جدوجهد جا گيت پيو رسائي، سندس سجاڳي ۽ هاري جي گهر ۾ هاري حقن بابت ٻاريل پهريون ڏيئو پانڌيڙن کي پنڌ پيچرا ماڳ منزل مائڻ لاءِ هڪ نه ختم ٿيندڙ لات جي روشني سان منور پيو ڪري پوءِ ڀلي اسان ان مهان شخصيت کي وساري ڇڏيون پر وقت ڪنهن کي به ڪو نه ٿو وساري. ڪار ڪردگي جو وقت تاريخ جي ورق ۾ لفظن جي مالا جي روپ ۾ سموڻجي امر ٿي وڃي ٿو. چون ٿا ته دنيا گول آهي، حضرت انسان ۽ ڪائنات جي هر شيءِ جتان هلي ٿي اها گول چڪر هڻي اتي پهچي ٿي، اڄ اسان به هڪ اهڙي تاريخ جي وساريل ورق کي انا اسي سالن بعد ڳولهي لڌو آهي، جيڪو اڄ ڪنهن به سياسي ۽ تحريڪي جدوجهد ڪندڙ ورڪر کي ياد ٿي ڪونهي ته ڪامريڊ ڪوڪر هڪ دور ۾ شهرن جي گهٽين، ڳوٺن جي پيچرن ۾ هزارين هارين جي جلسن کي پر جوش خطاب ۽ با عمل جدوجهد ذريعي پنهنجي قيادت ۾ حق ڏياريندو هيو. هو ڪلهه جي جيئرن انسانن جي جلسن ۽ جلوسن جي قيادت ڪندو هيو، هن جي احترام ۾ هزارن جا عوامي ميڙاڻي بيهي رهندا هيا. کيس سلامي ڏيندا هيا، ان جي رانهن ۾ پنهنجي خلوص جا غاليجا وڇائيندا هيا، ميڙاڪن جون صدارتون ڪرائيندا هيا، سياسي گڏجاڻين، هر سياسي جدوجهد ۽ تحريڪن جو مير هيو، هارين پاران مٿس مسڪراهن جي گلن جي ورکا ٿيندي هئي.

اهڙي هڪ مرد مثيري ۽ مير مجلس انقلابي اڳواڻ ڪامريڊ عبدالقادر ولد ميوا خان ڪوڪر سال ۱۹۰۸ع ڌاري لاڙڪاڻي جي قديم ۽ مهذب ڳوٺ ڌامراهن ۾ جنم ورتو. سندس گهر غربت ساڻ ڀرپور ماحول ۽ محنت جي زيور سان مالا مال هيو. والدين خاموشي ساڻ ڳوٺ ۾ وقت جي حاڪم وڏيرن وٽ هاريو ڪري جهوپڙي ۾ پنهنجي ٻچڙن سان رات جو ڀاڪر پائي گمنام زندگي گذاريندا هيا. ڪنهن کي

به خبر ڪو نه هئي ته ڌامراهن ڳوٺ ۾ ننڍڙو عبدالقادر پنهنجي والد سان ٽٽيءَ ۽ ٽڙيءَ ۾، گرم جهولن ۽ سرءُ جي ٿڌي واءِ ۾ پيرن اڳهاڙو مال چاريندڙ ڇوڪرو، ٻنيءَ ۾ هر ڪاهيندڙ ان اُڀائيندڙ ڪڙميءَ ميوا خان جو ٻارڙو عبدالقادر سياڻي جي تاريخ ۾ سنڌ جي ڪامريڊن ۾ محترم سينئر ۽ عظيم ”ڪامريڊ“ جو لقب ماڻيندو. سنڌ جي طاقت دولت ۽ ظلم جي نشي ۾ ستل وڌن وڌن جاگيردارن جون ننڍون ڦٽائيندو، علم ادب تعليم ترقي جي دشمن جاگيردارن کي رستن، ميدانن، ڳوٺن، شهرن، دفترن ۽ عدالتن ۾ وڏي واڪي للڪاريندو.

عبدالقادر ڪوڪر قديم سنڌ جي ٻين ڳوٺن وانگر اسڪولن جي اثاڻ سبب ڪڏهن اسڪول ويندو هيو ته وري شام جو پيءُ ماءُ سان ٻنيءَ تي هٿ وٺائيندو هيو، جڏهن پنج درجا پاس ڪيائين تڏهن والدين غربت ۽ مفلسي سبب سندس تعليم بند ڪئي ڇاڪاڻ ته وڌيڪ تعليم لاءِ سنڌ مدرسو لاڙڪاڻو ۽ سنڌ مدرسو ڪراچي وڃڻو هيو. پر هن ذهين ٻار جي ذهانت، علم سان عشق ڏسندي ڌامراهن شهر جي مهذب سلجهيل وڏيري سامراج دشمن خلافت تحريڪ جي قائد بئريسٽر جان محمد جوڻيجي پنهنجي خرچ تي عبدالقادر ڪوڪر کي سنڌ مدرسة الاسلام ڪراچي ۾ داخلا ڏياري، جتي هن مئٽرڪ تائين تعليم حاصل ڪئي.

هن سال ۱۹۲۵ع ۾ ڪراچي پورٽ ٽرسٽ ۾ ٽيلي ڪلارڪ جي ملازمت حاصل ڪئي، جتي هن ڏوڪڙ ڪمائڻ بدران مزدورن سان پاڻ اڀرندي تڏهوڪي پورٽ ٽرسٽ ليبر يونين سان لاڳاپو جوڙيو ۽ ٿورڙي عرصي ۾ پاڻ ملهائيندي مرڪزي اڳواڻن ۾ شامل ٿيڻ لڳو. هتي عبدالقادر ڪوڪر صاحب غريبن جو هڏ ڏوڪي ۽ داد فرياد ٻڌندڙ مزدور اڳواڻ جي حيثيت ۾ ذهني طرح سان اوسرماڻيندي پاڻ کي انقلابي شعور سان مالا مال ڪيو. هن نوجوان جو ذهن گهڻو ڪجهه ڪرڻ لاءِ سوچي رهيو هيو ۽ سندس جسم ۾ موجود جوان رت ۾ ڪو انقلاب

آئڻ جو ٻارڻ مڇي رهيو هيو. جيئن ته عبدالقادر ڪوڪر جي ڪنن ۾ هاريائي ماءُ جي لولي ۽ جسم ۾ ڪير جي طاقت شامل هئي تنهنڪري سوچن ۽ لوچن سان تپتار دماغ ۾ هر وقت انقلاب جا جذبا اڀري رهيا هئا، آخر جوش ۽ جذبن عبدالقادر ڪوڪر صاحب کي پنهنجي سوچن ۽ اندر جي اڀرندڙ جذبن کي عملي جامو پهراڻڻ لاءِ مزدور جدوجهد پليٽ فارم ڇڏڻ تي مجبور ڪيو ڇاڪاڻ ته هن محسوس ڪيو ته مزدورن کي يونين ۽ ليڊرن وسيلي حق حاصل ٿيڻ ٿا پر هڪ ٻي وڏي ۽ گهڻي مخلوق، ڌرتي جي سڀ کان وڌيڪ مظلوم ۽ محنت ڪندڙ قوم هاري آهن، تنهنڪري هن وڏي مظلوم قوم جي ڪا به قيادت ڪونهي. ڪو به ليڊر اڳواڻ ۽ يونين ڪونهي پوءِ عبدالقادر هن مظلوم هاري طبقي سان نينهن لاتو، پيچ ٻاتو، ياري رکي ۽ پوري زندگي جي هر صبح شام انهن لاءِ وقف ڪئي، هو غريب بي وس هاري جو سچو عاشق هيو.

سال ۱۹۳۰ع ۾ سنڌ اندر جاگيردارن جي مضبوط ڳڙه ميرپور خاص ۾ جمشيد نسروانجي ۽ جيئل رام سان گڏجي عبدالقادر ڪوڪر صاحب پهرين ”سنڌ هاري ڪانفرنس“ منعقد ڪرڻ لاءِ ڀرپور ڪردار ادا ڪيو ۽ هن ڪانفرنس ۾ ئي ”سنڌ هاري ڪميٽي“ جو وجود عمل ۾ آيو، اهڙي طرح هاري تحريڪ جو بنياد وجهندڙ ٽن اڳواڻن ۾ عبدالقادر ڪوڪر صاحب جو شمار ٿيو. پوءِ سنڌ هاري ڪميٽي ۾ محترم جي ايم سيد ۽ شيخ عبدالمجيد سنڌي جهڙا نالي وارا اڳواڻ به شامل ٿيا.

سال ۱۹۳۰ع ۾ جڏهن سنڌ هاري ڪميٽي جو بنياد پيو ته هن جماعت جو ان وقت خاص مقصد سکر بئراج تي نئين آباد ٿيندڙ زمينن کي هارين لاءِ حاصل ڪرڻ هيو، جنهن لاءِ جدوجهد پڻ شروع ڪئي وئي پر سنڌ هاري ڪميٽي پاران سال ۱۹۳۶ع ۾ جيڪي گهرون يا پروگرام پيش ڪيو ويو تن ۾ سموري خالي زمين پوک لاءِ هارين کي ڏيڻ، حقابي ۽ محصولن ۾ اڌ ڪمي، هارين کي قرضن کان نجات ۽ وياج کان چوٽڪارو، هارين کي هارپ جو پڪو حق، بيگر، چيٽر، رسائي

۽ لاپي جي باقائدي، پيدائش جون قيمتون فصل وقت، جاگيرداري جو خاتمو، ڏاڍ جي قانون جو خاتمو ۽ هارين لاءِ مفت تعليم شامل هيا. هتي اهو ذڪر ڪرڻ ضروري آهي ته ڪامريڊ عبدالقادر ڪوڪر جهڙن ورڪرن جهالت ۽ گهٽ سياسي شعور واري سماج ۾ ان وقت مضبوط ترين جاگيردارن کان هارين لاءِ ايترا ته حق حاصل ڪيا جو اڄ جي هن وسيلن ۽ ميڊيا جي دنيا، سياسي شعور ۽ عقل واري جديد دور جا هاري اڳواڻ انهن ويجهو به وڃي نٿا سگهن. عبدالقادر ڪوڪر سنڌ جو اهو سياسي ۽ هاري اڳواڻ آهي جنهن هارين لاءِ جنگ بنگلن، اخبارن يا جذبات بدران عقل، هوش عمل، فهر ۽ هارين جي ڪلهي ساڻ ڪلهو ملائي وڙهي.

ڪامريڊ عبدالقادر ڪوڪر جي سڃاڻپ سنهڙو ڊگهو ننڍڙي ڏاڙهي هر وقت هٿ ۾ ڏنڊو، مٿي تي ٽوپي، ڪاڏيءَ جي سلوار ۽ قميص، گيترو رنگ جي سدري ۽ سندس سدري جي ڪيسن ۾ هارين مٿان جاگيردارن جي ڏاڍ خلاف درخواستون يا وري هارين جي پاران سندن مظلوميت جون اخبارن ۾ شايع ٿيل اپيلون پريل هونديون، هو ڪراچي جي مڙني دفترن ۾ سرڪار کان داد رسيءَ لاءِ چڪر ڪائيندو نظر ايندو هيو، عبدالقادر ڪوڪر قانون مطابق پهريان هارين مٿان جاگيردارن جي ڏاڍ خلاف لکت ۾ سرڪاري اهل ڪارن کي درخواستون ڏيندو هيو پوءِ هي مست ملنگ هارين ۾ حقن جي صدا ۽ پيغام سان بيٺو هوندو هيو.

ان وقت سنڌ ۾ وڏيون جاگيرون نورائي، ترائي، ڪاڪ وغيره ٽنڊو ڄام ضلعي حيدرآباد ۾ هيون، عبدالقادر ڪوڪر هارين جي مدد ۽ جدوجهد لاءِ ٽنڊو ڄام ۾ جاگيردارن جي وچ ۾ رهڻ لڳو. وڏا جاگيردار هارين سان ڏاڍا آزار ۽ ظلم ڪندا هيا، هارين جي پنهنجي ڪابه زندگي ڪونه هئي، هو خانگي جيلن ۾ رهندا هيا، هڪ طرف لڪا پتي جاگيردار، سنڌ جي سياست تي قابض وڏيرا، انگريز آفيسرن جا

حمائيتي هيا ته ٻئي طرف هي مسڪين ماڻهو، نه زر نه زمين، مالڪ تي هميشه توڪل، ڪڏهن ماني کائڻ لاءِ پئسو ڪو نه ڪڏهن ريل جو ڪرايو ڪو نه پر ان جي باوجود به هو پنهنجي مقصد ۾ ڪامياب ويو.

هن سال ۱۹۳۶ع ۾ سيد شاهنواز جوڻ واري ۽ پير ڀٽ شاھ نورائيءَ واري سان گڏجي تحريڪ هلائي سنڌ جي تاريخ ۾ عبدالقادر ڪوڪر جي قيادت ۾ حيدرآباد ۾ هاري مارچ هاري جدوجهد ۽ هاري شعور جو يادگار سياسي واقعو ڄاڻايو وڃي ٿو. حقن لاءِ هارين جي حيدرآباد ۾ عظيم جلوس حيدرآباد، تنڊو ڄام، ميرپور خاص ۽ لاڙڪاڻي جي جاگيردارن ۽ وڏيرن جون ٻنڊون حرام ڪري ڇڏيون. هن لانگ مارچ هارين ۾ سياسي شعور جو جذبو ته پيدا ڪيو پر ٻئي طرف سنڌ جا سڀ جاگيردار ۽ زميندار پهريون دفعو هارين جي هلايل جدوجهد خلاف پنهنجي بچاءَ لاءِ گڏ ٿيا. پهريان ته هنن عبدالقادر ڪوڪر کي هاري تحريڪ تان هٽ ڪڍڻ لاءِ چيو ۽ موت ۾ خوش حال آرام واري زندگي جي لالچ ڏني پر جڏهن دولتمند جاگيردارن جي دولت هن ڪامريڊ کي خريد ڪري نه سگهي ته پوءِ هنن عبدالقادر کي اڏيتون ڏيڻ ۽ بدنام ڪرڻ جا منصوبا ٺاهيا، ڇاڪاڻ ته دولت جي لالچ هن هاري دوست کي پنهنجي مقصد تان نه هٽائي سگهي ۽ نه وري سندس بلند حوصلن ۾ ڪا به لڇڪ پيدا ٿي سنڌ جي جاگيردارن هاري تحريڪ خلاف نفرت جو ماحول پيدا ڪيو. پنهنجي ذاتي مفادن خاطر سڀ کان اول هنن فتويٰ ڏياري ته شرعي لحاظ کان سندن جاگيرن تي حق جائز آهي ۽ عبدالقادر ڪوڪر ڪميونسٽ آهي، واضح هجي ته جاگيردارن پاران عبدالقادر کي بدنام ڪرڻ لاءِ پروپيگنڊه طور ”ڪامريڊ“ مشهور ڪيو ويو جيڪو پوءِ غريب هارين ۽ سنڌ جي سياسي ڪارڪنن پاران سندس نالي سان لازم ٿي ويو، جيئن جيئن عبدالقادر جاگيردارن پاران هارين خلاف ڪوڙن ڪيسن ۾ غريب

هارين جي مدد ڪندو هيو تيئن وري جاگيردار هن کي ڪوڙن ڪيسن ۾ قاسائيندا هيا. هو جدوجهد ۾ شامل هارين جي قانوني اخلاقي ۽ ميڊيا مدد ڪندو هيو ته ٻئي پاسي جاگيردار مٿس مختلف ڪوڙا ڪيس داخل ڪري ذهني طرح ڪيس پريشان ڪرڻ لاءِ ڪوششون ڪندا هيا.

سند ۾ سڀ کان وڏي جاگيردارن خاص طرح ٽنڊو ڄام جا جاگيردار هارين کي پنهنجي پالتو جانورن کان به گهٽ ۽ حقير سمجهندا هيا سو عبدالقادر اتي رهي محاذ سنڀاليو ويٺو هوندو هيو جنهن کي تڏهن جا وڏيرا سياستدان ”جهرڪي ۽ باز جي“ ويڙهه سڏيندا هيا، جاگيردارن هن هاري دوست کي پئسن جي لالچ ڏئي ٽنڊو ڄام اچڻ بند ڪرڻ لاءِ چيو، جڏهن ڪامريڊ جاگيرن ۾ اچڻ بند نه ڪيو ته پوءِ ڪيس جاگيردارن پنهنجي راڄ جي هارين کان ڪيترائي ڀيرا گهڻيون مارون ڏياريون ۽ گهڻا دفعا جيل جا ديدار ڪرايا پر جيل هجي يا مار هجي ڪامريڊ هر وقت هڪڙو ئي نعرو هڻندو هيو ته ”جاگيردار سند متان اجائي چٽي آهن.“

هتي عبدالقادر ڪوڪر جي مالي ۽ اقتصادي حالت تي نظر وجهڻ ضروري آهي، هاري تحريڪ کانپوءِ سندس نوڪري ختم ٿي وئي، ڪيس به گهر واريون هيون هڪ جا ٻار ٻچا لاڙڪاڻي ۾ ۽ ٻي وري ڪراچي ۾ رهندي هئي، نه ٻني نه ٻارو هيس، خرچ لاءِ پئسو ڪونه، ڪرائي لاءِ به پئسو ڪونه، سٺو کاڌو نصيب ڪونه، صحت مسلسل خراب ۽ ڪمزور، دم جهڙيون دائمي بيماريون ۽ علاج لاءِ ڏوڪڙ ڪونه، هٿين خالي لاچار ورڪر سڄو ڏينهن غريبن ۾ يا امير سياسي ورڪرن ليڊرن وچ ۾ گذارڻ واري هاري اڳواڻ ڪنهن به دولتمند اڳيان هٿ نه ٽنگيو، پنهنجي غربت جي لڄ کي عزت ۽ شان ڏنو، مقصد سان سڄو هر وقت توڪل ۽ همت وارو مجاهد، خاموشي سان جدوجهد جي رستي تي هلندو رهيو. جاگيردارن جي اشارن تي جاگيرن ۾

ڪمدارن جهڳڙا ڪري هارين کي ماري هيسائي زوري لڏائڻ شروع ڪيو پر تڙيل هارين لاءِ عبدالقادر هر قدم تي مدد لاءِ ايئن ساٿاري رهيو جيئن سيلاب جي مست ۽ بيلغام وهڪري اڳيان نه ٿٽڻ وارو فولادي بند هجي.

نيٺ عبدالقادر جي قرباني ۽ دوستن جي جدوجهد هئي هنڌ ڪيو ۽ مسڪين هاريءَ ۾ هن همت، حوصلو، جوش ۽ جذبو پيدا ڪيو، جرئت ۽ قرباني پيدا ڪئي، هن هارين جا ڪيس ڳايا ۽ سرڪار تائين سندن آواز پهچايو. سنڌ هاري ڪميٽي جو شروع کان ”آل انڊيا ڪسان سيا“ سان لاڳاپو هيو.

جڏهن سنڌ ۾ هاري تحريڪ زور ورتو ۽ هاري ورڪر پاڻ ۾ متحد ٿيا تڏهن هاري تحريڪ جا ضلعي سطح تي مختلف گروپ قائم ٿيا جن ۾ ڪامريڊ عبدالقادر ڪوڪر ٽنڊو ڄام جي جاگيردارن سان مهاذو اٽڪايو جڏهن ته ميرپور خاص ۾ ڪامريڊ جان محمد پلي، نواب شاهه ۾ مولانا حڪيم محمد معاذ، لاڙڪاڻو ۽ دادو مولوي نذير حسين جتوئي آفيسون قائم ڪري قيادت سنڀالي ان کان علاوه محمد امين کوسو، قادر بخش نظاماڻي، ارباب نور محمد پليجو به سرگرم اڳواڻ هيا. آخر سڀني گروپن هاري اڳواڻ ڪامريڊ عبدالقادر ڪوڪر جي قيادت ۾ ۱۹۲۷ع ۾ هڪ ئي هاري ڪميٽي ۾ شموليت اختيار ڪئي.

سنڌ هاري ڪميٽي پاران جدوجهد کي منظم طريقي سان هلائڻ جي منصوبا بندي ڪئي وئي ۽ تاريخ ۲۰ مئي ۱۹۴۰ع تي ”پٿورو“ ٿرپارڪر ۾ سنڌ هاري ڪانفرنس منعقد ٿي جنهن ۾ ڪامريڊ عبدالقادر ڪوڪر کي صدر ۽ ڪامريڊ جمال الدين بخاري کي سيڪريٽري جنرل چونڊيو ويو.

سال ۱۹۴۵ع ۾ ڪامريڊ حيدر بخش جتوئي سرڪاري آفيسري تان استعيفا ڏئي سنڌ هاري ڪميٽي ۾ شموليت حاصل ڪئي، پوءِ ڪامريڊ جتوئي ۽ ڪامريڊ ڪوڪر گڏجي سنڌ ۾ هاري جدوجهد کي

مقبول ڪيو، ٻنهي جي گڏجڻ سان هاري ڪميٽي هڪ طاقت ٿي اڀري. سنڌ جي هاري ورڪرن ۾ ڪامريڊ غلام محمد لغاري، مير محمد ٽالپر، ڊاڪٽر ها سارام، رئيس بروهي، قاضي فيض محمد، شاه محمد دراني، ڊاڪٽر بنارام، سيد شمس الدين شاه، مولوي عزيزالله جروار، مولوي الاهي بخش قريشي، برڪت علي آزاد، تاج محمد ابڙو جهڙا جوشيلا جوان پيدا ٿيا.

هي ڳالهه پڻ اهم آهي ته ڪامريڊ ڪوڪر پنهنجي وقت جي ساٿين ۽ اڄوڪي سنڌ جي بي عمل هاري ليڊرن يا سياستدانن وانگر پاڻ کي زندهه رکڻ لاءِ اخبارن ۾ بيان ڏئي پنهنجي سياسي دوڪان ۽ پاڻ کي ڪونه ڇڪايو پر سندس سياست هارين سان ڏک سک ۾ رهڻ واري هوندي هئي، اهڙي سبب هيو جو هن پنهنجي خوبصورت زندگيءَ جي هر سٺي صبح يا ڏکي شام هارين جي جهوپڙين ۾ گذاري، ايسيتائين جو هاريءَ جي ٻار جي آزاد ۽ سٺي مستقبل جي خواب جي اوسيئڙي ۾ هن پنهنجا ٻار ٻچا پڻ وساري ڇڏيا، ڪامريڊ ڪوڪر جو قول هيو ته جيسيتائين سنڌ جي ڇاتيءَ مٿان وڏيرن، پيرن ۽ ملن جون ڇڻون آهن، تيسين سنڌ ان ٻار هيٺان ڏهي رهندي، نه چيلهه کڻي سگهندي ۽ نه پنهنجن پيرن تي بيهي سگهندي.“

مطلب ته ڪامريڊ جي ميدان ۾ اچڻ بعد اڪثر جاگيرن ۾ ڪمدار ۽ هارين وچ ۾ جهڳڙا ٿيندا هيا، پوليس ۽ ڪامورو جاگيردارن جو طرفدار ۽ ڪامريڊ هارين جو وڪيل. هن هارين ۾ مقابلي جي همت ۽ جرئت پيدا ڪئي نتيجي ۾ هر هنڌ لٽ لٽان مار موچڙو ڇوڻڊا پٽ ٿيندي هئي، هارين خلاف ڪوڙا ڪيس ٺهندا هيا. هر هڪ ڪيس ۾ ڪامريڊ ڪوڪر جو نالو هوندو پوءِ موقعي واردات تي موجود هجي نه هجي، هر ڪيس ۾ ڪامريڊ جيل ۾ ويندو ۽ هر دفعي آزاد ٿي موٽندو ڇاڪاڻ ته انگريزي عدالت جو آفيسر انصاف ڪندو هيو. ڪيس ٺاهڻ آسان پر ثابت ڪرڻ مشڪل هوندو هيو.

جيئن ته هارين ۽ جاگيردارن جي ويڙهه کي پير علي محمد راشدي جهرڪي ۽ باز جي ويڙهه سڏيندو هيو پر هڪڙو وقت اهڙو به آيو جو مرحوم راشديءَ ڪامريڊ ڪوڪر جي جدوجهد کي سلام ڪندي چيو ته ”مان سنڌ حڪومت جي روينيو وزير جي عهدي تي هارين لاءِ جيڪي ڪجهه ڪيو سو سڀ هن عظيم هاري مجاهد جي رهبري ۾ ڪيو.“ هي واقعو به ٻڌائڻ ضروري آهي ته جڏهن ۱۹۵۳ع ۾ پير علي محمد راشدي صاحب روينيو وزير ٿيو ته ڪامريڊ ڪوڪر وٽس هارين مٿان ٿيندڙ ظلمن خلاف ڪجهه مطالبن سميت دانهن کڻي پهتو. ڪامريڊ راشدي صاحب کي چيو ته ”راشدي هاڻي توتي خدا ۽ بدن پاران جوابداري آهي، دفتر ۾ رڳو قرآن جون آيتون ۽ ڪتبا لڳايو ويٺو آهين، تنهنجي دوستن وٽ جاگيرون آهن پر اهي سڀ تنهنجي قبر ۾ نه ويندا، مان انصاف لاءِ آيو آهيان، هڪ دفعو وڃي مٿي جاگيردارن پاران سندن جاگيرن ۾ غريب مڪسين هارين مٿان ٿيندڙ ظلم ته ڏس“ راشدي صاحب غصي ۾ اچي چيس ته بڪواس ڇڏ، درخواستون ڏي، انصاف ٿيندو، پر ڪامريڊ ايئن نه ڪندي چيو ”مان پنهنجو فرض پورو ڪيو، هاڻي تون ڄاڻ ۽ تنهنجو خدا ڄاڻي“ اهو چئي هليو ويو پر راشدي صاحب کي رات جو نند نه آئي ۽ ٻي رات اوچتو هن ڪامريڊ کي گهران جاڳائي هڪ جاگير تي ساڻ وٺي ويو. جتي بڪ، غربت، ڏک ۽ بيماري جو دل چرڪائيندڙ نظارو اکين سان ڏٺائين، ڪڪن جي گهر ۾ قاتل رلهيون، ٺڪر جا پراڻا دلا، ٺٽل منجيون، پاتي مليريا جا ماريل، پاسيريون نڪتل چنگهون ۽ ٻانهون خشڪ، جڏهن ته جهوپڙين جي چوڌاري پيريل فصل جهڙوڪ ڪڻڪ، ڪمند، انبن جا باغ ۽ پاڇين جون واڙيون هيون، جڏهن ڪمندار پنهنجي مرضي مطابق هارين کي مزدوري ڏئي يا وري جڏهن وڻيس تڏهن ڏيندو جي نه ته هاري جهوپڙيءَ ۾ ڪمندار جي ٻي حڪم لاءِ ٻچڙن ساڻ ويٺو هوندو هيو. ڪامريڊ ڪوڪر جي معصوم جذبي ۽ هارين جي مهڙي حالت کان راشدي صاحب ايترو ته متاثر ٿيو

جو هن بحیثیت وزیر روینیو سنڌ حڪومت ویس مٿائی پورا ٻہ مهینا جاگیرن جو تفصیلی دورو ڪري معائنو ڪیو ۽ هر هنڌ هارین جي اها حالت ڏٺي جيڪا ڪامریڊ ڪوڪر کیس ٻڌائی، آخر سنڌ جي تاریخ ۾ پهريون دفعو جاگیردارن مٿان ڪجهه هارین لاءِ بنیادي حقن جو اعلان ۽ زرعي اصلاحات نافذ ٿیا ۽ ڪامریڊ ڪوڪر جي پروگرام مطابق سنڌ سرڪار وفاقي سرڪار کي سنڌ ۾ جاگیرداري نظام ختم ڪرڻ جي سفارش ڪئي، زرعي اصلاحات بابت حڪومت جي اعلان خلاف جاگیردارن ڪورٽن مان اسٽي آرڊر پڻ ورتا پر سال ۱۹۵۸ع ۾ مارشل لا نافذ ٿي، جڏهن ان وقت جي صدر فیلب مارشل ایوب خان اها رپورٽ پڙهي ۽ نوٽ ڏنو ته هن هڪدم زرعي اصلاحات نافذ ڪري سنڌ مان جاگیرداري نظام ختم ڪرڻ جو اعلان ڪیو ۽ جاگیردارن جا اسٽي آرڊر ختم ٿي ویا.

هتي هي ثابت ٿئي ٿو ته سنڌ ۾ هارین کي گڏ ڪرڻ، جاگیردارن کي للڪارڻ، هارین جا کیس ڳاڻڻ، هارین لاءِ قربانیون ڏيڻ، هارین کي مزدوري کان نجات ڏياري مستقل هارپي جو حق ڏيارڻ، راشدي صاحب جهڙي شاطر پیر وڏيري سیاستدان کي هارین لاءِ ڪجهه ڪرڻ، جاگیردارن مٿان سرڪاري طور هارین جا حق میڃڻ، زمینون هارین کي ڏيارڻ ۽ سنڌ مان جاگیرداري نظام ختم ڪرائڻ جو ڪریڊت سڌو سنئون ڪامریڊ عبدالقادر ڪوڪر جي قیادت کي ئي سونهي ٿو، هو سنڌ ۾ هاري ڪميٽيءَ جي باني ۽ سرواڻ جي حیثیت ۾ نروار نظر اچي ٿو. پر سنڌ جي سیاسی تاریخ جي ستم ظریفی جو هیڏیون ساریون جبل جیڏیون قربانیون ڏیندڙ ۽ کامیابیون ماڻیندڙ مڙس متاری کي ايترو جلد وساریو ویو آهي جو هو صرف اخبارن یا مضمونن جي حوالي تائین ٻہ نہ رهيو آهي، جڏهن ته اگر ٻئي ملڪ یا صوبي جو هجي ها ته هر ٻولي ۾ سندس ڪارناما ۽ ڪتاب لکيا وڃن ها.

هڪ ٻا اصول ۽ سچو ڪارڪن سؤ سال جي تاریخ کي بدلائي نئين

رخ وٺائڻ لاءِ ڪافي ٿي سگهي ٿو ۽ ڪامريڊ عبدالقادر جي روپ ۾ اهڙا ڪارڪن سنڌ ڌرتيءَ پيدا ڪيا آهن، پير علي محمد راشدي ڪامريڊ ڪوکر جو وڏو مداح هيو ۽ کيس چوندو هيو ته ”ڪامريڊ ڪوکر ڪو دور اهڙو به ايندو جو سنڌ اندر سرڪاري دفترن ۾ تنهنجي تصوير لڳندي“ جواب ۾ ڪامريڊ مُرڪي چوندو هيو ته ”سنڌ ۾ اهڙو غريب نواز ۽ مردم شناس دور ايندو ئي ڪونه“ پير علي محمد راشدي جهڙو ڏاهو، ذهين مؤرخ ۽ شاطر سياستدان جنهن ڪيترن ئي تاريخن ۽ رهبرن جون سوچون ۽ رُخ موڙيا سو پڻ هن غريب ڪارڪن جي پختي حوصلي ۽ سچائيءَ اڳيان سلامي ٿيو. هونئن ته ڪامريڊ عبدالقادر ڪوکر تنظيمي لحاظ کان مرڻ گهڙيءَ تائين سنڌ هاري ڪميٽيءَ جو جنرل سيڪريٽري يا صدر رهيو پر اڄ به مشهور پراڻو هاري ورڪر آهي ڇاڪاڻ ته هو تنظيم ۾ نمائشي اڳواڻي بدران ورڪر ۽ هاري جي هٿ ۾ هٿ ملائي هليو ۽ ڪڏهن به محسوس ڪونه ٿيو ته هو هاري ورڪر آهي يا هاري اڳواڻ آهي.

محترم سائين جي ايم سيد جو چوڻ آهي ته ”ڪامريڊ عبدالقادر ڪوکر جي مجلس ۽ ملاقات مان هميشه روح کي راحت ملندي هيم ۽ ڄاڻ ۾ اضافو ٿيندو هو، ڪراچي ۾ رهڻ دوران جنهن ڏينهن هي منهن نه ڏيکاريندو هو ته مان پاڻ کي اڻاڻڪو محسوس ڪندو هيس. وطن جي خدمتگاري ۽ خدمت خلق جي جهاد ۾ جيڪو به سک ۽ سر جو سانگو لاهي ٻاهر نڪرندو، تنهن لاءِ عبدالقادر مرحوم جي خاموش، بي غرض ۽ اعليٰ مقصد لاءِ وقف ڪيل زندگي سدائين روشن مشعل جو ڪمر ڏيندي رهندي.“

مرحوم پير علي محمد راشدي جو چوڻ آهي ته ”ڏاڻا ۾ لاڙڪاڻي جو ڄاول غريب عظيم شخص عبدالقادر ڪوکر ڪراچي جي ڪنهن قبرستان جي ڪنڊ ۾ هزارين مڻ مٽيءَ منجهه پوريل ان ڳالهه کان بنياد آهي ته اڄ سنڌ کيس ياد ڪري ٿي يا نه، پنهنجي سر جيڪو

ڪري سگهيو ٿي ڪري ويو، آءُ ساڻس جهڳڙا ڪندو هيس ته ڪجهه نرم رويو اختيار ڪر، ڇاڪاڻ ته مان پڻ پير ۽ ڌنڌو وڌيڪو ۽ پڙهائيل وري ملڻ جو هيس پر ڪامريڊ پنهنجي عقيدتي جو پختو هيو، آءُ هن انسان کي موڙي معتدل نه ڪري سگهيم،”

ڪامريڊ سوڀو گيانچنداڻي جو چوڻ آهي ته ”جڏهن مان ۱۹۴۱ع ۾ شائتي نيڪتڻ مان ڪراچي موٽي آيس ته منهنجو واسطو سنڌ جي ڪامريڊن سان پيو. ڪراچي جي سنڌ زميندار هٽل ۾ ڪامريڊ ڪوڪر سان منهنجون ملاقاتيون ٿينديون هيون هو هاري ڪانفرنس جو اصلي اڳواڻ هيو، هاري جدوجهد جو سنڌ ۾ قائد هيو، مرڻ گهڙيءَ تائين بيماري مفلسي جي مصيبتن ۾ مبتلا رهڻ جي باوجود اصولن تي سودي بازي نه ڪئي، هن تحريڪون هلايون ۽ ڪاميابيون ماڻيون پر خاموشي ۾ رهيو، پبلستي يا معاوضو نه طلب ڪيو، هن جي عمل ٿي سنڌ ۾ هاري ورڪرن جي نئين ڪيپ پيدا ڪئي، هن سنڌ ۾ خاموش هاري انقلاب جو بنياد وڌو.“

سنڌ جي تاريخ ۾ هاري تحريڪ جو هي گمنام مجاهد جنهن پنهنجي وت، وس ۽ سوچن جي آڌار تي گهڻا عظيم ڪارناما سرانجام ڏنا آهن پر اسانجي ستم ظريفي جو هي سنڌ جي هاري تحريڪ جو باب تاريخ جو وڃايل ورڪ ٿي ڪري ڪجهه مهربان شخصيتن جي حوالي سان ڪتابن جي چند صفحن ۾ ڊڄي ويو آهي، ڪاش اڄ جا ڪامريڊ ۽ هاري تنظيمن هن هاري انقلاب جي سرواڻ جي ٻڌايل پيغام کي سچائي سان پنهنجي هٿن سان هنڊائن، سندس ڊڪايل دونهن کي اميد جي هوائن سان وڌائن، سندس ٻاريل شعور جي شمع کي وسامن نه ڏين، مشعل کي مٿاهون ڪرڻ لاءِ پنهنجا ويڇا وساري مضبوط هٿن جو ساٿ جوڙن جيئن ڪامريڊ ڪوڪر ۽ ٻين هاري گروپ ليڊرن اتحاد جوڙيو. هو هڪ معتدل مزاج، دور انديش ۽ مخلص قومي ڪارڪن هيو. هي جوش کان وڌيڪ هوش کان ڪم وٺندڙ اڳواڻ هيو، هو سدائين زبان ۽ طبيعت

کي پنهنجي وس ۾ رکندو هيو. ايتري تائين جو هن ڪڏهن زبان سان پنهنجي مخالفن کي به نه ڏکايو، هو ڪراچي جي سول اسپتال جي پويان مسواڙ واري جڳهه ۾ رهندو هيو جتي آخري ڏينهن ۾ تمام گهڻو ڪمزور ۽ لڳاتار بيماري ۾ گذاريائين. کيس پهرين زال مان هڪ پٽ منظور علي کوکر آهي جيڪو هاڻ وڪالت ڪندو آهي، هي پنهنجي دور جو هيو ۶۷ سالن جي ڄمار ۾ ڇنڇر ڏينهن ۲۱ جنوري ۱۹۶۵ع تي انتقال ڪري ويو، چون ٿا ته سندس جنازي ڪڻ وقت چار ماڻهو به ڪو نه هيا ڇاڪاڻ ته هن اهڙي ڪسمپرسِي واري حالت ۾ گذاريو ڪامريڊ کوکر جي گهر وارن کي ڪفن ۽ دفن ڪرڻ جا پئسا به ڪو نه هيا. سندس وفات تي متاثر ٿي سنڌ جي عظيم محقق پير حسام الدين راشدي شعر لکيو هيو، ڇاڪاڻ ته هن جي سچائي، جدوجهد ۽ عظمت ايتري عظيم هئي جو هو ڀرپور خراج تحسین لھڻي، ايشيا جي عظيم هاري تحريڪن جي قائد ڪامريڊ عبدالقادر ميو خان کوکر اڄ ڪراچي ميو شاهه قبرستان جي ڪنهن ڪنڊ ۾ ڪهڙي مٽيءَ جي ڏير ۾ دفن آهي اها خبر سندس اولاد، دوستن يا هاري ڪميٽي جي ليڊرن کي به نه آهي، شايد ٽيهن سالن گذرڻ ڪري سندس قبر به مٽي جو ڏير بڻجي وئي ۽ ان مٿان ڪنهن ٻئي کي دفن ڪري تختي لڳائي وئي هوندي.

ڪاش هاري تنظيمون هر سال هن هاري تحريڪ جي باني اڳواڻ جي مزار تي گلن جي چادر وجهي پنهنجي تصوير ڪڍائي اخبارن ۾ ڏين ها ته اڄ سندس قبر جو وجود قائم هجي ها، ڪامريڊ عبدالقادر ميو خان کوکر جي زمين تي قبر مٿان ڀلي تختي لڳل نه هجي پر تاريخ کيس هميشه سجاڳ، سچي، دلير، مخلص انقلابي، اڳواڻ جي حيثيت ۾ سنڌ جو ماڻوڙي تنگ يا سنڌ جو هوڇي منہ سڏيندي پنهنجي ورقن ۾ ياد رکندي.

مذددي ڪتاب: اهي ڏينهن اهي شينهن، جنب گذاريم جن سين، ڪامريڊ سويي جو مضمون، ڪامريڊ کوکر جي ڌيءَ کان معلومات.



پیر حسام الدین راشدی

پير حسام الدين راشدي

پير حسام الدين راشدي جو شمار تاريخ، تحقيق، علم ۽ ادب جي دنيا جي اهڙن هستين ۾ ٿئي ٿو جن دنيا جي تمام مشڪل موضوع يعني قديم تاريخ جون الجھيل ۽ ڪنڊيون سلجھائڻون تحقيق وسيلي سنڌ جي قديم تاريخ ۾ اهڙن ڪيترن ئي ناياب ورقن جو واڌارو ڪيو جيڪي گمنامي جي پردي ۾ ڍڪجي يا حادثن جو شڪار بڻجي قومن جي تاريخ مان وسارجي ويا هئا. سندس خدمت جو دائرو ۽ شهرت ايران، افغانستان، عربستان ۽ روس تائين وسيع هيو ۽ سندس ڄاڻ جي ڪاڻ مان پوري دنيا جا اديب عالم اسڪالر تحقيق جو فيض حاصل ڪرڻ لاءِ وٽس ايندا رهندا هيا. ڇاڪاڻ ته وٽس لئبرري ۾ دنيا جا هزارين ناياب ڪتاب موجود هوندا هئا. سندس ذاتي ڪتب خانو رهبري لاءِ پوري دنيا ۾ مشهور هيو. جيڪي سندس وصيت مطابق سنڌالاجي کي ڏنا ويا ۽ اڄ پڻ سنڌالاجي ۾ پير حسام الدين راشدي لئبرري ڪارنر موجود آهي سنڌي ٻولي جو تاريخدان، دانشور ۽ اديب ۲۰ سيپٽمبر ۱۹۱۱ع تي سنڌوندي جي ساڄي ڪناري قديم ڳوٺ ”بهمڻ“ ۾ سيد حامد علي راشدي جي گهر پيدا ٿيو. پاڻ پنهنجي ڏاڏي سيد پير شاه راشدي جي سرپرستي ۾ پليو. پير حسام الدين راشدي جو ڏاڏو سيد پير شاه راشدي سنڌ جي مثالي بزرگن مان هيو. هو وڏي ڏيا وارو مڙس هيو. تر ۾ سندس شخصيت وڏي ڌاڪ ۽ هشت واري هئي ڇاڪاڻ ته سيد پير شاه راشدي سنڌ جي برگزيده شخصيت پير محمد راشد روضي ڌڻي جو اولاد هيو جنهن جي پٺيان سڄو ”راشدي“ خاندان سڏجي ٿو. پير حسام الدين صاحب لاءِ مشهور آهي ته سندس پيدائش لڳاتار ٽن

ڏينهن تائين والده ماجده کي تڪليف بعد ٿي. ڄمڻ بعد سندس اکين ۾ پونءِ پيريل هئي ۽ اکيون به بند هيون. سندس ڏاڏي پنهنجي حڪمت وسيلي اکين جو علاج ڪيس ۽ ڏاڏي پنهنجي وڏي ڀاءُ جو نالو پير حسام الدين پنهنجي پوٽي تي رکيو. پيار جو نالو ”ڏنل شاهه“ به هيس.

پير صاحب پنهنجي ڏاڏي جي سرپرستي ۾ ڳوٺ اندر قائم مدرسي ۾ فارسي ۽ عربي جي تعليم حاصل ڪئي ڇاڪاڻ ته ان وقت تعليم جون سهولتون ڪونه هيون. مدرسي ۾ مولوي محمد سومار سخت استاد هيو جنهن ڪنهن ڳالهه تي ڪاوڙجي ننڍڙي راشدي کي چپاٽ هنئي ۽ ننڍڙي حسام به ڪاوڙ ۾ مولوي صاحب جي ڏاڙهي ۾ هٿ وڌو. ڳالهه گهڻي وڏي وئي پر پير صاحب پنهنجي ڏاڏي سائين جو دادلو هيو جنهن مولوي صاحب کي وڌيڪ پڙهائڻ کان منع ڪري ڇڏيو. ڪجهه انگريزي تعليم غير سرڪاري نموني نصرت ريلوي اسٽيشن ماسٽر کان حاصل ڪيائون پوءِ وري اها به ريلوي ماسٽر جي ڄاڻ ختم ٿيڻ تي ختم ٿي وئي. اهو ٻڌائڻ ضروري آهي ته دنيا جي قديم تاريخ جو هي عظيم محقق ڪنهن به پرائمري، سيڪنڊري اسڪول يا ڪاليج مان امتحان پاس ڪري ڊگريون حاصل نه ڪيون پر هو علم جي حوالي سان ڄمندي ڄام هيو. هن پنهنجي محنت سان سنڌي، اردو، انگريزي، فارسي ۽ عربي ٻولين تي مهارت حاصل ڪئي ۽ هو انهن ٻولين جو عالم سڏيو ويندو هيو.

پير حسام الدين صاحب پندرهن ورهين جي ڄمار ۾ لکڻ شروع ڪيو. سڀ کان اول صحافت ۾ قدم رکندي سال ۱۹۲۴ع ۾ شڪارپور مان نڪرندڙ اخبار ”جاڳڻ“ جا ضلعي نمائنده مقرر ٿيا. هن اخبار جو مالڪ ميان خالقداد پيو صاحب هيو. لاڙڪاڻي مان نڪرندڙ اخبار ”الحقيقت“ ۾ باقائدگي سان مضمون لکندا هيا. پاڻ ارڙهن ورهين جي ڄمار ۾ پنهنجي وڏي ڀاءُ پير علي محمد راشدي سان صحافت جي

حوالي سان سکر رهڻ لڳو. ڇاڪاڻ ته هو محنت ڪندڙ، توکلي ۽ جاکوڙي جوان هيو. سکر ميونسپل لئبرري مان ناياب ڪتاب حاصل ڪري پڙهندو رهندو هيو. ڪتاب پڙهڻ ئي سندس مشغلو هيو. پاڻ هڪ دوڪان ڀرينججي پاءُ سان هيٺ فرش تي سمهندو هيو.

سال ۱۹۲۹ع ۾ سکر جي اخبار ”المنار“ جا ڪجهه وقت ايڊيٽر رهيا. ماهوار اخبار پيغام ۾ به ڪم ڪيائون، خانبهادر محمد ايوب کهڙي جي سکر مان نڪرندڙ هفتيوار اخبار ”سند زميندار“ جا پاڻ ۱۹۳۰ع کان ۱۹۳۴ع تائين ايڊيٽر به رهيا. هن اخبار پير صاحب جي قابليت ۽ صلاحيتن کي سنڌ ۾ مشهور ڪيو. هي اخبار سنڌ جي مسلمانن جي سياسي حقن کان علاوه ادبي ۽ علمي معيار ۾ به اعليٰ رهندي آئي، هن اخبار انگريز راج خلاف سنڌي مسلمانن ۾ وڏو شعور پيدا ڪيو. اخبار جي ايڊيٽري سنڀالڻ وقت پير صاحب جي عمر اٽڪل ۲۰ ورهيه ۽ پگهار ۳۰ روپيا هئي. جڏهن پير علي محمد راشدي جا خانبهادر کهڙي سان اختلاف ٿيا تڏهن ٻنهي پائرن اخبار کي ڇڏيو. هي اهو زمانو هيو جڏهن نواب ظفر علي خان، مولانا حسرت موهاني، مولانا ابوالڪلام آزاد، هارنيمن، مولانا محمد علي جوهر، شيخ عبدالحميد سنڌي ۽ رامانند چٽرجي جهڙا اڳواڻ اخبار نويس طور ڪم ڪندا هيا. سنڌ ۾ هندو مسلم فساد جو مرڪز سکر هيو ۽ سنڌ جي بمبئي کان عليحدگي تحريڪ عروج تي هئي.

پير حسام الدين وري پنهنجي وڏي پاءُ سان سکر منتقل ٿيو ۽ هفتيوار اخبار ”ستاره سنڌ“ ڪڍڻ شروع ڪيائون. پاڻ هن اخبار جو ۱۹۳۴ع کان ۱۹۳۷ع تائين ايڊيٽر رهيو. هن اخبار هندن جي ظلم، ڪاموري جي ڏاڍ، وڏيري جي جبر ۽ پير ملان جي فريب خلاف جهاد ڪيو. تيز ۽ تکن مضمونن ڪري اخبار مٿان لڳاتار ٽي سال ڪيس هليو.

سال ۱۹۴۱ع ۾ اخبار ”الوحيد“ ذريعي راشدي صاحب باقائدي

سنڌ جي مسلمانن جو ڪيس وڙهيو. سال ۱۹۴۵ع ۾ سائين جي ايم سيد جي سهڪار سان ”قرباني“ اخبار ذريعي سياسي تاريخي، مضمون لکيا جنهن ۾ سنڌ جي مسلمانن جي رهنمائي هوندي هئي. سنڌ ۾ پهريون دفعو سنڌي ادب جي فروغ ۽ تحقيق لاءِ خان بهادر محمد صديق ميمڻ، عثمان علي انصاري، مولانا دين محمد وفائي، حڪيم فتح محمد سيوهاڻي، علامه محمد عمر دائود پوٽو ۽ سيد ميران محمد شاه هڪ حلقو ٺاهيو. هنن نوجوانن تاريخ تي تحقيق شروع ڪئي. پراڻا قلمي نسخا هٿ ڪيا، پراڻن علمي ذخيرن کي ڳولهي هٿ ڪيو. هنن ”سنڌ هسٽاريڪل سوسائٽي“ ۽ ”سنڌ نيچرل هسٽري سوسائٽي“ پوءِ ”سنڌي ادبي سوسائٽي“ به قائم ڪئي پر فعال ٿي نه سگهي. سال ۱۹۵۰ع ۾ ”مرڪزي صلاحڪار بورڊ“ ۽ پوءِ ”سنڌي ادبي بورڊ“ قائم ٿيو.

جڏهن آغا غلام نبي پٺاڻ وزير تعليم ٿيو تڏهن هن صاحب هن اداري کي سرڪاري ادارو بڻائي مٿين ادب دوستن کي ان ۾ شامل ڪيو. شروع ۾ پير حسام الدين انهن دوستن جو هڪ ميمبر هيو پر پوءِ اهڙو وقت به آيو جو تاريخ جي حوالي سان انهن کي پوئتي ڇڏي ويو. اهو ٻڌائڻ ضروري آهي ته ٻئي پائر هميشه گڏ رهيا پر ٻنهي جو عمل مختلف هيو. پير علي محمد صاحب سياست جو ته پير حسام الدين ادب جو شوقين هيو. دنيا ۾ اڳر ڪٿي به گڏ ويندا هيا ته وڏو ڀاءُ جهنگ ۾ شڪار ۾ مصروف ته ننڍو ڀاءُ ڪتابن جون ٻوريون پڙهڻ ۾ مشغول. وڏو ڀاءُ بمبئي، ڪلڪتي، دهلي ۽ لکنوجي سياست ۾ ته ننڍو ڀاءُ اتان جي لئبررين ۾ مصروف هوندو هيو.

راشدي صاحب کي ۱۹۵۳ع ۾ سنڌي ادبي بورڊ جو ميمبر ڪيو ويو. راشدي صاحب ۱۹۵۴ع پوءِ مارچ ۱۹۵۵ع وري سيپٽمبر ۱۹۶۱ع ۾ ۽ آخري سال ۱۹۷۴ع ۾ سنڌي ادبي بورڊ جو ميمبر رهيو. راشدي صاحب هونئن ته ڪيترن ئي ادارن جو باني هيو سندس ادارا ساز

شخصيت سنڌ ۾ ٻن وڏن ادارن سنڌي ادبي بورڊ ۽ انسٽيٽيوٽ آف سنڌ
الاجي جي صحي معنيٰ ۾ ٻائي آهي. سنڌالاجي جي بنياد کان وٺي نالي
تجويز ڪرڻ تائين سندس ذهن استعمال ٿيل آهي. سنڌي ادبي بورڊ کي
دنيا جي علم دوست عالمن ۽ ملڪن تائين پهچائڻ ۾ سندس ڪردار
قائدانه رهيو. محمد ابراهيم جويو، ڊاڪٽر نبي بخش بلوچ ۽ حسام
الدين راشدي اگر سنڌي ادبي بورڊ سان لاڳاپيل نه هجن ها ته هوند اڄ
سنڌي ادبي بورڊ نه هجي ها. سندن بورڊ لاءِ ڪيل خدمتن بابت هڪ
ڪتاب لکي سگهجي ٿو. پاڻ علامه دائود پوٽو سان ۱۹۵۷ع ۾
”مهراڻ“ جي ادارتي بورڊ ۾ به شامل هيا، بورڊ جي ڪتابن لاءِ ۽ خاص
طرح سنڌ جي تاريخ لاءِ سندس راءِ آخري سند هوندي هئي، پيرومل
جي ”قديم سنڌ“ سندس سفارش ذريعي ڇاپي وئي، فارسي ڪتابن جي
بورڊ ۾ ايڊيٽنگ يا ڇپائي ۾ سندس ئي هٿ آهي. حڪومت کان بورڊ
کي فنڊ ڏيارڻ ۾ سندس شخصيت ئي نظر اچي ٿي. فارسي ٻولي سان
محبت سندس ذات جو حصو هئي. جيئن ته سنڌ ۾ ٻه سئو سال فارسي
زبان رائج رهي ۽ ايران سان سنڌ جو اسلام کان اڳ تهذيبي ۽ اقتصادي
ناتو هيو. ايتري تائين جو سنڌ جي سياست ۽ تاريخ جا اهم واقعا يا
حادثا ايران کان ايندڙن وسيلي ظاهر ٿيا. سنڌ جي اڪثر تاريخ فارسي
۾ لکي وئي. جڏهن راشدي صاحب تاريخ جي محقق جي حيثيت ۾
ايڏانهن وڌيو ته کيس ڪيترن جڳهن تي تاريخ جو لاڳاپو ٿل نظر آيو.
خاص طرح هن محسوس ڪيو ته سنڌ جي سياسي ۽ تهذيبي زندگيءَ
جا واقعا ۽ حقيقتون يا ته موجود ئي ڪو نه آهن يا وري انهن لاءِ لکڻ
مهل حقيقت پسندي کي وساريو ويو آهي. پاڻ انهن جدا جدا زنجير
جي ڪڙين کي جوڙڻ لاءِ سنڌ ايران ۽ دنيا جا گهڻا ڪتب خانا ڏٺا.
برطانيه، فرانس، مصر، عراق، شام ۽ هندستان به ويا، سوين هزارين
ڪتابن کي پڙهيو ۽ سنڌ بابت تاريخ جا وڃايل يا لڪايل ورق وري
حاصل ڪري، ڇنڊ ڇاڻ ڪري، ترتيب ڏئي حوالن ۽ دليلن سان سنڌي

قوم کي هڪ سدا بهار سوکڙي ڏئي ويو. پير صاحب کي علم جي عشق جي جهڙپ لڳي ۽ تاريخ لکندي پاڻ تاريخ بڻجي ويو. هن پورهيو ڪري پاڻ کي قلم جو مزدور بنائي تاريخ کي اونداهه مان ڪڍي ڪتابن ۾ کڻي آيو. سندس ڪتاب لکڻ وقت تحقيق ۽ محنت هن واقعي مان ظاهر ٿئي ٿي. ڪتاب ”مير معصوم بکري“ لکڻ وقت هو ايران انهن رستن يا قدمن سان ويو جنهن قدمن سان مير معصوم شاهه ايران کان بکر آيو هيو. پير صاحب رستن ۾، جهنگلن ۽ ويرانن ۾ مهينا سفر ڪيو ۽ اتي ترسيو جتي معصوم شاهه ڪتاب لڳائي نشان ڪيا هئا. شهنشاهه اڪبر جي سفير معصوم شاهه جي لڳايل ڪتابن جون تصويرون ڪڍيون ۽ فارسي ڪتاب پروڙيا. ٻيو تحقيق جو مثال سندس ڪتاب ”مڪلي نامو“ آهي. مير علي شير قانع جو مڪلي نامو جهانوي صفحن تي لکيل هيو پر راشدي صاحب مڪلي ۽ مڪلي جا آثار، حاڪم ۽ تاريخ تي هن ڪتاب ۾ ست سئو بيانوي صفحا وڌيڪ لکي تاريخ جي تحقيق جو حق ادا ڪيو. دنيا ۾ پير صاحب جي شهرت اسان سنڌين جي سڃاڻپ هئي. پير صاحب ثابت ڪيو آهي ته ادارا ماڻهو نه بلڪه ماڻهو ادارا پيدا ڪندا آهن. هن جي گهڻو وصفي شخصيت ڪيترن ئي ادارن جي بنياد جو ڪارڻ هئي. پاڻ ستنهي ادارن جا مختلف حيثيت ۾ روح روان هيا ۽ هند، سنڌ، ايران، افغان، مصر جي تهذيب تاريخ بابت ٿيڻاليه ناياب ڪتاب لکيا. پير صاحب پنهنجو ”مڪلي نامو“ سنڌ جي تاريخ جي هيري ”دريا خان دولهه“ جي نالي منصوب ڪيو.

پير صاحب جي اها عظمت آهي جو سنڌي وڏير کي گهر ۾ پيدا ٿيڻ جي باوجود سنڌي وڏيرن وانگر قوم جي قسمت سان ڪيڏن يا وڪرو ڪرڻ بدران هن سنڌي قوم جي اصل وڃايل تاريخي شجري کي ڳولي قوم کي بقا شان ۽ عزت وارو ماضي ڳولهي ڏيڻ ۾ پنهنجي زندگي جا ٽيهه سال گذاريا. سندس تحقيق ۽ چنڊ چاڻ سنڌين جو شاندار ماضي، سنڌين جا غدار يا سنڌين جا رهبر تاريخ جي حوالي

سان جهڙي نموني ظاهر ڪيا آهن، انهن حقيقتن کي ڪو به ارغون، ترخان جو پوئلڳ چئلينج نٿو ڪري سگهي. پير صاحب پنهنجي زندگي جو هر ڏينهن سنڌ سڳوريءَ لاءِ وقف ڪري ڇڏيو هيو ۽ سنڌ جي ماضي جي ڄاڻ لاءِ کوجنا ڪندي سڄي دنيا جي قومن جي تاريخ تائين پهتو. کيس دنيا جي تاريخ تهذيب، ثقافتي، علمي ۽ تحقيقي ادارن ۾ جيڪا شهرت ۽ عزت ملي اها ڪنهن به پاڪستان جي دانشور يا ريسرچ اسڪالر کي ڪو نه حاصل ٿي. پير صاحب تاريخ لکندڙن جي ان رويي کان بغاوت ڪري سنڌ جي تاريخ تي تحقيق ڪئي جن غير سنڌي تاريخدانن سنڌ سان ظلم ڪندي ايترو به لکيو ته ”سنڌ کي فاتح ڪندڙن غير سنڌ ۽ سنڌين تي احسان ڪيو“ پير صاحب انهن غيرن جي لکيل تاريخ جي حوالن سان ڪوڙ کي ڪوڙ ثابت ڪندي ٻاهرين فاتحن کي جارج، غاصب، سازشي، لالچي ۽ تهذيب دشمن ثابت ڪيو. سائين حسام الدين راشدي جون سنڌي سماج لاءِ ڪيتريون ئي خدمتون آهن جنهن لاءِ هڪ ڪتاب ڇپجي سگهي ٿو پر سنڌي ٻولي جي ترقي، سنڌي ادبي بورڊ کي عزت ڏيارڻ، سنڌي ڄاڻ جي سڃاڻن کي ادبي، علمي ڪاڻ سنڌ الاجي انسٽيٽيوٽ کان علاوه سنڌ يونيورسٽي جي سنڌي سرڪاري ٻولي ۽ سائين پروفيسر غلام مصطفيٰ شاهه صاحب جي چواڻي ته سنڌ يونيورسٽي جو اولڊ ڪئمپس مان ڄامشورو منتقل ڪرڻ ۾ راشدي صاحب جو سهارو ۽ ڪمال شامل هيو. سندس هر دل عزيز سماجي شخصيت هڪ انجمن هئي، سندس گهر بيت الضيا هڪ درٻار وانگر هميشه ڪچهري جو مرڪز بڻيل هوندو هيو. جتي سنڌ جا اڄ جا وڏا اديب، دانشور، عالم، آفيسر پنهنجي علم ۽ ڄاڻ وڌائڻ لاءِ هر وقت پانڊيٽڙا هوندا هيا. اڄ جي انهن مشهور هڪ هتي وارن دوستن کي راشدي صاحب نه صرف علم ادب جي الف بي پڙهائي پر کين کيسي مان خرچ ڪري خوب ڪارايو پيئاريو نه صرف ايترو پر اڄ سنڌ جي ثقافتي، علمي، ادبي ادارن جا گهڻا سربراهه سندس

سفارش تي نوڪريون ماڻيو شاهوڪار زندگي گذارڻ پيا. انهن مان اٺاڻوي سيڪڙو دوستن کي اڄ راشدي صاحب ياد به ڪونه آهي هو ڪرسي، شهرت ۽ دولت جي نشي ۾ مڱن مست ٿي ويا آهن. پير حسام الدين انهن سنڌي اديبن مان آهي، جن ملڪ ۾ درباري اديبن جي ٽولي کان پاڻ آڄو رکندي خودي ۽ عزت سان زندگي گهاري، هو دوستن جو ته دوست هيو پر دشمنن جو پڻ سڄڻ، هي اهو سنڌي سپوت آهي جنهن جا دشمن ته هوندا ئي ڪونه هيا. هر زبان ۽ نظريي جو عالم، دانشور، اديب کيس محبت مان ”پير سائين“ سڏيندو هيو.

بيت الضيا ۾ پير صاحب جي ويهڻ جي جاءِ ۽ ڪم ڪرڻ جي لاءِ هڪ ڪمرو هيو، جنهن جون ديوارون ڪپڻن سان ڍڪيل، ڪتابن سان ڀريل فرش کان ڇت تائين ڪاٺ جي ڪپڻن مان ڪتاب ڪيڏ لاءِ هڪ ننڍي ڪاٺ جي ڏاڪڻ هوندي هئي. پير صاحب کي هزارين ڪتاب هوندي به اها خبر هوندي هئي ته ڪهڙو ڪتاب ڪٿي پيو آهي. ڪمري ۾ هڪ وڏي ميز هئي جنهن تي اهڙا ڪتاب جيڪي لکڻ مهل حوالن ۾ ڪتب آڻڻ لاءِ ضرورت ۾ هجن پيا هوندا هيا، پير صاحب جو سمهڻ وارو ڪمرو به ڪتب خانو لڳو پيو هوندو هيو. پلنگ تي ڪتاب، پلنگ هيٺان ڪتاب، ويهائي هيٺان رسالا ۽ اخبارون هونديون هيون، اهڙن ڪمرن ۾ دنيا جا وڏا تاريخدان ۽ دانشور ملاقاتون ڪرڻ ايندا هيا، ڇاڪاڻ ته سندس گهر هڪ، عظيم علمي مرڪز جي حيثيت ماڻي چڪو هيو.

پير صاحب وٽ مختصر دعوت جو رواج ڪونه هيو ۽ گهٽ ۾ گهٽ پنجاهه مهمان دعوت ۾ هوندا هيا. ۱۹۷۴ع ۾ پاڻ الحمرا سوسائٽي ۾ بنگلو خريد ڪيائون جيڪو ”علي رضا هائوس“ سڏجي ٿو. اتي اچڻ بعد لان ۾ وڏيون دعوتون ۽ پارٽيون ٿينديون هيون، سندس اوطاق، دستر خوان ۽ ڪچهريون مڪمل طرح سنڌي ثقافت جو عڪس ۽ آئينو هيون، ڪراچي جون ادبي محفلون پير صاحب جي شخصيت

ڪري عروج تي هيون.

ڪيس زبانن تي ايترو ته عبور هيو جو اردو ادب جا ڪيترائي ادارا سندس مشورن سان هلندا هيا. اڄ جا سڀ اردو عالم ۽ دانشور سندس رهنمائي ۾ پاڻ بڻائي سگهيا. پير صاحب جي تاريخ نويسي ڏانهن لاڙي ۽ تاريخ تي ڏنل ڪتابن مان اسان کي اڀياس حاصل ڪرڻ لاءِ دنيا جي وڏي مؤرخ ”ديورنٽ“ جي ڪتاب ”دليسن آف هستري“ جي هنن جملن کي سمجهڻو پوندو ته ”تاريخ ڇا آهي؟ تاريخ جي مطالعي مان ڇا فائدو؟ تاريخ کي اوهان صرف ان لاءِ پڙهيو ته قومن جي عروج ۽ زوال جون داستانون يا بادشاهن جي درد ناڪ آخري انجام جا واقعا بيان ڪيل آهن. ڇا اوهان روشن سجاڳ حال خاطر ماضي جي ڪاردار ڪنڊن يا قابل فخر ورقن مان رهنمائي حاصل ڪئي آهي؟ ته جيئن ڪنهن به تبديلي يا انقلاب مهل ڪو وري ڏوڪو نه کائي وڃو؟“ راشدي صاحب جو شمار دنيا جي انهن ڏاهن محققن ۾ ٿئي ٿو جن جي نگاهه عام انسان کان وڌيڪ گهري، حالات ۽ واقعن جي ڳوڙهي ڄاڻ ۽ تاريخي وهڪري مطابق هوندي آهي. علم جي اها منزل تاريخ نويسيءَ کي هڪ مڪمل عملي فن جي معراج ڏئي ٿي. جنهن ذريعي مؤرخ قومن جي عروج ۽ زوال جي رنگين داستانن کان پريرو ٿي اصل حقيقتن پريل سچ ۽ صداقتن، سببن کي ڇنڊ ڇاڻ ڪري قومن جي حال ۽ مستقبل لاءِ هڪ خوبصورت خاڪو تراشي ٿو ڏئي. راشدي صاحب تاريخ لاءِ اصل حقيقتن ۽ معاشري جي لاڙن ۽ روين جي ته تائين پهچندڙ تاريخدان آهي. هن تاريخ جي دنيا ۾ اهڙيون تمام خالي جڳهون پريون آهن، باب مڪمل ڪيا آهن، جيڪي اڄ تائين سنڌ جي تاريخ لکڻ وقت ڪنهن نه ڪنهن سبب ڪري رهجي ويا هيا. پير صاحب جو اهو ڪمال هيو جو هو اهو به ڄاڻيندو هيو ته تاريخ جو وهڪرو جاگرافي جي تابع هوندو آهي، اها جاگرافي معاشري ۾ اقدار، اقتصادي معيار ۽ ثقافتي ورثن کي جنم ڏيندي آهي، سنڌ جي جاگرافي وري برصغير جي تابع جو

ڪارڻ بڻي. سنڌ جي ماضي جي حيثيت ۽ اثر وري ان وقت جي تاريخ جي تمام وڏن تهذيبي انقلابن، سياسي اثرن ۽ معاشرتي تبديلين لاءِ تجربيهگام ثابت ٿي. جتي قديم سنڌ جي حيثيت ايتري شاهوڪار هئي ته اتي وري وقت گذرڻ ڪري سنڌ جي تاريخ متجدي وئي. اهو ئي سبب آهي جو اڄ اسلام کان اڳ ٻڌهه ۽ هندو دور جون شهادتون حاصل ڪو نه آهن. پر مغلن، ارغونن، ترخانن جي دورن جي وڃايل يا تبديل ڪيل تاريخ راشدي صاحب حاصل ڪئي ڇاڪاڻ ته هو فارسي، عربي ۽ اردو زبان جو عالم هيو. پير صاحب شيراز ۽ اصفهان جي باقيات آثارن مان يا افغانستان، دهلي جي گورستان مان قديم تهذيبن جا سنڌي تهذيب يا سنڌ جي جاگرافي اقتصادي لاڳاپن سان هڪ جهڙاڻپ يا ويجهڙاڻپ ڳولهي ثابت ڪيو آهي ته سنڌ ۽ سنڌي قوم هڪ بهادر جنگجو پر امن پسند، شاهوڪار وادي ۽ تهذيب جي مالڪ رهي آهي. پير صاحب جي لکيل ٽيٽاليهه ڪتابن جي هر هڪ ڪتاب ۾ گهٽ ۾ گهٽ پنجاهه سال ۽ وڌ ۾ وڌ هزار سالن جي تاريخ ۽ واقعن جو تسلسل موجود آهي جنهن لاءِ هو پئرس مشهد، ڪابل، عليگڙهه، لنڊن، آڪسفورڊ جي لئبررين ۾ مهينن تائين ڪتابن ۾ گم رهيو.

پير صاحب روس ويو، وچ ايشيا جون تاريخي جاين ۽ علمي مرڪز ڏٺا، ٻه ڀيرا چين ۽ ٻه سال فلپائن ۾ رهيو. پير صاحب پنهنجو يادگار ڪتاب ”هوڏو ٿي هوڏينهن“ به منيلا ۾ لکيو هيو، پير صاحب ۱۹۵۲ع ۾ عراق، هندستان، شام ۽ لنڊن جون تاريخي جڳهيون، ميوزم ۽ ڪتب خانا ڏٺا. ۱۹۵۶ع ۾ به بغداد، شام ۽ لبنان ويو، ۱۹۵۸ع ۾ افغانستان جي دوري ۾ تفصيل سان سنڌ ۽ افغانستان لاڳاپن تي تحقيق ڪيائين، ۱۹۶۳ع ۾ بغداد جي حڪومت پاران ۱۲ سؤ ساله جشن ۾ شرڪت ڪيائين. ۱۹۶۴ع ۾ حڪومت پاڪستان پاران ڪيس روس ۾ علمي کوجنا لاءِ موڪليو ويو. ۱۹۶۴ع ۾ هانگ ڪانگ ۾ قديم آثارن تي تحقيق لاءِ ويو. ۱۹۶۵ع ۾ ڪين روسي ڪلچرل

ايسوسيئشن جو نائب صدر چونڊيو ويو. ۱۹۶۶ع ۾ پاڪستاني ليڪن جي وفد ۾ (۳۰ اپريل کان ۱۵ مئي) تائين چين ويو. ۱۹۶۶ع ۾ شهنشاه ايران طرفان کيس پهلوئي ڪتب خاني جي ٿيندڙ ايران شناس عالمن جي عالمي اجلاس ۾ شرڪت لاءِ خاص طرح گهرايو ويو. وري سيپٽمبر ۱۹۶۶ع ۾ افغانستان حڪومت جي سرڪاري دعوت تي افغانستان ويو.

سندس ڪتاب ”تاريخ مظهر شاه جهان“ ۾ سترهين صدي جي دور کي سمايو ويو آهي جو هن وقت تائين تاريخ ۾ سڀ کان وڏو دستاويزي رڪارڊ ليکيو وڃي ٿو. تاريخدان جي حيثيت ۾ وٽس صرف حقيقت، اصل ۽ سچ ئي معيار هيو. سنڌ جي تاريخ تي تحقيق ڪندي سنڌي قوم جي ورثي سان ڌارين جا ڏاڍا بيان ڪندي هو ٻڌائي ٿو ته ”سومرن ۽ سمن جي دور جو علمي خزانو ارغونن ۽ مغلن جي لشڪر ڪشي سبب تباه ٿي ويو جنهن لاءِ اسان چئي نٿا سگهون ته علم ۽ ادب جو خزانو ڪيترو هيو“ تنهن هوندي به راشدي صاحب مغلن ۽ ارغونن جي تاريخ، ڪهاڻين روايتن ۽ حوالن کي حاصل ڪري سومرن ۽ سمن جا اديب ۽ عالم ظاهر ڪيا. سندس ڪتاب سنڌ جي ماضي بابت هڪ جرڪندڙ آئينو آهي، ضرورت ان ڳالهه جي آهي ته انهن کي عام پڙهندڙ جي هٿن ۾ آندو وڃي.

پير صاحب جمهوريت دوست اديب اڳواڻ هيو. سندس شخصيت سان سنڌ دشمن حڪمرانن انصاف ڪو نه ڪيو. اهوئي سبب آهي جو کيس ڊاڪٽريٽ جي اعزازي ڊگري به پاڪستان کان ٻاهرين ملڪ ڏني. فارسي تاريخي اڀياس سبب پير صاحب کي هڪ مهيني لاءِ ۲۲ آڪٽومبر کان ۱۹ نومبر ۱۹۵۴ع تائين ايران جي يونيورسٽين ۾ ايراني تهذيب تي ليڪچر ڏيڻ خاطر سرڪاري طرح گهرايو ويو. مصر، بيروت ۽ آمريڪا تائين عالمي ادبي سيمينارن ۾ کيس گهرائي سندس ليڪچر ٻڌا ويندا هيا. مشرقي علمن تي پير صاحب جو ليڪچر

سرٽيفڪيٽ جي حيثيت رکندو هيو. سال ۱۹۶۴ع ۾ پڻ چيني حڪومت پاران سرڪاري طرح کيس تاريخ جي تحقيق لاءِ روس موڪليو. ايراني حڪومت سندس شخصيت ۽ ذهن جي بلندي کي خراج عقيدت پيش ڪرڻ لاءِ خصوصي طرح ايراني اديبن پاران هڪ عظيم الشان اجتماع منعقد ڪري تعارفي تقريب جو انتظام ڪيو ۽ ان وقت جي شهنشاه ايران رضا شاه پهلوي هن تعارفي تقريب ۾ شريڪ ٿيو. اتي راشدي صاحب جي شان ۾ شعر پڙهيا ويا. فارسي ٻولي جي ناميارن اديبن اسڪالرن ۽ محققن پير حسام الدين جو هڪ وڏي فارسي محقق ۽ تاريخدان جي حيثيت ۾ تعارف ڪرايو ۽ ايران سرڪار کيس ايران جو سڀ کان وڏو عوامي ايوارڊ ”نشان سپاس اول“ ڏنو. تهران يونيورسٽي کيس ڊاڪٽريٽ جي ڊگري به ڏني پر هو ڪارڊ تي نه لکرائيندو هيو. تنهن بعد ۱۹۶۱ع ۾ پاڪستان سرڪار پاران جنرل محمد ايوب خان جي دور ۾ پير صاحب کي ”ستاره امتياز“ ڏنو. ان بابت راشدي صاحب جو چوڻ هيو ته ”هڪ ڊڪٽيٽر کان ايوارڊ وٺڻ عزت نه پر بي عزتي جو ڪارڻ آهي.“ جنرل ضياء الحق به پير صاحب کي ايوارڊ ڏيڻ جو اعلان ڪيو پر پاڻ جرئت ڪندي وٺڻ کان انڪار ڪيائون.

راشدي صاحب هڪ خاموش طبيعت، محبت وارو ماڻهو هيو، شفقت ۽ مسڪراھت وٽس هر وقت هوندي هئي. رعب دار نفيس قسم جو ماڻهو، تمام سهڻو، زلف وڏا ۽ کليل، هر وقت اعليٰ ۽ خوبصورت سوٽ ۾ نظر ايندو هيو. مطالعو ۽ مشاهدو، ٻڌڻ ٻڌائڻ سندس مشغلو هيو.

دوستن، يارن جو وڏو انبوهه هر وقت وٽس موجود، اگر ڪنهن کي ڪا غلطي ۾ تڪليف اچي وڃي ته وڃي معافي وٺندو. سدائين حق ۽ سچ چوڻ ٻڌڻ جو عاشق، سچ جو ساٿاري، ادبي سماجي ثقافتي تنظيمن جو يار ۽ سرواڻ، نئين نسل جي رهنمائي ڪرڻ سندس ايمان

هوندو هيو. حقيقتن جو تلاشي ۽ ڪوڙ جو دشمن، ٻئي پاليسي کان نفرت ۽ سامهون تنقيد سان محبت هيس. جديد نظرين جو مالڪ پاڻ عالم ۽ عالمن جو قدر دان هيو. سندس اڪثر وقت ڪتب خاني ۾ گذرندو هيو فوٽو گرافي سان وڏو شوق سنڌي راڳ سان چاهه هيس.

پير صاحب جي زندگي ۾ هڪ وڏو خال هوندو هيو ان ڪري هو زندگي پير تنهائي جي احساس ۾ تڙيندو رهيو. ڪيترن موقعن تي سندس پياسي اکين مان ڳوڙهن جا وسڪارا وهي پوندا هيا پر هو غم برداشت ڪرڻ وارو حوصلو رکندو هيو، هن پنهنجي وڏي ڀاءُ پير علي محمد راشدي جي پٽ ۽ ڌيءَ کي گود وٺي پاليو.

پير صاحب هڪ يار ويس، مهمان نواز، محبتي ۽ مٺو ماڻهو هيو. جيڪڏهن ڪاوڙبو هيو ته پوءِ هو ”حسام بي نيام“ جو ڏيک ڏيندو هيو، هونئن ته مڪن ۽ ماڪي جو ٺهيل ماڻهو هيو. ڪل، ڀوڳ، سٺي کاڌي ۽ پيتي جو وڏو شوقن هيو. برد بار، با اخلاق ۽ ڊگهي نظر وارو دلنواز دوست هيو. پير صاحب هونئن ته مشرق ۽ مغرب ۾ سفر ڪيو ۽ دنيا جا ملڪ ڏٺا پر کين ايران تمام گهڻو پسند آيو. پير صاحب جو ايراني حڪومت تي ايڏو گهڻو اثر هوندو هيو جو پاڻ جيڪا به سفارش ڪندو هيو ان تي هڪدم ايراني حڪومت عمل ڪندي هئي، حيدرآباد ۾ ايران وارو مرڪز ته ايران جي ثقافت واري وزير آقائي پهل بند پير حسام الدين جي خواهش پوري ڪرڻ خاطر کوليو.

پير حسام الدين راشدي صاحب قوم پرست، سوشلسٽ اديب عالم دانشور کان علاوه انسان دوست ۽ همدرد شخص هيو، ڪڏهن به پاڻ مٿان الزامن جو جواب نه ڏيندو هيو. سندس چوڻ هيو ته ”تاريخ جو سڀ کان وڏو ڏکوئيندڙ پهلو هي آهي ته هن هر سچ لکڻ واري کي سزا وار سمجهيو آهي، ڪير غلط ڪير درست آهي اهو مستقبل جي مؤرخ جي فيصلي لاءِ رکيل آهي.“

هي سنڌ جو اهو دلير فرزند آهي جيڪو پنهنجي زندگي ۾ ڪڏهن

به موت کان نه ڊنو. هن ڏس ۾ اهو ٻڌائڻ به ضروري آهي ته راشدي صاحب پنهنجي زندگي جي آخري ڏهن سالن ۾ تمام گهڻو بيمار رهيو ۽ مٿس دل جا دورا پيا. کيس تمام خطرناڪ بيماري ڪينسر هيو ۽ هو پنهنجي گلي جي آپريشن لاءِ ست دفعا اسپتال ۾ داخل ٿيو پر آپريشن روم ۾ هر دفعي داخل ٿيڻ مهل مسڪرائيندو ويو ۽ هر دفعي ڪتابن سامان، تحقيق ڇپيل، اڻ ڇپيل مواد، سنڌ جي وڌيڪ تاريخ بابت وڌيڪ تحقيق لاءِ ماڻهن جو انتخاب، جائداد کان وٺي پنهنجي آخري آرام گاهه يعني قبر تائين وصيت ڪندو هيو. ايسيتائين جو هن پنهنجي زندگي ۾ مڪلي ۾ شيخ عبدالمجيد سنڌي ۽ پنهنجي قبر پڻ تعمير ڪرائي ڊزائن ٺاهي ۽ قبر ۾ سمهي ڏنو. پاڻ کي جيئري سنڌ جي مڪلي واري خوشبودار مٽي ۾ آرامي ٿيندي محسوس ڪيائين، زندگي ۾ ٽي شيون کيس پياريون هيون، هڪ پنهنجا تاريخي ڪتاب ۽ دنيا مان گڏ ڪيل قلمي نسخا، ٻيو حيدرآباد ۾ قائم ڪيل سنڌ الاجي انسٽيٽيوٽ ۽ ٽيون مڪلي جو قبرستان. پاڻ جڏهن به ڏک ۾ يا خوشي ۾ هوندا هئا ته مڪلي جي قبرستان ۾ ڪيتريون ئي راتيون گذاريون هئائين، سندس لاءِ مشهور هيو ته هو اسپتال جي بستري تي آپريشن بعد پنهنجي گلي کي پٽيون ٻڌايون سمهيو پيو هوندو هيو اگر ڪو به دوست کيس محفل جي دعوت ڏيندو هيو ته ان حال ۾ به حاضر ٿيندو هيو ڇاڪاڻ ته دوست محفل ۽ نشست سندس ڪمزوري يا خوشي هوندي هئي، پر افسوس جو پهرين اپريل ۱۹۸۲ع تي هن مرد مٿيري جي انتقال کان پوءِ سندس عزيزن رشتيدارن ۾ اهڙو ڪو به موجود ڪونهي جو پير صاحب جي نقش قدم تي هلي ڪو ٻوٽو ٻاري باقي گهڻائي دوست پير صاحب جي شهرت مان ججهو فائدو حاصل ڪندا رهن ٿا، اهوئي سبب آهي جو سندس انتقال جي چوڏهن سالن بعد به پير صاحب جي تمام سادي قبر مڪلي ۾ اڄ تائين اڌ ۾ رهيل آهي جنهن لاءِ ڪنهن سنڌ دوست کي اپيل آهي ته سنڌ ۽ سنڌين جي تاريخ جي وارث جي قبر

سندس شان مطابق تعمير ڪرائي سنڌين تي احسان ڪري. پروفيسر سيد غلام مصطفيٰ شاهه جو چوڻ آهي ته مان راشدي صاحب سان سندس انتقال کان چند ڏينهن اڳ مليس. گلي ۾ ڪينسر جي ستين آپريشن سبب هو وڏي تڪليف ۾ هيو. هن بزرگ نمائين اکين سان مونکي ڏٺو. اذيت سبب زبان تي ڪمزوري هيس ۽ چچرندڙ لفظن ۾ صرف اهو چيائين ته ”مون دفن ٿيڻ جي وصيت ڪئي آهي، انهن چوڪرن تي ڪو اعتبار ڪونه آهي، مهرباني ڪري ان کي ڏسجانءِ“ پير صاحب کي اولاد ڪونه هيو پر اڃا سڄي سنڌ سندس پونير آهي.

پير صاحب جي ڪتابن جو مختصر جائزو وٺڻ مهل اهو نظر اچي ٿو ته هن مير معصوم بکري تي ڪتاب لکڻ ۾ ۴۸ سال لڳايا، پاڻ ۱۹ سالن جو هيو جو هي ڪتاب لکڻ شروع ڪيو ۽ ۶۸ ورهين جي ڄمار ۾ مڪمل ڪيو، تحفة الڪرام ڪتاب سنڌ جي تاريخ جي انسائيڪلو پيڊيا آهي جنهن ۾ سنڌ جي تاريخ ۽ اهم شخصيتن ۽ شهرن جو ذڪر آهي، هن جو سنڌي ۾ پهريون حصو شايع ڪيائين. مقالات الشعراء ڪتاب به ناياب ڪتاب آهي جنهن ۾ سنڌ جي فارسي شاعرن جو تذڪرو آهي هي ڪتاب به مير علي شير قانع جو لکيل هيو جيڪو ايڊٽ ۽ حاشين سان پير صاحب سنڌي ۾ شايع ڪرايو. تڪملة مقالات الشعراء ڪتاب خليل ٺٽوي جو پوئين دور جي فارسي شاعرن بابت تذڪرو آهي هي ڪتاب به پير صاحب ايڊيٽ ڪري سنڌي ۾ شايع ڪرايو. تاريخ مظهر شاهجهاني ڪتاب يوسف ميرڪ بن ميرابو القاسم بکري جو لکيل هيو، هن ڪتاب جي ڄاڻ گذريل ٽن سؤ سالن کان ڪنهن به عالم کي نه هئي ايسيتائين جو سرهينري ايليت جيڪو تاريخ هند لکڻ مهل هندستان ۽ يورپ جي هر هڪ حصي ۾ ويو هيو اهو پڻ هٿ نه ڪري سگهيو. پير صاحب جو چوڻ هيو ته مغلن جي دور بابت عام تاريخن مان ڄاڻ ملندي هئي ۽ سنڌ جو ذڪر ته لوڻ برابر هوندو هيو. پر تاريخ مظهر شاهجهاني پهريون ڪتاب آهي جيڪو مغلن جي دور جي اڌ

صدي بابت روشني وجهي ٿو ۽ سنڌ جي حالتن تي تفصيلي احوال ملي ٿو. پير صاحب ڪتاب جي شروع ۾ ايڊيٽ کان علاوه اردو ٻولي ۾ هڪ سؤ صفحن جو قيمتي مقدمو به لکيو آهي. هفت مقالا ڪتاب اردو ۾ آهي جنهن ۾ فارسي ٻولي ۽ ادب جا ست مقالا آهن. پير صاحب مقدمو لکي ڪتاب شايع ڪرايو. تذڪره شعراءِ ڪشمير به فارسي ٻولي ۾ فارسي ڪشميري شاعرن جي احوال بابت آهي. پير صاحب وڏي محنت ڪري مقدمو ۽ هاشيا لکي شايع ڪرايو. تذڪره مشائخ سيوستان ۾ فارسي ٻولي ۾ سيوهڻ جي بزرگن جي تذڪري بابت آهي، جيڪو عبدالغفور بن حيدر سيوهاڻي ۱۰۳۹ هجري ۾ لکيو. پير صاحب انجي ايڊٽ ڪئي، سنڌي ترجمو ڪرايو ۽ مهراڻ ۾ شايع ڪرايو. ترخان نام ڪتاب سيد مير محمد بن سيد جلال ٺٽوي لکيو جنهن ۾ ترخاني دور جو احوال آهي، هي ڪتاب به سنڌ جي تاريخ بابت بنيادي حيثيت رکي ٿو. پير صاحب فارسي زبان ۾ مهاڳ ۽ ترخانن بابت سڀني تاريخي ڪتابن جو احوال ڏنو آهي، جن ۾ ترخانن جو ذڪر آهي، آخر ۾ ترخانن جانشين ناما به تيار ڪري ڏنا اٿس. حديقۃ الاولياءِ سيد عبدالقادر بن سيد محمد ٺٽوي جو لکيل آهي، جنهن ۾ ايڪيتاليهن بزرگن جو ذڪر آهي. هي ڪتاب به پير صاحب محنت ڪري شايع ڪرايو جنهن ۾ سنڌي زبان ۾ وڏو مقدمو آهي جنهن ۾ انهن سڀني تاريخن جو حوالو ڏنو اٿس جن ۾ بزرگن جو ذڪر آهي، منشور الوصيت ڪتاب ميان نور محمد ڪلهوڙي جي وصيت بابت آهي جيڪو پير صاحب ترتيب ڏئي شايع ڪرايو آهي جنهن ۾ پاڻ وصيت نامي جو تعارف ڪرائيندي ڄاڻايو آهي ته وصيت نامي وسيلي ميان نور محمد ڪلهوڙي جي سوچ، فتح، حالتن، ماحول، مقابلي، سماجي جوڙجڪ ڇا هئي ۽ هر طرح جا تفصيل موجود آهن. راشدي صاحب ستن ضميمين وسيلي نادرشاهه جي دور کان وٺي هر تاريخ جو حوالو ڏئي ۽ ڪلهوڙن جي تاريخ مڪمل ڪئي آهي. هشت بهشت ڪتاب ۾ سنڌ جي باڪمال

فارسي شاعر ملا عبدالحڪيم عطا نثوي جون اٺ مثنويون شامل آهن، جن کي ترتيب ڏئي پير صاحب شايع ڪرايو. مثنوي چنيسر نامو به فارسي مثنوي ادارڪي بيگلار جو لکيل آهي، جنهن ۾ ليلا چنيسر جو تفصيل سان احوال آهي، هن تي به پير صاحب ۶۷ صفحن تي تفصيلي مقدمو لکيو آهي، مثنويات وقصائد به مير علي شير قانع جي فارسي مثنوين ۽ قصيدن تي مشتمل آهي، پير صاحب ترتيب ڏئي ۴۰ صفحن تي مشتمل مقدمو سنڌي ۾ لکي تفصيل ڏنو آهي. مثنوي مظهر ال آثار سيد جهانگير هاشمي ڪرمانِي بکري ۹۴۶ھ جولڪيل آهي. پير صاحب ان جي تصحيح ۽ فارسي مقدمو لکي جهانگير هاشمي جي زندگي جي احوال سميت شايع ڪيو.


تذڪره روضه السلاطين وجواهر، العجائب ڪتاب سلطان محمد فخري بن محمد اميري هروي جو آهي جيڪو شاه حسن ارغون ۽ مرزا عيسيٰ ترخان جي دور ۾ ٿي گذريو. پير صاحب ان کي ترتيب ڏيندي ست باب لکيا آهن جن ۾ سنڌ هند ۽ اسلامي دنيا جي سلطانن ۽ حاڪمن جو ذڪر آهي، شاه ارغون جو احوال مسلمان شاعر عورتن جو احوال به آهي، هن ڪتاب ۾ اردو ۾ لکيل ۷۷ صفحن تي مشتمل حرف آغاز ۾ پير صاحب فخري جي آمد جي احوال کان علاوه سنڌ جي سياسي سماجي صورتحال بابت وضاحت ڪئي آهي، فخري پهريون شخص آهي جنهن دنيا کي عورت شاعرن بابت ڄاڻ ڏني. ۱۹۶۱ع ۾ شايع ٿيندڙ پير صاحب جي تذڪره امير خاني ۾ ان خاندان جو ذڪر ڪيو آهي، هن خاندان جو اٽڪل ٽي صدين تائين سنڌ مٿان اثر رسوخ ۽ حڪم هليو. امير خاني خاندان جون قبرون سکر جي ڀرين ۾ درياھ جي ڪناري ستين جي ٿان ۾ آهن. امير خاني خاندان جو سر براه مير ابوالقاسم نمڪين اڪبر بادشاه جي ڏينهن ۾ بکر ۽ سيوهڻ جو گورنر هيو، ستين جي ٿان واري جاءِ تي ٿلهو ٺهرائي چانڊوڪي راتين ۾ ڪچهريون ڪندو هيو. سندس پٽ ابوالبقا امير خان سيوهڻ، ملتان ۽

جونا ڳڙھ ۾ مغلن پاران گورنر ٿي رهيو. هن ڪتاب ۾ بکر ۽ سيوهڻ جي اقتصادي سماجي ۽ سياسي حالتن جو تفصيل آهي. مير معصوم بکري ڪتاب لاءِ پير صاحب وڏي محنت ڪئي، هن ايران وڃي مير معصوم جا پنڌ ۽ رانهون ڏسي فوٽو ڪڍيا، سمورا ڪتاب پڙهيا ۽ مير معصوم بکري جي سوانح تيار ڪيائين هن ڪتاب ۾ مير معصوم بکري جي سياسي ڪارگزارين علمي خدمتن، تعميراتي ڪمن ۽ علائقي ۾ سياسي سماجي اقتصادي ثقافتي حالتن بابت تفصيل آهي، پير صاحب جو ڪتاب مرزا غازي ترخان اردو ۾ آهي جيڪو سنڌ جي حاڪم مرزا جاني بيگ ترخان جي پٽ غازي بيگ بابت آهي جنهن اڪبر ۽ جهانگير بادشاهن جي دور ۾ به سنڌ ۽ قنڌار تي حڪمراني ڪئي. هو شعر ۽ سخن جو به مداح ۽ عاشق هيو، هن ڪتاب ۾ ان دور جي سياسي علمي ثقافتي حالتن جو به ذڪر آهي. ماڪ پنا رابيل ڪتاب ۾ پير صاحب ماهنامي زندگي ۾ ڇپيل مضمونن ۽ مقالن جو انتخاب ڏنو آهي، جيڪو سوانح ۽ سنڌي ٻولي ادب بابت نهايت مفيد مواد ڏئي ٿو هي ڪتاب ۱۹۶۵ع ۾ شايع ٿيو. پير صاحب جو ڪتاب ڏهين صدي هجري جي سنڌ در اصل ترڪن جي عثماني سلطنت واري دور ۾ سيدي علي رئيس جيڪو مصري ٻيڙي جي ڪماني ڪندو بصري، يمن، مسقط، گوادار ۽ جاوا ۾ پورچوگيزن سان مقابلا ڪندو گجرات ۽ سنڌ پهتو ۽ جڏهن واپس وطن پهتو ته هن ”مرآة الممالك“ سفر نامو لکيو جنهن ۾ سنڌ جي سياسي واقعن تي روشني وڌي ۽ راشدي صاحب ان مان هند ۽ سنڌ بابت مواد شايع ڪرايو. سندس ڪتاب هو ڏوٽي هو ڏينهن به سنڌ جي لڳ ڀڳ ويجهڙائي ۾ ٻن سؤ سالن جي معلومات سان ڀرپور آهي جنهن ۾ خاندانن، ادبي ادارن ۽ وڏيرن، عوام ۽ سياسي زندگيءَ بابت هڪ مفصل ڄاڻ آهي، پير صاحب جو ڪتاب ڳالهيون ڳوٺ وٺن جون پڻ هڪ يادگار ڪتاب آهي جيڪو سندس زندگي ۾ آخري ڪتاب هيو، پاڻ اٽڪل ۳۰۰ مضمون ۽ مقالا لکيائون هن ڪتاب ۾ اٽڪل ۴۳

مضمون ۽ مقالا، ۲۵ صفحا ترڪي متن، هڪ نقشو ٺٽو شهر جو ۽ ۱۷۱ ٺٽي متعلق تصويرون شامل آهن. راشدي صاحب جو اردو ۾ شايع ٿيندڙ ڪتاب سنڌي ادب به سنڌي ادب جي پهرين مڪمل تاريخ آهي، جنهن ۾ سنڌي ٻولي جي تاريخ، عربن کان سومرن ۽ سمن تائين سنڌي ٻولي جو ادب، ارغون ترخان ۽ مغل دور جو ادب، ڪلهوڙن جي دور جو سنڌي ادب، ٽالپرن جي دور جو ادب، برطانوي ۽ موجوده پاڪستاني دور جو ادب ۽ سنڌي شاعري جون صنفون شامل آهن.

پير حسام الدين راشدي جهڙو عالمي معيار جو سنڌي تاريخدان يا محقق گذريل هڪ صدي ۾ پيدا ڪو نه ٿيو آهي ۽ اهو خال اڃان تائين خالي آهي. پير صاحب کي سنڌ جو آئزڪ نيوٽن يا ابن خلدون به چئي سگهجي ٿو. هو الرازي گليلو يا مائڪل انجيلو وانگر عظيم انسان هيو جن پنهنجي ماحول جا زنجير ٽوڙي ذهني آزادي حاصل ڪئي ۽ دنيا کي ايندڙ صدي تائين حيرت، سونهن ۽ سوچ لاءِ مواد ڏنو.

مذہبی کتاب: اہی ڏينهن اهي شينهن، مھراڻ راشدي نمبر، نئين زندگي، روح رھائش، شيخ اياز جي تقرير، بيگم ممتاز راشدي جو مضمون.



ڪامريڊ سوڀو گيان چنداڻي

ڪامريڊ سوڀو گيانچندائي

دنيا ۾ تمام ٿورا ماڻهو اهڙا هوندا آهن، جيڪي پنهنجي شخصيت ۾ تاريخ جو ڏيک ڏيندا آهن. خاموش ڪتابن اندر ورقن ۾ لفظن سان پيريل سچن يا ڪوڙن مثالن واري تاريخ نه پر زندگيءَ ۾ روزانو هلندڙ ڦرندڙ ڏسندڙ ٻڌندڙ ۽ ڳالهائيندڙ تاريخ، زندگيءَ جي سچين حقيقتن سان ٽٻٻار جرڪندڙ تاريخ. زندگي ۾ ڪي ڪي ماڻهو حاصلات، هار جيت يا سماجي قد ڪاٺ يا ماپ سان نه پر پنهنجي سونين سوچن ڏيئي جي پهرين لاٽ جيان چمڪندڙ، روشن ذهن ۽ اندر جي ڪير جهڙي آجري نڪور انساني اعتقاد سان پر ڪيا ۽ توريا ويندا آهن، سندن سڃاڻپ سماج ۾ موجود بدبودار ناسور خلاف بغاوت جا ٻول اڀيندي ٿيندي آهي، سندن واتان سچائيءَ جا گستاخاڻا تاريخ جا ٽهندڙ ورق بڻيو نروار ٿيندا ۽ پنهنجي روپ کي تاريخ جي آرسِي بڻائيندا آهن، سندن معيار ۽ مقصد سماج جا نفعو ۽ نقصان نه پر عظيم ۽ اٽل ارادن سان اڻ موٽ قدم هر وقت زمين تي کٽل هوندا آهن. سندن سڀنا ڌرتيءَ تي ماروئڙن جو مستقبل ۽ آزاد هوائون هوندا آهن، پهاڙ جيڏا اڏول مهان ماڻهو بدجنس ريتن رسمن يا اڀار پيريل نون لاڙن ۾ ڪين لڙهندا آهن، پر سندن جبل جيڏا حوصلا هر ڏاڍ جي طوفان اڳيان ديوار چين وانگر مضبوط مقابلن ۾ مصروف ۽ تاريخ کي پنهنجي گرد پيا ڦيرائيندا آهن. اهڙا اڙ ٻنگ ٻلواڻ جواڻا اونهين دور ۽ دنيا ۾ اُميدن جي دوش تي آسرن پيريل اٿاهه سهڻين جڳ مڳ روشن صبح ۽ شامن جا راڳ اڀي پيغام ڏيندا رهن ٿا، هو پاڻ پنهنجا سڀنا ۽ خوشيون وساري مسڪين ماروئڙن جي منهن تي مسڪراهن ۽ خوشين جي خوشبو جا طالب رهن ٿا. اهڙا ماڻهو پنهنجي وقت ۽ دور جا سرجهڙا، اوتار ۽ ديوتا هوندا

آهن، جيڪي ناسور جو علاج ڪندا آهن. سماجڪ سڌار سرواڻ ٿيندا آهن، اهڙن ماڻهن کي راج دروهي جي لقبن سان نوازيو ويندو آهي. اهڙن مرد مٿيرن جي جيون جوت گهڻو ڪري ڳنڀير، ڏک پري، پواڻي ۽ دل ڌاريندڙ هوندي آهي. اهڙن تاريخ ساز انسانن کي ڳولڻ محل سنت ۾ سوڀو ڳيانچنداڻي ئي هر هڪ جي اکين اڳيان اچي وڃي ٿو. سندس نالو ئي هر هڪ زبان تي اُڪري اچي ٿو. سوڀو نالو آهي سوڀ ماڻڻ جو، سچ ۽ حق چوڻ ٻڌڻ جو. شايد هن مهان ماڻهوءَ پنهنجي نالي جو ڀر ۾ رکندي پنهنجي جوين جوانيءَ جا ڪيترائي سال، خوبصورت رنگ پيريل ٿڌڙيون راتيون، لا محدود آسمان تي چمڪندڙ جهر مر جهر مر ستارن جي دنيا ۽ چوڏهين جي سوني چمڪندڙ چنڊ جي انڊلٽ جهڙي رنگين چانڊوڪي ڏسڻ، آزاد دنيا جي آزاد انسانن وانگر آزاديءَ جا ساهه کڻڻ، يارن دوستن ٻچڙن ۽ جيون ساٿي سان ٽهڪڻ ۽ مسڪراهن يا سندن روشن مستقبل لاءِ سوچڻ لوچڻ بدران پاڪستان جي مختلف جيلن جي چئن ديوارن، هٿڪڙين، زندان جي زنجيرن ۽ لاهور جي شاهي قلعي ۾ اڪيلو راکاس ديو جهڙي ڏهڪاءَ پريل اونداهه ڪاري ٻوساڻ واري ماحول ۾ گذاريون. ڪنهن سان ڏک سُر سلي ديوارن سان، هن پنهنجي ئي من ۾ سوال گهڙيا ۽ پاڻ کي ئي جواب ڏئي مطمئن ڪيو. سوڀي هوليون ڏياريون، تهوار ۽ عيدون پنهنجن عزيزن ۽ ڌرتي دوستن سان گلي ملي نه گذاريون پر جيلن جي ديوارن سان گهاريون.

سچ چوڻ، انسان ۽ سنت سان محبت ڪندڙ هن امن ۽ محبت جا نعرا هٿندڙ مڪڙين جي پهرين مرڪ جهڙي معصوم آدرشي انسان کي سماج ڇا ڏنو؟ ڪجهه به ته ڪو نه ڏنو! اگر ڪجهه ڏنو ته باغي، جاسوس جا لقب ڏنا، تنهائون ۽ محروميون ڏنيون، ڏک صدمو ۽ جيل ڏنا، مرڪ بدران لڙڪ ڏنا، ڇا سوڀي کي سنت ۽ انسان سان محبت جي پاداش ۾ جيلن ۾ ضايع ٿيل جوانيءَ جا قيمتي سال واپس ملي سگهن ٿا؟ سوڀي کي ڪجهه به نه ڪپي، سوڀو زندگيءَ ۾ ڪجهه وٺڻ سگهيو

ٿي ڪونه، سويو اگر وٺڻ چاهي ٿو ته مڃتا ۽ محبتون، سنڌ ڌرتي تي ٿي ڌرتي جي هن سڀوت مٿان اهڙو به وقت آيو جو حالتن سندس تمام ساڻين کي سنڌ ڇڏڻ تي مجبور ڪيو پر سويي کي سلام ته هن لطيف ۽ سچل جي ڌرتي ڪونه ڇڏي. ۱۹۴۶ع کان ۱۹۷۰ع تائين جيل به سنڌڙي جا قبول ڪيا پر بمبئي ڪلڪٽه ۽ لکنو جون جهرمر رنگين گليون بازاريون نه ماڻيون، سويي پنهنجو جيءَ جياپو ڌرتيءَ ۽ لاڳاپو ڌرتي ڌڻين سان ڳنڍيو. ماڪ پٺل خوشبو وارن ساهن ۾ سنڌڙيءَ جي مهڪار ۽ هڪار سانڍي. هن ڌرتيءَ سان محبت وڃڻ ۽ وفائن جا گيت ڳايا ۽ مٽيءَ جا ڌڪايل پر حوصلي پريل سر ٻڌا. سويي جون سوچون لوچون، ارمان، ڌڪ سڪ ڌرتي ڌڻين ۽ پيڙيل مظلوم طبقن، ڪمزور انسانن جي امانت آهي، سندس سمورو جيون ڌرتيءَ ۽ مسڪين ماڻهوءَ لاءِ آهي. جيل جهاڳيندڙ هن پوڙهي جوان مسلسل زندگي جي جيون ۾ جيوت لاءِ ڌڪ، قيد مصيبتون، تنهائون، نظر بندي، تهمتن، بي وفائين، بي قدري، بي وسيءَ وارن ڏينهن ۾ جبل جيڏي زندگي جو هڪ هڪ ڏينهن، جهاڳيندي خاموشي سان زندگي جو سفر پورو ڪيو آهي، هندن کان وڌيڪ روشن خيال، علم ادب دوست، جمهوريت پسند، ترقي پسند، قوم پرست سنڌي مسلمانن جو محبوب محترم سويو گيانچنداڻي تاريخ ۳ مئي سال ۱۹۲۰ع تي دنيا جي سڀ کان وڏي مهذب ثقافتي ماڻهي موهن جي دڙي جي ڀرسان ماڻڪ ملهار جهڙي پياري ڳوٺ ”بندي“ اڳوڻو تعلقو ”لب دريا“ هاڻي ڏوڪري ضلعي لاڙڪاڻي ۾ ديوان تورمل جي گهر ۾ ڄائو. هن مادري ٻولي (پرائمري) ڳوٺ بگيءَ جي اسڪول ۾ ماڻي، انگريزي تعليم لاءِ پهريان اي وي اسڪول قمبر، تنهن بعد گورنمينٽ هاءِ اسڪول لاڙڪاڻو ۽ پوءِ سال ۱۹۳۵ع ۾ اين جي وي هاءِ اسڪول ڪراچي پهتو. سويي جي اين جي وي اسڪول واري زندگي بابت سندس پراڻو هر ڪلاس مشهور پارٽي سنڌي اديب ليکڪو تلسياڻي چوي ٿو ته ”هڪ ڏينهن صبح جو اين جي

وي اسڪول ۾ ۱۵-۱۶ سالن جو نوجوان قد بدن پورو پٺو، رنگ کليل
چهرو ڪشش وارو، مڌر ڪڙڪ آواز، اُچار صاف، دل موھيندڙ انداز
سان ميز تي چڙهي ٿڱور جي گيتا نجلي مان پريه ڪويتا انگريزي
پڙهي رهيو هو.

Leave this chanting and singing and tellaing of Leds

کاڌيءَ جي قميص، پتلون ۽ مٿي تي ٽوپيءَ واري سادي پوشاڪ
جهڙو سادو سوپو چل ول کان پري مون پهريون دفعو ڏٺو. ڪراچي ۾
پڙهڻ دوران هو بندر روڊ تي ”چڊاڪاشي“ مندر ۾ رهندو هيو. اسڪول
جي ڪتابن بجاءِ علم ادب جا ڪتاب رسالا شوق سان پڙهندو هيو.
ايتري تائين جو هلندڙ ڪلاس ۾ به غير نصابي رسالا پڙهندو هيو.

سوپو ۱۹۲۶ع دوران تحقيق ۽ ادب ڏانهن مائل ٿيو ۽ پهريون
دفعو سندس اسڪول مئگزين ۾ مضمون گرڊيو ٿڱور بابت شايع ٿيو.
سوپو صاحب مئٽرڪ اپريل ۱۹۳۷ع ۾ بمبئي يونيورسٽي مان پاس
ڪئي. جون ۱۹۳۷ع ۾ ڊي جي سنڌ ڪاليج ڪراچي ۾ داخلا ورتي.
جتان ۱۹۳۹ع ۾ انٽر پاس ڪيائين پوءِ ٿڱور جي ڪاليج ”شانتني
نڪتين“ ۾ داخلا ورتائين، سال ۱۹۴۱ع ۾ بي اي پاس ڪيائين.

شانتني نڪتين ڪاليج ڪلڪتي کان ستانوي ميل پري هڪ
خوبصورت وادي ۾ قائم آهي، هي سر زمين اڳ ”پير پونئن“ يعني
سورمن جي سر زمين نالي مشهور هئي، هن جو بنياد هندستان جي
مهاڪوي ”رويندر نات ٿيگور“ وڌو هيو. رابندر نات ٿيگور کي سندس
مشهور ڪويتا ”گيتانجلي“ تي سال ۱۹۱۳ع ۾ عالمي نوبل انعام ميلو.
هن انعام ۾ ملندڙ رقم مان هي زمين خريد ڪري هڪ عظيم محبت جو
درسگاه قائم ڪيو.

شانتني نڪتين ڪاليج ۾ تعليم قديم گروڪل انداز ۾ ڏني ويندي
هئي جيڪا ٻين ڪاليجن کان بلڪل مختلف هئي، هتي اٽڪل پنج سؤ
شاگرد جن ۾ هڪ سؤ عورتون به شامل هيون، ڪاليج جي ڪمرن ۾

نه پر ڪاليج ۾ لڳل وڻن جي ڇانو هيٺ ڇپر يا گاهه تي پلٽي ماري ويهندا هيا ۽ استاد هڪ منجيءَ يا مندلي تي ويهندو هيو. هتي امتحان به ڪو نه ٿيندا هيا، شاگرد علم ادب کان علاوه راڳ ۽ ناچ جي بابت ليڪچر ٻڌندا ۽ تربيت حاصل ڪندا هيا. سڀ شاگرد ٻاهران آيل هيا. سال ۱۹۳۹ع ۾ ڪاليج جي ماهوار في ستر روپيا هئي جڏهن ته رهائش کاڌو پيتو الڳ هوندو هيو. هن ڪاليج ۾ ادب، حيا، اخلاق، فھر ۽ فراست، ميٺ محبت، نياز نوڙت جو علم سيکاريو ويندو هيو هن ماڳ تي پريم ۽ پريت جو پڙلاءُ هوندو هيو. گرڊيو ٽئگور جي قدمن ۾ ويهي سويو صاحب انسانيت سان محبت ڪرڻ جو درس حاصل ڪيو.

ڪامريڊ سويراج گيانچنداڻي سال ۱۹۴۱ع ۾ تعليم مڪمل ڪري سنڌ پهتو ۽ ساڳي سال ۾ سندس شادي ٿي. سال ۱۹۴۲ع ۾ سويو صاحب ايس ايم لا ڪاليج ڪراچي ۾ ايل ايل بي ۾ داخلا ورتي جيڪا مسلسل تحريڪن ۽ جيلن سبب مڪمل نه ڪري سگهيو ۽ پوءِ ۱۹۷۰ع ۾ لاڪاليج لاڙڪاڻو مان پاس ڪيائين. ڪامريڊ سويو صاحب جي ذهن تيگور ڪاليج جي تعليمي عرصي ۾ مارڪسواد ڏانهن لاڙو کاڌو هن سنڌ اچڻ بعد پروڪميونسٽ مضمون لکڻ شروع ڪيا. هن دور ۾ مهاتما گانڌي ۽ جواهر لعل نهرو جون آتم ڪٿائون ۽ ٽئگور جا گيت سنڌي ٻولي ۾ ترجمو ٿي ”سنڌ ساهت“ وسيلي نوجوانن تائين پهچايا ويندا هئا، هڪ نئين قسم جي دنيا جنم وٺي رهي هئي. روس واري انقلاب جي علم ادب شاگردن جي دلين ۾ هلچل مچائي ڇڏي هئي، سندن ذهن کي ڪجهه ڪرڻ لاءِ مجبور ڪري ڇڏيو هيو. سوامي وويڪا نند ۽ راجا رام تيرٿ راءِ ”هندو مت“ کي سوشلزم طور پيش ڪيو. ڪامريڊ سويي جي ذهن تي به مهاتما گانڌي جي سوچ ۽ شخصيت جو اثر هيو. ڪامريڊ سويي جي مائٽن جي تمنا هئي ته هو ڪو اعليٰ سرڪاري عهدو ماڻي پر سويو صاحب ته پنهنجي لاءِ سورن پيريل سماج جي تباهي لاءِ بغاوت جو جهنڊو سنڀاليو.

ڪراچي پهچڻ بعد سوڀو صاحب شاگرد هلچل ۾ سرگرم ٿي ويو ۽ جلد ئي ان وقت ”سنڌ اسٽوڊنٽس فيڊريشن“ جو جنرل سيڪريٽري چونڊيو. هي اهو زمانو هيو جڏهن ڪانگريس پاران مهاڻا گانڌي انگريزي سرڪار کي ۸ آگسٽ ۱۹۴۲ع تائين ”هندستان خالي ڪيو“ تحريڪ جو اعلان ڪيو هيو. سوڀو صاحب پڻ سيڪريٽري سنڌ اسٽوڊنٽس فيڊريشن جي حيثيت ۾ تمام شاگرد سائين ساڻ گانڌي جي آزادي واري تحريڪ ۾ نروار ٿيو. نتيجي ۾ ۱۱ آگسٽ ۱۹۴۲ع تي سندس گرفتاري جا وارنٽ جاري ٿيا پر ڪامريڊ سوڀو گرفتار ٿيڻ بدران زير زمين هليو ويو. انگريز حاڪم وٽ پڪڙ شروع ڪئي. جلسا جلوس هڙتالون، لائي چارج ۽ گولي روزانو جو رواج بڻجي ويو هيو. سوڀو صاحب انهن انقلابي ڪمن ۾ اندر گرائونڊ تي ڀرپور حصو وٺندو رهيو ۽ سنڌ جي نوجوان کي هن سامراج دشمن تحريڪ لاءِ تيار ڪندي آخر پاڻ به گرفتار ٿي پيو ۽ ۲۴ جنوري ۱۹۴۳ع کان جولائي ۱۹۴۴ع تائين جيل ۾ رهيو. هتي سندس قيد واري عرصي ۾ هيمنون ڪالائي کي ڦاهي تي چاڙهيو ويو. سوڀو صاحب کان علاوه گوبند مالهي، ڪيرت ٻاٻاڻي، سيتل درياڻي، ۽ حيدرآباد، سکر، نواب شاه، شڪارپور جا دوست به گرفتار ٿيا. حيدرآباد جيل ۾ سوڀو صاحب ساڻ جيرا مداس دولترام، هريداس لالجي، نارائڻ داس پيچر، محمد امين کوسو ۽ نرائڻداس رتن مل ملڪاڻي ساڻ ملاقات ٿي. جيل ۾ هنن هڪ علمي مرڪز به قائم ڪيو ۽ جيل ۾ ذهني اوسر لاءِ پاڻ کي تيار ڪيو.

۱۸ مهينن بعد جيل مان آزاد ٿيڻ شرط سوڀو صاحب سماجي ڀلائي جي ڪمن ۾ ڪم ڪرڻ شروع ڪيو. ان وقت ڪسان مزدور پارٽي ۽ ڪميونسٽ پارٽيون روشن خيال انقلابين لاءِ واحد سياسي پارٽيون هيون.

سال ۱۹۴۵ع ۾ جڏهن سيد جمالدين بخاري ڪراچي پهچي

مزدور راڄ لاءِ ڪم شروع ڪيو ته ان وقت ڪراچي نوجوان ڪامريڊن جو مضبوط ڳڙهه هيو. بيگم شانتي بخاري جي گهر شام جو سڀ نوجوان ڪارڪردگي رپورٽ ڏيڻ لاءِ پهچندا هيا. مزدور تحريڪ ۾ اڳواڻي ڪامريڊ جمال الدين بخاري ڪندو هيو. جڏهن ته ٻيا نوجوان گوڀند مالهي رسالو ”نئين دنيا“ سوڀي صاحب تنظيم ۽ تقرير، موهن پنجابي، وڃنو ڀارتي، نارائڻ داس ٻيجر ۽ علي احمد بروهي تي هڪ گروپ ڪراچي جي مختلف چوراھن تي ڪاٺيءَ جا استول رکي تقريرن ذريعي عوام ۾ مزدور راڄ ۽ مزدور انقلاب جو درس ڏيندا هئا، جڏهن ته محترم ڪامريڊ شانتي بخاري وري مزدوري ڪندڙ ڏاين، گهرن ۾ ڪم ڪندڙ عورتن، سٽ اٿندڙ ۽ چوڙيون ٺاهيندڙ عورتن جي مدد ڪندي هئي.“ ڪامريڊ سوڀي سنڌ ۾ مزدورن جي تنظيم کي گهڻو متحد ڪيو پر کيس ٻاهر رهي پنهنجي قائدانه صلاحيت، تنظيم ۽ تبليغ ڪرڻ جو موقعو گهٽ مليو، ڪامريڊ سوڀي جي زندگي ۾ هڪ يادگار وڏو تحريڪي واقعو عالمي شهرت رکي ٿو.

۱۸ کان ۲۵ فيبروري ۱۹۴۶ع تائين بمبئي رائل انڊين نيوي جهازين سمند ۾ بيٺل جهازن ۽ بمبئي جي بندر گاهه ۽ ان جي آس پاس نيوي جي اڏن تي قبضو ڪيو. ان بغاوت جي پڙاڏي هر بندرگاهه تي بيٺل جهاز ۽ بحري ادارن کي پنهنجي لپيٽ ۾ آندو. رنگون کان ڪراچي تائين، بنگالي اسپمڊ ۽ عربي سمند اندر، جيڪي به هندي بحري جهاز، زميني اڏا يا تربيتگاهه هيا تن تي نيوي جهازين قبضا ڪري چونڪيون قائم ڪري توپون وغيره لڳايون، انگريز ۽ هندستاني آفيسرن کي قبضي ۾ پنهنجي ڪٺن ۾ پهري هيٺ رکيائون بمبئي ۾ وري نيوي جي باغين هڪ اسٽرائيڪ ڪميٽي ٺاهي جنهن جو سربراهه مسٽر خان هيو، هن ۾ ڪانگريس ڪميونسٽ ۽ مسلم ليگي خيالن جا ماڻهو هيا، سنڌين مان ڪامريڊ سوڀو ۽ علي احمد بروهي ميمبر هيا. هن هلندڙ اسٽرائيڪ ۾ دراصل هڪ وقت اهڙو آيو جو ۲۱

فيبروري ۱۹۴۶ع جي ڏينهن ڪامريڊ سويو ۽ سندس ٻيا ترديد يونين ليڊر جهڙوڪ عيشي وديار ٿي، گلاب ڀڳواڻاڻي، پوهو، اوتار ڪشن هنگل پنهنجي موجوده ڪي ايم سي بلڊنگ سامهون ڪميون ڪم ترديد يونين آفيس Commune cum T. U Office ۾ ويٺا هيا ته نيوي جي باغين جي هٿان توپ جو گولو فائر ٿي ويو جيڪو ڪيا ماڙي کان ڊرگ روڊ جي هڪ ڪليل ميدان ۾ ڪريو. ڪراچي جي ۶ لک آبادي هلچل ڀاڄي وئي، مشهور ٿي ويو ته شايد انگريزن ۽ باغين ۾ جنگ شروع ٿي وئي جڏهن ته اهو توپ جو گولو غلطي مان ڇٽو هيو. ڪميونسٽ پارٽي جي سيڪريٽري ڪامريڊ جمال الدين بخاري جي بمبئي وڃڻ سبب سويو صاحب ذميواري سنڀالي، شام جو عيد گاه ميدان تي مزدور شاگرد اڳواڻ ۽ ڪارڪنن جي گڏجاڻي رد عمل طور سڏائي وئي جنهن ۾ هنگل، گوبند مالهي، شيوا جي ڀڳوان، گلاب، انيتي ۽ ڪيرت ٻاٻاڻي شامل هئا، فيصلو ٿيو جنهن لاءِ هڪ لائوڊ اسپيڪر لڳائي اعلان ڪيو ويو. اٽڪل پنج سؤ ماڻهو گڏ ٿيا. هڪ طرف مهاتما گانڌي ۽ مسٽر محمد علي جناح ڪانگريس ۽ مسلم ليگ پاران انهن باغين کي هڙتال ختم ڪري پيش ٻوڻ جي اپيل ڪئي هئي پر ماڻهو نوجوان ۽ نئين قيادت جي ڳولا ۾ هيا، عام پورهيت، شاگرد دانشور، عام مسلم ليگي ۽ ڪانگريسي سڀ هن هڙتال ۽ انگريز خلاف انقلاب جا حامي هيا، ماحول تبديلي ٿي ويو هيو. شروع ۾ ته هي گڏجاڻي پنج سؤ ماڻهن جي هئي پر جلد ئي ست اٺ هزار ماڻهو جمع ٿي ويا، سويو صاحب پنهنجي خطاب ۾ انگريز راڄ خلاف پريور تقرير ڪندي اعلان ڪيو ته ۲۲ فيبروري ۱۹۴۶ع تي سڄي هندستان ۾ ٽئينڊڙ هڙتال جي حمايت ڪيون ٿا ۽ سياسي جنرل اسٽرائيڪ ۾ ڪا به بس، ٽرام، جهاز نه هلندو، اسڪول ڪاليج نه ڪلندا ۽ انگريز جي حڪومت کي هلڻ نه ڏبو، هن جلسي جي صدارت پروفيسر آصف جاهد ڪارواڻي ڪئي جڏهن ته جلسي کي اوتار ڪشن هنگل، قاضي مجتبيٰ

ٻه خطاب ڪيو، ۲۲ فيبروري ۱۹۴۶ع جي صبح جو هڙتال واري ڏينهن ڪامريڊ سويو، اي ڪي هنگل ۽ پروفيسر ڪارواڻي کي پوليس گرفتار ڪري صدر ٿاڻي تي لاڪپ ڪيو. جنرل اسٽرائيڪ ڪامياب وئي ۽ سعيد منزل کان ڊاٽو ميڊيڪل ڪاليج، ڊي جي سنڌ ڪاليج کان رنچوڙ لائين عوام جو سمنڊ هيو.

فوج ۽ پوليس عوام کي منتشر ڪرڻ لاءِ مسلم ليگ جي محمود هارون کان علاوه وزير اعليٰ سر غلام حسين هدايت الله ۽ جمشيد نسرو انجي کان اعلان ڪرايو ته هن جنرل اسٽرائيڪ کي ڪانگريس ۽ مسلم ليگ جي حمايت ڪانهي پر عوام نه ٻڌو. پوليس ڳوڙها گيس، لائي چارج ڪئي، عوام پٿر وسايا ۽ عورتن پوليس مٿان ڪٽيل مرچ ۽ گرم پاڻي ڦٽو ڪيو نتيجي ۾ اٽڪل يارهن ماڻهو عيد گاهه ميدان ڪراچي ۾ جنگ آزادي جي لڙائي ۾ شهيد ٿي ويا، سوين زخمي به ٿيا. سويو صاحب ۽ سندس دوستن کي جلسا جلوس باهيون ڏيڻ مارا ماري ڏوهه هيٺ ڇالان ڪري مئجسٽريٽ ڊبليو، زيد احمد جي ڪورٽ ۾ پيش ڪيو جنهن کيس ٻڌايو ته حڪومت کيس واپس ورتا آهن، هن جنرل اسٽرائيڪ ۾ بمبئي ۾ به اٽڪل ٽي سئو شهري مارشل لا اٿارٽي وارن ماري هيا. آخر نيوي جي هي بغاوت ستن ڏينهن بعد سيٺ وٺي پائي پٽيل ۽ مسٽر محمد علي جناح جي يقين دهاني تي ختم ٿي. هن واقعي بعد ڪميونسٽ پارٽي سنڌ ۾ هڪ وڏي جدوجهد آزادي جي علمبردار قوت ٿي اڀري جنهن ۾ سويو صاحب هڪ تاريخي انقلابي اڳواڻ جو ڪردار ادا ڪيو.

پاڪستان ٺهڻ بعد سندس سڀ دوست پنهنجي ديش هندستان هليا ويا پر سويي پنهنجي مذهبي يارن ۽ رت جي رشتيدارن کي ڇڏي سنڌ کي مٺو ڪندي هميشه لاءِ ڌرتي کي جنم ڀومي ڄاڻي هتي ئي رهي پيو. اهو ئي سبب آهي جو کيس سنڌ واسين پاران Son of soil ”ڌرتي جو پٽ“ وارو لقب مليو جنهن تي سويي صاحب کي فخر آهي.

سويي سياست جي ميدان ۾ پاڪستان ٺهڻ بعد اول مزدور تحريڪ، پوءِ حيدر بخش جتوئي، ڪامريڊ عبدالقادر ڪوڪر سان هاري تحريڪ ۽ پوءِ نيشنل عوامي پارٽي جي پليٽ فارم تان پاڻ ملهائيو. ادب جي دنيا ۾ سويو سال ۱۹۴۴ع کان ”سنڌي ادبي سنگت“ جو باني ميمبر آهي. هن گهڻوڪري مختصر ڪهاڻيون، تحريڪن، تنظيمن بابت لکيون. ڪامريڊ سويي جي جيلن، گرفتاري يا نظر بندي واري دور جو ريكارڊ شاندار آهي. سڀ کان اول ۱۹۴۳ع ۾ گرفتار ٿيو، پوءِ نبوي تحريڪ ۾ فيبروري ۱۹۴۶ع ۾ گرفتار ٿيو.

پاڪستان ٺهڻ کانپوءِ سويو صاحب اپريل ۱۹۴۸ع ۾ گرفتار ٿيو، هن موقعي تي تمام گهڻيون گرفتاريون ٿيون ۽ سمورا تريڊ يونين ليڊر ۽ ڪميونسٽ پارٽي ورڪر جيل ۾ هليا ويا، سويو صاحب وري لڳاتار چئن سالن بعد مارچ ۱۹۵۲ع ۾ فيڊرل ڪورٽ جي فيصلي عنوان سويو گيانچنداڻي... ڪرائون مطابق آزاد ٿيو لڳاتار اذيت ۽ تڪليفن خراب کاڌو ملڻ سبب سويو صاحب بيمار ٿي پيو.

سال ۱۹۵۲ع ۾ سنڌ صوبي اندر صوبائي اسيمبلي جون چونڊون منعقد ٿيون، ڪامريڊ سويو سنڌي عوامي محاذ پاران اسيمبلي جي چونڊن ۾ حصو ورتو. ان وقت لاڙڪاڻو، دادو، نواب شاه ۽ سانگهڙ چار ضلعا هڪ هندو تڪ هيو. ان وقت سنڌ ۾ جاگيردارن ۽ وڏيرن خلاف هاري ورڪرن ۽ ڪميونسٽ پارٽي جي پليٽ فارم تان جدوجهد ۽ جاگرتا شروع ٿي چڪي هئي، وڏيرن جي مقابلي ۾ غريب مزدور ۽ هارين جا نمائندا به بيهڻ لڳا هيا، سنڌي عوامي محاذ پاران ۴۲ کن اميدوار صوبائي اسيمبلين ۾ بيٺا جڏهن ته محترم جي ايمر سيد گروپ جا اٽڪل ۸ اميدوار بيٺا. ڪامريڊ سويي جي مقابلي ۾ هڪ گبر سينٽ سيرومل ڪريال داس پهراڻي وارو پير صاحب پاڳارو ۽ مسلم ليگ جي حمايت سان بيٺو هيو، ڪامريڊ سويي جا لاڙڪاڻي ۾ اليڪشن نگران مولوي نذير حسين جتوئي ۽ ڪامريڊ تاج محمد ابڙو ايڊووڪيٽ

دوست محمد ابڙو وڪيل نبي بخش ڪوسو، غلام نبي ڪوسو، هيا. جڏهن ته ڪراچي کان اڄ جا مشهور سرجن ڊاڪٽر هاشمي، ڊاڪٽر خواجہ معين ۽ ڊاڪٽر اديب الحسن رضوي ڏاڻو ميڊيڪل ڪاليج جا ترقي پسند شاگرد هيا اهي به سويي صاحب جي ورڪ ۾ هزارين روپيا ۽ سائيڪليون کڻي پهتا، سڄي سنڌ جي هاري ورڪرن محنت ڪئي پر اليڪشن ۾ داخل ۱۸ هزار ووٽن مان سويو صاحب ۶ هزار ووٽ کنيا ۽ اليڪشن سر مائيدار کڻي ويا.

ڪميونسٽ پارٽي تي بندش پوڻ بعد وري جولائي ۱۹۵۴ع کان مارچ ۱۹۵۶ع تائين جيل ۾ رهيو. ۱۹۵۸ع ۾ صدر جنرل محمد ايوب خان واري مارشل لا لڳڻ بعد کيس گرفتار ڪري حيدرآباد جيل ۾ فيبروري ۱۹۵۹ع تائين رکيو. پوءِ شاهي قلعي لاهور جي اونداهي ڪال ڪوٺڙي ۾ مهمان رهيو جتان لاهور هاءِ ڪورٽ کيس آزاد ڪيو. جون ۱۹۵۹ع کان مارچ ۱۹۶۴ع تائين پنهنجي ڳوٺ ٻنڊي ۾ نظر بند رهيو جتي سرڪار هڪ اسڪول جي ماستر منگي کي پگهار ڏئي مٿس نظر داري لاءِ مقرر ڪيو. جڏهن هو نظر بند هيو تڏهن ان وقت جمال ابڙو صاحب ۽ تاج محمد ابڙو صاحب وٽس آيا ۽ گذارش ڪيائون ته هندستان ۽ چين جي وچ ۾ هلندڙ جنگ بابت وڃڻو بيان ڏيو ته اوهان کي آزادي ملي سگهي ٿي، ليڪن سويي صاحب کين جواب ڏيندي چيو ته ”اها بي ايماني ٿيندي اهڙي آزادي ڪو نه گهرجي“ پوءِ ان وقت جي وزير خارجہ ذوالفقار علي ڀٽو صاحب جي ڪوششن سان کيس آزادي ملي. جڏهن ڀارت ۽ پاڪستان وچ ۾ جنگ لڳي ته سيپٽمبر ۱۹۶۵ع ۾ سويو صاحب کي گرفتار ڪيو ويو ۽ ۱۹۶۷ع ۾ وري آزادي ملي. هن لاڙڪاڻي لا ڪاليج مان ۱۹۷۰ع ۾ وڪالت پاس ڪري محترم عبدالرزاق سومرو وڪيل سان وڪالت شروع ڪئي. سال ۱۹۷۲ع ۾ سنڌي ٻولي واري بل جي سلسلي ۾ هلچل هلي ۽ سويو صاحب کي لاڙڪاڻو بدر ڪيو ويو، هو مير غوث بخش خان بزنجوگورنر

بلوچستان جو مهمان ٿيو. ان وقت مان به سنڌي ٻولي جي تحريڪ ۾ لاڙڪاڻي ضلعي جي اڳواڻي ڪندي سکر سينٽرل جيل ۾ اٽڪل ڇهه مهينا گذاريا. هڪ دفعي مير غوث بخش خان بزنجو جهاز ۾ ڪامريڊ سويي کي وزير اعظم ذوالفقار علي ڀٽو صاحب سان ملائڻ لاءِ اسلام آباد وٺي ويو جتي سويو صاحب ڀٽو صاحب کي مثال ڏيندي چيو ته ”لاڙڪاڻي ۾ پيپلز پارٽي جو واحد شاگرد اڳواڻ عبدالستار ڀٽي جهڙو ماڻهو جيل ۾ پيو آهي جنهن پيپلز پارٽي ۾ اوهانجي لاءِ تمام گهڻو ڪم ڪيو آهي،“ ڀٽو صاحب حيران ٿي ويو ۽ پوءِ وزير اعظم ڀٽو صاحب جي حڪم تي لاڙڪاڻي جي تمام ضلعي بدر ٿيل شخصيتن، سکر سينٽرل جيل ۾ قيد ورڪرن ۽ اڳواڻن جهڙوڪ قاضي محمد بخش ڌامراھ، سردار الھڏنو شيخ، امان شيخ، رفيق انڊهڙ ۽ مون کي آزاد ڪيو ويو.

سال ۱۹۸۸ع واري اليڪشن ۾ سويو صاهب ميمبر قومي اسيمبلي منتخب ٿيو پر سندس مخالف چڪر هلائي درخواست ڏئي منتخب ٿيل اقليتي ميمبر قومي اسيمبلي کي ٻيهر وٽن جي ڳڻپ ڪرائي هاريو، سويو صاحب لڳاتار ۲۰ مهينا پنهنجو ڪيس اليڪشن ڪميشن ۾ وڙهندو رهيو ايستائين جو اها اسيمبلي به ختم ٿي وئي.

سويو صاحب سان منهنجي محبت واقفيت، ڪچهريون ۽ بحث مباحثن کان علاوه سندس ادبي علمي مهربانيون سال ۱۹۷۰ع کان آهن، مان سمجهان ٿو ته سويو هڪ ليڊر کان وڌيڪ انسان آهي جنهن جي زبان تي انڪار مون ڪڏهن ڪو نه ٻڌو. وٽس ڏک ۽ سک جي حيثيت ڪا نه آهي، سويي هميشه زنده رهڻ کان خاموش لڙائي لڙي آهي، جنهن ۾ انسان هار جندو نظر ايندو آهي، پر اها هارئي جيون ۽ جيوت جوت جڳائڻ لاءِ هسوپ آهي، سويي جو رخ انسان ڏانهن شيڪسپيئر جي ”انساني تصوير جيان آهي“ جڏهن هو ڪجهه نه چوڻ چاهيندو آهي ته هڪ ننڍڙو مخصوص ٿهڪ ڏئي ڳالهه کي اتي ئي ختم

ڪندو آهي. سويو سنڌ جي انهن انسانن مان آهي جن جي بدن ۾ خون نه پر سنڌو ڌرياهه جون چوليون وهنديون آهن. سنڌ ۾ رهي سويي گهڻو سٺو اهو کيس ياد به ڪونهي، هن زندگي گذارڻ لاءِ گلن جون مالهاڻون نه پر ڪنڊن جي سيج ۽ مصيبتن جا تاج ماڻيا سويو زندگيءَ جي قربانيءَ بعد به اڄ ڪنهن جو چونڊيل ليڊر ته نه آهي پر هو انسان ۽ ڌرتيءَ ويجهو رهندڙ ايماندار انسان جو سدا حيات ليڊر آهي، اڄ اسان سويي کي مڃتا ۽ پيٽا جا گل ان جي سڄي زندگي جي قرباني بدلي به نه ڏئي سگهياسون.

پر سويي کي ڪنهن کان به شڪايت ڪونهي هو چوي ٿو ته ”ڇا ٿي پيو مان فخر سان ڌرتي ڄايو ۽ ڌرتي ڏئي آهيان.“ سندس دوست ڪرشن ڪٽواڻي لکي ٿو ته ”سچل ڪانگريس دوران موهن جو دڙو گهمڻ مهل مون سويي کي چيو ته اڄ اسان به موهن جا دڙا گهمي رهيا آهيون. هڪ سنڌ ۾ سرجان مارشل جو ڪوٽيل موهن جو دڙو، ۽ ٻيو جنهن جو ذڪر شيخ اياز ڪيو آهي.“ سويي صاحب وٽ بهترين هزارين ناياب ڪتابن خصوصاً انڊيا پاڪستان جي تاريخ، فلاسافي ۽ سنڌي ادب جي تاريخ بابت لائبريري آهي جتان پوري سنڌ جا اسڪالر، پي ايڇ ڊي جا شاگرد ڄاڻ جي ڪاڻ وڌائڻ ايندا آهن، سويو هڪ عالمي تحريڪ جو قائد ۽ انقلابي تنظيم جي فاتح سرواڻ جون سڀ صلاحيتون پاڻ ۾ رکندو آهي. پر هن پلوڙ اڳواڻ جي زندگي ۽ جواني جا ڪيترائي سال قيد ۽ بند يا ڳوٺ ۾ نظر بندي ۾ گذري ويا مسلسل پابندين ڪري هو پنهنجي سوچن يا پروگرام کي ڪنهن تنظيم يا تحريڪ جي روپ ۾ سموعي نه سگهيو پر ان جي باوجود به سويي جي سچ محبت ڏاهپ عقل تدبير ۽ جذبي جي واکاڻ ۽ احترام پريل جذبا سڄي برصغير ۾ آهن، هو اڄ به سڄي دنيا جي انقلابين ۾ محترم آهي، سويي پنهنجي ڄاڻ ۽ ڏسڻ واري جاڳندي تاريخ نئين نسل کي منتقل ڪرڻ ۾ پنهنجو هر ڏينهن ڪم آندو آهي، سندن عظمت آهي جو هر سنڌي احترام ۾

اڻي بيهي ٿو. سويو صاحب سنڌ ۾ يوناني ديومالا جو هڪ
ڪردار ”پروميٿيوس“ جي جيئري جاڳندي تصوير آهي جيڪو پڻ
سماجي ناسور خلاف بغاوت، جدوجهد ۾ پنهنجي حوصلي اصول
پرستي، حقن لاءِ جنگ جوڻ جي امر علامت هيو. جڏهن ته سويي
صاحب زندگي جي جدوجهد ۾ اڄ به اڻ نه مڃي آهي، پنهنجي پارٽي،
نظريا، سوچون تبديل نه ڪيون آهن، اڄ به هو ۱۹۴۲ع وانگر بنا
ڪنهن رنگ نسل ۽ مذهب جي ڌرتي جي مظلوم انسانن لاءِ حق جو
آواز بلند ڪيو بيٺو آهي.

شيخ اياز جي چواڻي ته سويو گيانچندائي جهڙي آزاد طبيعت ۽
گهري صداقت مون ڪنهن ٻئي مائي جي لال ۾ ورلي ڏني آهي. جن بهار
آهي، جيڪو هر آندي، هر طوفان ۾ آڏول بيٺو آهي، نه ڄاڻان ڪيترا
اهڙا انسان پنهنجي ڇاتيءَ جا ڇهه ڇپائي، ڳاٽ اوچو رکي ظلم جو
مقابلو ڪندا هوندا. سويو صاحب کي ٻه ڀڻ ڊاڪٽر ڪنهيو لعل ۽
انجنيئر نرملداس آهن.

مدي ڪتاب: مضمون علي احمد بروهي، امان شيخ، ظهير ميراڻي ۽ ڪرشن ڪنوڻي،
ليڪو تلسائي، رچنا رسالو، عوامي آواز ۽ سويي صاحب جو ذاتي انٽرويو



قائد عوام ذوالفقار علي ڀٽو

ذوالفقار علي ڀٽو

ذوالفقار علي ڀٽو تاريخ ۵ جنوري ۱۹۲۸ع صبح جو ۳ وڳي سر شاهنواز خان ڀٽو جي لاڙڪاڻي واري رهائش گاهه المرتضيٰ ۾ سندس بي گهر واري ليڊي خورشيد بيگم مان پيدا ٿيو. سندس پيدائش تي ڪيترن ڏينهن تائين خوشيون ملهائڻ لاءِ جشن منعقد ٿيا. سڄي سنڌ کان ايندڙ ملاقاتين ۽ مبارڪ ڏيندڙن لاءِ المرتضيٰ هاؤس لاڙڪاڻي جا دروازا رهائش ۽ طعام سميت کليل رهيا. سندس نالو هڪ بزرگ پاران تجويز ڪيو ويو. سندس والد هڪ مسجد ۾ تلاوت ڪلام پاڪ کان پوءِ موجود ماڻهن اڳيان خطاب ڪندي اعلان ڪيو ته آئنده هن ٻار کي ذوالفقار علي نالي سان سڏيو وڃي. دراصل ذوالفقار نالو ئي ڏاڍ ۽ جبر خلاف جدوجهد جي تصور جو آهي. حضرت علي پنهنجي ذوالفقار کي حق سچ ۽ ظلم کي ختم ڪرڻ لاءِ استعمال ڪندو هيو ۽ حضرت علي جي تلوار کي ذوالفقار سڏيو ويندو هيو جيڪو وڏي عزت ۽ احترام لائق هيو. جيئن ته ذوالفقار کي پيار مان ذلفي به سڏيو ويندو هيو ۽ ننڍ پڻ جو عرصو هن پنهنجي والده محترم خورشيد شاهنواز ڀٽو سان گذاريو جيڪا هڪ غريب گهراڻي جي اولاد هئي تنهنڪري ذوالفقار علي ڀٽو صاحب کي پرورش ۾ والده طرفان رحم، عزت، محبت، احترام سادگي، صفائي ۽ سچائي جي لوري ملي ته والد طرفان شان، مان ۽ رعب، اعليٰ سوسائٽي، اعليٰ تعليم، بلند ۽ روشن خيالن جا دروازا کليل مليا.

خانداني روايت مطابق شروع ۾ کيس اسلامي تعليم ڳوٺ جي مسجد ۾ ملي پوءِ وري وڌيڪ بهراڙي واري ماحول مطابق نئون ديرو ۾ ٿيس. ڀٽو صاحب پنهنجي والد کي تمام گهڻو پيارو هيو ۽ سندس والد

جي خواهش هئي ته سندس پٽ سياست ۾ منهنجي جڳهه والاري ۽ هن قومي خدمت واري قافلي کي اڳتي وڌائي تنهنڪري هن فيصلو ڪيو ته ذلعي سائس گڏ رهندو پر سر شاهنواز خان جي مختلف جڳهن تي رهڻ ڪري ذوالفقار علي تسلسل سان تعليم حاصل ڪري نه سگهيو. سڀ کان اول کيس ڪائونٽ اسڪول پوءِ بيشپ هاءِ اسڪول ڪراچي جي چوڪرين واري سيڪشن ۾ داخل ڪرايو ويو ڇاڪاڻ ته هو تعليم ۾ پيوڻي رهجي ويو هيو. جڏهن سال ۱۹۲۷ع ۾ لاڙڪاڻي ۾ ٽينڊر اليڪشن ۾ سر شاهنواز خان پٽو کي شيخ عبدالمجيد سنڌي هٿان شڪست ملي تڏهن هو پنهنجي خاندان سميت سنڌ کي الوداع چئي بمبئي منتقل ٿيو. جتي ۹ سالن جي ذوالفقار کي ڪيٿيڊرل هاءِ اسڪول ۾ داخل ڪيو ويو. هي بمبئي جي دولتمند ۽ وڏن ماڻهن جو واحد اسڪول هيو جتي انگريز، هندو، فارسي اينگلو انڊين ۽ ڪجهه مسلمان جا ٻار پڙهندا هيا. اسڪول ۾ ذلعي کي ٻين شاگردن جي تعليمي معيار جي برابري لاءِ وڏي محنت ڪري پئي، هو اسڪائوٽنگ ۾ به گهڻو سرگرم رهيو، کيس اسڪائوٽن وارن خاڪي ڊريس، پيرن ۾ سفيد رنگ جو بوٽ ۽ ڪارا ڊگها جوراب پائڻ جو تمام گهڻو شوق هيو. هو راندين ۾ گهڻو وقت ٽينس ۽ اسڪواٽس ڪيڏڻ لاءِ اسپورٽس ڪلب ۾ گذاريندو هيو، سو ويمنگ جو به گهڻو شوق هيس. شام جو مٽي شو ڏسڻ ۽ رات جو روڊن تي گهمڻ سندس مشغلن ۾ شامل هيو، شاگردي واري زماني ۾ هو دوستن جو وڏو حلقو، چرچن، مذاق، رانديون، سير سياحت شاهڪار فلمون ڏسڻ، سٺا کاڌا کائيندڙ، ٿورڙي ڳالهه تي ڪاوڙجندڙ نوجوانن جي حيثيت ۾ مشهور هيو. لباس جي ڏس ۾ گهڻو حساس فڪر مند هوندو هيو، نفيس، نرم ۽ عمدو ڪپڙن کان علاوه نئين فيشن جا ڪپڙا سندس ڪمزوري هئي، هميشه مهانگا ڪپڙا، مهانگي سلائي، با وقار ۽ سادا رنگ پسند ڪندو هيو. محفلن ۾ سدائين ٽپ ٽپ ٿي ويندو هيو چاهي ڪجهه وقت لاءِ کيس دير ٿي

وڃي، خانداني وقار، مرتبو ۽ شان شوڪت سندس طبيعت ۾ بچين کان ئي ۾ پور نموني سان نظر ايندو هيو. سندس شاگردي واري دور جو تمام گهرو ۽ ويجهو دوست پيلو مودي ڀٽو صاحب جي شخصيت تي تبصرو ڪندي چوي ٿو ته ”ذلي تمام گهڻو وسيع القلب ۽ نظر وارو نوجوان هيو، دوستي جو وڏو وفاردار سچو مخلص هيو. هر دوست جي تنقيد برداشت ڪندو هيو. ڪاوڙ برداشت ڪرڻ جي وڏي قوت هيس، دوستن لاءِ پنهنجي دل ۾ تمام گهڻي عزت رکندو هيو. اهائي سندس ادا هئي ته هو دوستن کان علاوه ٻين جي عزت ۽ پرواهه ڪو نه ڪندو هيو. دوستن جي لڏي مان ڪو به دوست ذلي جي دوستي کي خدا حافظ چئي نه سگهندو هيو. هو دوستن مٿان گهڻو خرچ به ڪندو هيو. هاسٽل جي ڏينهن ۾ گڏ رهندڙ دوستن مٿان گڏيل ڊيوٽيون پڻ ڏيندو هيو. جيئن ته ذلي کي گڏيل ڊيوٽي مطابق ڪمري جي صفائي جو ڪم رکيل هوندو هو باقائدگي سان ڪمري جي صفائي ڪندو هيو جڏهن ته هو هڪ خوشحال دولتمند ۽ اعليٰ منصب واري شخصيت جو فرزند هيو.“ اسڪول جي زماني کان ئي تقرير جي ڏس ۾ قدرت کيس وڏي ذات ڏني هئي، ذلي پنهنجي چوڌاري ويٺلن ٻڌندڙن کي بيخبر ڪري پاڻ ڏانهن متاثر ڪرڻ جو جادو رکندڙ نوجوان هيو. جيڪڏهن تقرير ۾ موضوع تبديل ڪندو هيو ته ٻڌندڙ کي محسوس ئي ڪو نه ٿيندو هيو. تقرير ڪرڻ جو وٽس جادو ۽ ڪمال هيو. ڀٽو صاحب طالب علمي واري زماني کان وٺي ليڊر ٿيڻ لاءِ سوچ رکندو هيو. ڪنهن اهم عهدي يا منصب تي پهچڻ جا خواب ڏسندو هيو. کيس هر وقت احساس رهندو هيو ته ملڪ ۽ دنيا ۾ نالو پيدا ڪرڻ لاءِ سخت محنت ۽ جاکوڙ جي ضرورت آهي. شاگردي جي زماني ۾ دنيا جا مدبر ٻي عالمي جنگ ختم ٿيڻ بعد اقوام متحده ۾ مستقل امن قائم ڪرڻ لاءِ تقريرون ڪندا هيا جن کي دنيا ۾ غور سان ٻڌو ويندو هيو ۽ ان وقت ئي ڀٽو صاحب جي اها خواهش هوندي هئي ته هو به اقوام متحده ۾ اهڙي طرح

خطاب ڪري. اها خواهش ته دنيا ۾ ڪيترائي شاگرد اڳواڻ پنهنجي جواني واري عالم ۾ رکندا هوندا. پر ذوالفقار علي ڀٽو دنيا جي انهن نوجوانن مان هڪ خوش قسمت ۽ خوش نصيب شخصيت آهي جو ان کي پنهنجي سڀني جي ساڀيا ملي. ڀٽو صاحب ننڍپڻ کان ئي گهڻو جذباتي هوندو هيو ڪنهن ڳالهه تي ڪاوڙ ايندي هيس ته پوءِ غصي ۾ رڙيون به ڪندو هيو. هڪ دفعي سندس پرنسپال ڪرنل هيمنڊ ڪيس مذاق ۾ چيو ته زلفي کي گرلس اسڪول ۾ داخلا ملي سگهي ٿي ڇاڪاڻ ته هو جسماني طرح سنهڙو هلڪو آواز رکندو هيو. ان جملي ٻڌڻ سان زلفي جون اکيون ڳاڙهيون ٿي ويون ۽ غصي ۾ ڏڪڻ لڳو پر پوءِ پرنسپل ڪيس ٿڌو ڪندي چيو ته ”شبابش مڙسن کي اهڙو هڻ گهرجي“ انهي ياري ۽ دوستي ڪري ڀٽو صاحب سال ۱۹۴۵ع ۾ سينئر ڪئمبرج امتحان ۾ فيل ٿي پيو هيو ۽ پوءِ مسلسل ڇهن مهينن تائين دوستن کان پري رهي محنت ڪري امتحان پاس ڪيائين. اعليٰ تعليم حاصل ڪرڻ لاءِ سيپٽمبر ۱۹۴۷ع ۾ ڀٽو صاحب لاس اينجلس يونيورسٽي آف ڪيليفورنيا آمريڪا ۾ داخل ٿيو، هتي ساوٿ ون ساوٿ فلاور اسٽريٽ ۾ قائم شاگردن لاءِ خاص هاسٽل ۾ عمر قريشي (ڪرڪٽ ڪمپيئر) سان رهندو هيو، هتي جنوري ۱۹۴۹ع تائين لاس اينجلس يونيورسٽي ۾ پڙهيو هو ڪيليفورنيا جو مثالي ذهين ۽ بهترين شاگرد رهيو.

ڪيليفورنيا يونيورسٽي ۾ اچڻ بعد سندس شخصيت وڌيڪ ڄمڪي پئي هتي هن تقريري مقابلن ۾ چئمپئن ٽرافيون حاصل ڪيون، تقريري مقابلن ۾ يونيورسٽي اندر سندس حيثيت اعليٰ ۽ مثالي هوندي هئي، هن دور ۾ هو پروفيسرن سان گهڻو بحث مباحثو ڪندو هيو، هڪ دفعي بحث ايترو ته مشڪل ٿي ويو جو پروفيسر ڪول ويل ڪيس ڪلاس مان ٻاهر ڪڍي ڇڏيو در اصل ڀٽو صاحب جا موضوع ايشيائي ۽ مسلم مسئلا هوندا هيا جيڪي يورپين کي سوال جواب يا بحث

مباحثي وقت ڪاوڙ ڏياريندا هيا. پروفيسرن ۽ ميگيزن سان ڀٽو صاحب جو دليلن پريو جهڳڙو لفظ ”ايشيا ٽڪ“ لکڻ تي هوندو هيو جڏهن ته وٽس استعمال لاءِ عزت پريو لفظ ايشيا هيو، ڀٽو صاحب اڪثر سامراج خلاف ۽ ايشيا جي شاندار مستقبل بابت رسالن ۾ خط ۽ مضمون دليلن سان لکندو هيو، سندس تعليمي استاد بين الاقوامي فلسفي واري ويانا اسڪول جوڀاني پروفيسر هانز ڪيلسن هيو جنهن سندس نظريات کي ترتيب ڏنو، ڀٽو صاحب بين الاقوامي تعلقات جي پوسٽ گريجوئيش ڪورس ۾ سقراط ۽ افلاطون کان وٺي فلسفي جي تاريخ جي ٿيوري تي بين الاقوامي اثرات مضمون هيو. ۱۹۴۹ع ۾ برڪلي يونيورسٽي ۾ داخلا ورتائين جتان سياست ۾ آنرز ۽ انٽر نيشنل رليشن جي تعليم حاصل ڪيائين، ۱۹۵۰ع ۾ سياست جو مضمون اختياري سان پاس ڪرڻ بعد ڪرائسٽ چرچ آڪسفورڊ يونيورسٽي مان قانون ۾ ايم اي ۱۹۵۲ع ۾ پاس ڪيائين جڏهن ته بئريسٽري جي ڊگري لنڊن جي لنڪن ان يونيورسٽي مان ۱۹۵۳ع ۾ حاصل ڪيائين، آڪسفورڊ يونيورسٽي جي ڪرائسٽ چرچ ڪاليج ۾ فلسفو قانون جي ڊگري ٽن سالن بدران ٻن سالن ۾ حاصل ڪيائين.

برڪلي يونيورسٽي ۾ ڀٽو صاحب زندگي جي بهرين اليڪشن اسٽوڊنٽس ڪائونسل باڊي جي هڪ سيٽ تي اتان جي مقامي يورين شاگردن سان وڙهيو سندس مقابلو لورمود ۽ لائن لتواڪ سان هيو. هن قائد اعظم جي وفات مهل آمريڪا ۾ پاڪستان جي سفير مسٽر ايم اي ايڇ اصفهاني کي تاريخ ۱۱ سيپٽمبر ۱۹۴۸ع تي خط لکيو جڏهن ته ۱۱ آڪٽومبر ۱۹۴۸ع تي سندس مضمون لاس اينجلس مان نيوز ويڪ ۾ پڻ شايع ٿيا جن ۾ عنوان هندو يا مسلم ”گروٽ آف پاڪستان“ ”ايوينٽس ان ينگ اسلامي اسٽيٽ“ شامل آهن.

ذوالفقار علي ڀٽو شاگردي واري زماني ۾ هڪ طرف ذهين، هوشيار، عالمي معاملن جي ڄاڻ حاصل ڪندڙ شاگرد کان علاوه بيٺ

منشن ۽ ٻين راندين جو گهڻو شوقين هيو ۽ ڪرڪيٽ سان ته جنون واري حد تائين لڳاءُ هيس. هو ڪرڪيٽ جو بهترين ڪلاڙي هيو، ڪيٽيڊرل هاءِ اسڪول بمبئي ڪرڪيٽ ٽيم جو بهترين رانديگر هيو ۽ پارٽي ڪرڪيٽ جي هڪ عظيم ڪلاڙي مشتاق علي جو چوڻ ته زلفي جيڪڏهن مسلسل ڪرڪيٽ کيڏي ها ته منجهس هڪ وڏي ڪرڪيٽر هئڻ جون سڀ صلاحيتون موجود هيون، هڪ دفعي هندستان جي ڪرڪيٽ ٽيم انگلينڊ وڃي رهي هئي ته ڀٽو صاحب سڄي ٽيم کي پنهنجي گهران ڦل سوت وٺي ڏنا.

ڀٽو صاحب بابت پاڪستان ڪرڪيٽ ٽيم جي اڳوڻي ڪپتان اي ايڇ ڪاردار ڄاڻايو آهي ته هو ۱۹۴۲ع ۾ بمبئي ڀٽو صاحب سان تڏهن مليو جڏهن هو پنجاب يونيورسٽي ڪرڪيٽ ٽيم کي ڏسڻ لاءِ برابورن اسٽيڊيم آيو هيو. ڀٽو صاحب ان وقت سندرڪارڪي ڪلب پاران ڪرڪيٽ کيڏندو هيو ۽ ڪرڪيٽ بابت وڏي ڄاڻ رکندو هيو. ۱۹۵۶ع ۾ منهنجي ڀٽو صاحب سان آسٽريلين ڪرڪيٽ ٽيم جي ڪراچي اچڻ وقت ملاقات ٿي، ڀٽو صاحب عظيم بالر ڪيٽمرلر سان ملاقات ڪئي ۽ کيس هڪ خوبصورت سوکڙي ڏنائين، وري سال ۱۹۷۵ع ۾ ڪيٽمرلر پاڪستان آيو ته ڀٽو صاحب سان ملي ڏاڍو خوش ٿيو. جيڪڏهن ڀٽو صاحب آڪسفورڊ نه وڃي ها ۽ آمريڪا ۾ ئي سال نه گذاري ها ته پوءِ يقينن هڪ وڏو ڪرڪيٽ جو ڪلاڙي هجي ها.

ڀٽو صاحب عالمي امور بابت ڄاڻ حاصل ڪرڻ تي گهڻي توجه ڏيندو هيو ۽ هن شوق کي پورو ڪرڻ لاءِ والدين کان ملندڙ خرچي به ڪتابن تي لڳائيندو هيو. بمبئي واري اسڪولي ڏينهن ۾ اقوام متحده ۽ سائفرانسڪو جي پليزي سيشن واري موضوعن تي ٿيندڙ بحث مباحثي ۾ شريڪ ٿيندي برطانيه حڪومت تي تنقيد ڪندي برطانيه حڪومت پاران مٿين ڪميشن ۾ هندستان جي فيروز خان نون کي نمائندو ڪري موڪلڻ بدران قائد اعظم يا جواهر لعل نهرو کي موڪلڻ جو مشورو

ڏنائين، سندس چوڻ هيو ته هندستاني عوام ۾ تحريڪ آزادي عروج تي آهي ۽ جدوجهد جي ان موڙ تي قوم جي ڪنهن معروف اڳواڻ ئي نمائندگي ڪرڻ لاءِ موڪليو وڃي ها. جناب ذوالفقار علي ڀٽو جي تقرير بعد انگريزي هيڊ ماسٽر کي گهڻي ڪاوڙ لڳي ۽ زلفي کي انعام به ڪو نه ڏنو التو کيس سياست کان پري رهڻ جي وارننگ ڏنائين. هن ۲۶ اپريل ۱۹۴۵ع تي مسٽر جناح کي سرحد صوبي جي سياسي صورتحال بابت تفصيل سان آگاهه ڪيو.

ڀٽو صاحب سال ۱۹۴۵ع ۾ ئي ۱۷ سالن جي ڄمار ۾ بمبئي ۾ مارڪس کي پڙهيو، هن چنگيز خان، سڪندر، هني بال، مسولني، هٽلر، نپولين، ڊيگال، چرچل ۽ اسٽالن بابت به پڙهيو ان کان علاوه مزني، گيري بال ۽ دوسو جو پڻ گهڻو مطالعو ڪيو، هو نظرياتي لحاظ کان مارڪس جي معاشي اعتبار جو حامي هيو پر جدليات تبديل ڪري رد ڪندو هيو. هو اسٽالن جي گهڻي عزت ڪندو هيو پر خرو چيف کي پسند ڪو نه ڪندو هيو. هو پنهنجي زندگي ۾ رانڊونيشيا جي سوئيڪارنو، مصر جي صدر جمال ناصر ۽ چين جي چو اين لاءِ جي گهڻي عزت ۽ احترام رکندو هيو، شاگردي واري زماني ۾ تاريخ ۽ فلاسافي بابت تمام گهڻو لٽريچر پڙهيائين، هو شاگردي واري زماني کان ئي دنيا جي تاريخ، علم، ادب ۽ حالتن واقعن کان با خبر اڳواڻ جي حيثيت حاصل ڪري چڪو هيو، يورپ جو ماحول ۽ انگريزي ٻولي تعليم کيس عالمي افق تي اڳتي وڌي پاڻ مڃائڻ لاءِ تمام گهڻا موقعا ميسر ڪيا، سياست به کيس عزت، شهرت، دولت وانگر ورثي ۾ ملي چاڪاڻ ته ڀٽو صاحب جو ننڍپڻ پنهنجي عظيم سياستدان والد سان گهڻو گذريو ۽ ان وقت سياست جي ديوي سر شاهنواز خان ڀٽو جي اڳڻ تي ويٺل هئي، ننڍپڻ والد ماجد سان گهارڻ سبب ڪراچي، لاڙڪاڻو ۽ بمبئي شهر ۾ رهندو هيو ۽ اوطاقن تي سياسي ڪچهريون گڏجاڻيون ٿينديون هيون، سياست جون مشهور ۽ معتبر هستيون اينديون وينديون

هيون. ڀٽو صاحب وڏن ۽ عظيم سياستدانن کي ويجهو ڏسندو ٻڌندو، انهن جي صحبت، پيار، شفقت، حاصل ڪندو رهيو. ملڪ قوم جي تاريخ بابت والد جي هنج ۾ ويهي عظيم اڳواڻن جا فيصلو ٻڌائين. هڪ طرف پنهنجي والد جي اليڪشن ۾ ڪاميابين تي منعقد ٿيندڙ جشن جلوس عوام جا وڏا وڏا ميڙ، ملڪ جي معتبر ماڻهن پاران ملندڙ مبارڪون خوشيون، تهڪ شادمانيون ڏٺيون ته ٻئي طرف بمبئي کان ۱۹۳۷ع ۾ سنڌ جي آزادي بعد مذهبي نفرت واري ماحول ۾ ٿيندڙ پهرين اليڪشن ۾ پنهنجي والد جي شڪست بعد بنگلي يا اوطاق تي افسوس، ڏک ۽ مايوسي وارو خاموش ماحول ۽ منظر پڻ ڏٺا هيا. هتان ئي ڀٽو صاحب سياست جي ميدان ۾ هر وقت هر حال ۾ عوام سان گڏ رهڻ جيئن ۽ مرڻ وارا سبق يا سياست جي الف ۽ بي سکيو. پوءِ اسڪول جي وقت ۾ پڻ سياست سان گهڻو ويجهو رهيو ۽ هي موضوع سندس پسند رهيو. ۱۶ آگسٽ ۱۹۴۶ع ۾ پاڪستان ٺاهڻ واري جدوجهد عروج تي هئي ۽ ان وقت بمبئي ۾ مسلم شاگردن جي هڪ وفد مسٽر محمد علي جناح سان ملاقات ڪئي جنهن ۾ ۱۸ ورهين جو ذوالفقار علي ڀٽو به شامل هيو. مسٽر جناح شاگردن کي مختلف جڳهن تي مظاهرا ڪرڻ بابت هدايتون ڏنيون ۽ مسٽر ذوالفقار علي کي به ذميوار ڏني وئي، ان موقعي تي ذوالفقار صاحب مسٽر جناح کي تجويز ڏني ته اهو مظاهرو الفتنن ڪاليج ۾ ڪيو ويندو ڇاڪاڻ ته اهو هندن جو مشهور ڪاليج هيو، مسٽر جناح ذوالفقار جي اها تجويز خوشي سان منظور ڪئي. ڀٽو صاحب شاگرد دوستن سان ڀلي ڪارڊ کڻي هندن جي اسڪولن اڳيان مظاهرا ڪيا ۽ مظاهرن واري تحريڪ ڪامياب ٿي جنهن لاءِ هندستان جي اخبارن گهڻو ڪجهه لکيو. ڀٽو صاحب جي هندو دوستن جا هن بابت رايو هيا ته ڀٽو صاحب شاگردي واري زماني کان ئي مسلم تحريڪن، اسلامي دنيا، پاڪستان ۽ مسٽر محمد علي جناح جو ڪتر حامي هوندو هيو. لنڊن لنڪن ان مان ۱۹۵۳ع ۾ بئريسٽر جي

ڊگري حاصل ڪيائين ۽ يونيورسٽي آف ساؤٿ مپٽن ۾ بين الاقوامي معاملن جو ليڪچرار مقرر ٿيو. آڪسفورڊ يونيورسٽي ڪائونسل ۱۹۵۷ع ۾ زيب اي ڀٽو کي ذهين شاگردن جي صف ۾ شامل ڪري اعزازي ڊگري به ڏني هئي.

سال ۱۹۵۲ع ۾ واپس ملڪ موٽيو. پهريائين ۱۵ جون ۱۹۵۳ع تي سنڌ مسلم لا ڪاليج ڪراچي ۾ قانون ۽ آئين پڙهائڻ لاءِ پروفيسر مقرر ٿيو گڏو گڏ ۱۹۵۴ع ۾ مغربي پاڪستان هاءِ ڪورٽ ۾ بحثيت بئريسٽر وڪالت شروع ڪئي ۽ ٻار ڪائونسل جو ميمبر به ٿيو. انهي وقت جي مشهور وڪيل رامچنداڻي سان گڏجي ڀٽو صاحب غريبن ۽ مجبورن جا ڪيس مفت هلائيندو هيو، ڀٽو صاحب ”سنڌ يونٽ فرنٽ“ ۽ ”هاري ايسوسيئيشن“ جو چيئرمين به ٿيو هيو، هن سال ۱۹۵۶ع ۾ يونٽ ٺهڻ سبب سنڌ کي پهچندڙ نقصان بابت ڪتاب ”هڪ وحداني رياست يا وفاق“ لکي حڪمرانن کي حقيقت کان آگاه ڪيو.

سائين جي ايم سيد جي سربراهي ۾ ”اڻٺي ون يونٽ فرنٽ“ ۾ شامل ٿي ڪم ڪيو پوءِ قومپرست سياست کي خدا حافظ چئي فرنٽ تان استعفا ڏئي پنهنجي سياسي استاد والد سر شاهنواز خان ڀٽو جي مشوري تي عمل ڪندي پاڪستان جي سياست ۾ ٻيهر ڀرندو. والد جي دوستن جي مشورن ۽ والد جي خواهش جي تڪميل ڪندي ڪراچي کان لاڙڪاڻي ۾ رهائش اختيار ڪيائين، لاڙڪاڻي اچڻ بعد پنهنجي والد جي سياسي جڳهه والاريائين، تمام سياسي سماجي اثر رکندڙ شخصيتن سان ملاقاتيون ڪيون، رابطا شروع ڪيا ۽ لڳ لاڳاپا جوڙيا نتيجي ۾ سندس اعليٰ ذهانت، با وقار شخصيت ۽ تجربتي هئي هنڌ ڪيو. ياريون دوستيون ٿيون، دائرو وڌيو. لاڙڪاڻي ۾ ڀٽو صاحب پهريون قتل جو مقدمو ڪنيو مقابلي ۾ عبدالوحيد ڪٽپر وڪيل ڪيس کٽيو. ڀٽو صاحب پاران ڪيس هارائڻ جو سبب صرف اهو هيو ته هن مقدمو انگريزي انداز ۾ وڙهيو جڏهن ته ڪٽپر صاحب ديسي طريقي سان وڙهيو.

جڏهن ڀٽو صاحب ڪراچي ۾ پنهنجي ذهانت ۽ اثر انگيز شخصيت جو ڌاڪو ڄمايو ته هو ڪراچي ۾ منعقد ٿيندڙ تقريبن ۽ پروگرامن جو لازمي حصو بڻجي ويو. اهو ڪو به وي آءِ پي پروگرام ڪونه هيو جنهن ۾ ڀٽو صاحب شريڪ نه هجي بلڪه ڀٽو صاحب جي شخصيت سان ڪراچي جون محفلون آباد ٿيڻ لڳيون. سال ۱۹۵۵ع ۾ ڀٽو صاحب جي ذهانت جو پڙاڏو دفتر خارج اسلام آباد وٽ پيو. ڀٽو صاحب جونالو هڪ وفد ۾ شامل ڪيو ويو پر جڏهن لسٽ ان وقت جي بيروڪريسي جي چيئرمين وزير اعظم چوڌري محمد علي جالندري وٽ وئي ته هن اعتراض ڪيو پر وزير خارج جي اسرار تي هن صاحب ڀٽو صاحب کي گهرايو ۽ ۲۷ سالن جي نوجوان ڀٽو صاحب جو عالمي امور بابت انٽرويو ڪيو ۽ ڀٽو صاحب جي گهري مطالعي تي حيران ٿي ويو. بيروڪريٽڪ ذهنت وارو وزير اعظم چوڌري محمد علي ڀٽو صاحب جي ذات تي حسد ڪرڻ لڳو ۽ نالو لسٽ مان خارج ڪري ڇڏيو. جڏهن صدر جنرل اسڪندر مرزا ٿيو تڏهن حسين شهيد سهروردي وزير اعظم بڻيو، مسٽر سهروردي هڪ بلند خيال سياستدان هيو. هن صاحب ذهانت ۽ پرڏيهي معاملن ۾ گهڻي ڄاڻ ڏسندي سڀ کان اول جناب ذوالفقار علي ڀٽو کي ۱۵ سيپٽمبر ۱۹۵۷ع تي اقوام متحده جي ٻارهين اجلاس ۾ پاڪستاني وفد جو ميمبر نامزد ڪيو جنهن ۾ ڀٽو صاحب ”امن، عالم ۽ جارحيت“ جي موضوع تي تقرير ڪئي. پر هن فيبروري ۱۹۵۸ع ۾ سامونڊي قانونن بابت اقوام متحده پاران جنيوا ڪانفرنس ۾ پاڪستاني وفد جي قيادت ڪئي. اهڙي طرح سندس شاگردي واري زماني ۾ پنهنجي ملڪ جي اقوام متحده ۾ قيادت ڪرڻ واري حسين جميل ۽ ناممڪن سڀني جي ساڀيان عمل ۾ آئي. هي ذوالفقار علي ڀٽو صاحب جي زندگي ۾ وڏي خوشنصبي هئي جيڪا ڀٽو خاندان لاءِ به پهرين ڪاميابي جي حيثيت رکندڙ هئي، ذوالفقار علي ڀٽو پنهنجي عالمي معاملن تي دسترس، فيصلي جي قوت رکڻ يورپ جي

جديد ماحول مان تعليم ماڻڻ جو ڀرپور فائدو ورتو ۽ ملڪ قوم لاءِ عالمي ادارن ۾ انهن جي ٻولي ۽ سوچن ۾ ويهندڙ موقوف پيش ڪيو، کيس صرف ۳۰ سالن جي ڄمار ۾ ۲۸ آڪٽوبر ۱۹۵۸ع تي حڪومت پاڪستان جو وزير تجارت مقرر ڪيو ويو. جنوري ۱۹۶۰ع ۾ اقليتي معاملن ۽ اطلاعات محڪما ڏنا ويا، جڏهن ته اپريل ۱۹۶۰ع ۾ بجلي قدرتي وسيلن ۽ امور ڪشمير جا ڪاتا به سنڀاليا، ساڳي سال ۾ ڀٽو صاحب پاڪ ڀارت اخبارن وچ ۾ ضابطو اخلاق ترتيب ڏيندڙ وفد جي قيادت به ڪئي.

۲۷ سيپٽمبر ۱۹۶۰ع تي جنرل اسيمبلي جي پندرهن اجلاس ۾ پاڪستان جي اڳواڻي ڪئي، هن اجلاس ۾ عالمي اڳواڻن جهڙوڪ روس جو صدر خروچيف، برطانوي وزير اعظم مئڪملن، ڪيوبا جو صدر فيڊرل ڪاسترو، ڀارتي وزير اعظم جواهر لعل نهرو جهڙن ليڊرن به شرڪت ڪئي.

ڀٽو صاحب پاڪستان سرڪار پاران ڊسمبر ۱۹۶۰ع ۾ پهريون روس جو دورو ڪرڻ ماسڪو سان تيل جو معاهدو ڪيو. حڪومت پاڪستان پاران روس سان اقتصادي معاملن بابت هي پهريون معاهدو هيو. پاڻ مارچ ۱۹۶۲ع ۾ ملڪ اندر قومي اسيمبلي جي ٿيندڙ چونڊن ۾ بنا مقابلي منتخب ٿيڻ جو اعزاز حاصل ڪيائين جيڪا ملڪي ۽ مقامي سطح تي سندس لاڳاپن جي مقبوليت جو روشن مثال ظاهر ڪري ٿي، نئون آئين ٺهڻ بعد وري کيس تاريخ ۱۳ جون ۱۹۶۲ع تي حڪومت ۾ وزارت ملڻ جو موقعو حاصل ٿيو. ڊسمبر ۱۹۶۲ع ۾ هن کي پرڏيهي معاملن تي مهارت سبب پاڪ، ڀارت وچ ۾ ڪشمير متعلق ٿيندڙ ڳالهين خاطر پاڪستان سرڪار جو اعليٰ نمائندو مقرر ڪيو ويو ۽ ان وقت کان وٺي آخر وقت تائين ڪشمير سندس زندگي ۾ اوليت حاصل ڪندڙ موضوع رهيو، پاڪ ڀارت ڪشمير مسئلي جي ڏس ۾ وفد جي اڳواڻ طور ڀٽو صاحب سال ۶۲-۱۹۶۳ع دوران لڳاتار هندستان سان ڳالهين

جا ڇهه دور مڪمل ڪيا. جيئن ته ڀٽو صاحب شاگردي واري زماني کان ئي پنهنجي سوچ ۽ عمل کي مسلمان، پاڪستان ۽ ايشيا لاءِ ڪم آڻيندو هيو تنهنڪري وٽس دنيا جي خارجي پاليسين بابت وڏا منصوبا ۽ تجويزون موجود هونديون هيون، جيتوڻيڪ وٽس وزارت اطلاعات، قدرتي وسيلا يا تجارت هئي پر هو پرڏيهي معاملن تي بحث يا مشورا ڏيندو رهندو هيو تنهنڪري حڪومت وٽ سندس پرڏيهي معاملن بابت صلاحيت جا چٽا ثبوت موجود هيا، ڪيترا دفعا ته ان وقت جي صدر جنرل محمد ايوب خان جي حڪومت جي وزير خارجہ محمد علي بوگره جي بيماري وارن ڏينهن ۾ قيادت جي ذميواري ڀٽو صاحب کي منتقل ڪئي ويندي هئي مڪمل طرح سان ڀٽو صاحب کي وزير خارجہ جو قلمدان ۲۲ فيبروري ۱۹۶۳ع تي مليو. هي موقعو ڀٽو صاحب جي سياسي زندگي ۾ ٻي وڏي ڪاميابي جي حيثيت رکي پيو ڇاڪاڻ ته هاڻ هو دنيا جي عالمي ادارن ۾ مڪمل طرح سان پنهنجي صلاحيتن کي ڪتب آڻيندي ملڪ قوم، مسلم دنيا، ايشيا لاءِ طاقتور آواز بلند ڪرڻ جي حيثيت ماڻي چڪو هيو ۽ شاگردي وارن زمانن ۾ يورپين استادن ۽ پريس سان مهاڏو اٽڪائيندڙ نوجوان پنهنجي عمل سان دنيا جي ادارن ۽ نقشن ۾ تبديليون آڻي سگهي پيو. اهوئي سبب آهي جو ڀٽو صاحب ملڪ کي مضبوط ڪرڻ، مسلم دنيا کي گڏ ڪرڻ ۽ ايشيا جي مظلومن لاءِ آواز بلند ڪرڻ خاطر ڪيترائي ادارا جوڙيا ۽ انهن حوالن سان مشهور به ٿيو. ڀٽو صاحب ۲۶ مارچ ۱۹۶۳ع تي چين سان نئين پاليسي تحت پاڪ چين سرحد تي حد بندي بابت معاهدو ڪرڻ ۾ ڪامياب ٿيو جيڪو پاڪ، چين دوستي جي دس ۾ پهريون معاهدو ليکيو ويندو آهي. ۲۷ جولائي ۱۹۶۳ع تي ڀٽو صاحب پاڪ، ايران سرحد تي معاهدي بابت قومي اسيمبلي کي خطاب ڪيو ۽ ان سال ئي افغانستان سان لاڳاپن جي بحالي بابت ايران ويندڙ وفد جي قيادت ڪيائين اهڙي طرح سال ۱۹۶۳ع ۾ ئي ڀٽو صاحب پنهنجي وزارت ۽

صلاحيتن کي ڪتب آڻيندي پاڙيسري ملڪن افغانستان، ايران، روس ۽ چين سان بهترين سرحدن ۽ تجارتي لاڳاپن کي بحال ڪرائڻ ۾ ڪاميابيون ماڻيون. هڪ سال ۾ ايتريون ڪاميابيون حاصل ڪرڻ ئي سندس محنت ۽ شوق جو ثبوت پيش ڪن ٿيون. روس، چين، ايران ۽ افغانستان لاڳاپا پاڪستان لاءِ پڻ وڏو اعزاز رکن ٿا جن ڪري پاڪستان کي داخلي ۽ خارجي پليٽ فارم تي استحڪام مليو ۽ ملڪ جي معيشت هڪ مضبوط اقتصادي خوشحالي ڪڍي اڳتي وڌي، ڇاڪاڻ ته امن ئي ڪنهن ملڪ کي ترقي جي آغوش ڏانهن گهلي ويندو آهي. پهرين سيپٽمبر ۱۹۶۳ع تي ڀٽو صاحب اقوام متحده لاءِ ويندڙ وفد جي قيادت ڪئي، اهڙي طرح هن اقوام متحده جي منعقد چوڏهين، پندرهنين، ارڙهين ۽ ويهين اجلاسن ۾ ملڪ جي نمائندگي ۽ قيادت ڪئي.

سال ۱۹۶۴ع ۾ ڀٽو صاحب سلامتي ڪائونسل اندر ڪشمير جي مسئلي تي هلندڙ بحث واري اجلاس ۾ ملڪي وفد جي قيادت ڪئي. نڊونيشيا جي صدر سوئيڪارنو پاران تجويز ڪيل اپريل ۱۹۶۴ع ۾ ٻي افرو ايشيا جڪارٽا پرڏيهي وزيرن ڪانفرنس لاءِ پاڪستاني وفد جي پاڻ اڳواڻي ڪيائين، جون ۱۹۶۴ع ۾ ڀٽو صاحب استنبول ۾ پاڪستان ايران ۽ ترڪي وچ ۾ علائقائي اتحاد بابت ٺاهه ڪرائڻ واري معاهدي ۾ اهم ڪردار ادا ڪيو ۽ R.C.D. نالي اقتصادي، تعليمي ثقافتي رابطن لاءِ اتحاد جوڙيو ويو.

۲۷ جون ۱۹۶۴ع تي ڀٽو صاحب دولت مشترڪه جي وزراء خارجہ ڪانفرنس ۾ شرڪت ڪئي. ۳۱ جولائي ۱۹۶۴ع تي ڀٽو صاحب ميٿاق استنبول جو اعلان ڪيو. ڀٽو صاحب پاڪستان جي بين الاقوامي سرحدن تي ڀارت پاران جنگي حملي سبب پيدا ٿيندڙ صورتحال بابت سيپٽمبر ۱۹۶۵ع دوران سلامتي ڪائونسل جي اجلاس ۾ ملڪ جي قيادت ڪندي دنيا اڳيان شاندار نموني ڀارت کي هڪ جارحيت پسند ملڪ قرار ڏنو ۽ دنيا جون همدرديون

پاڪستان ڏانهن موڙيون، ڀٽو صاحب جي ڪامياب خارجا پاليسي ۽ جدوجهد سبب ڀارت دنيا ۾ اڪيلو رهجي ويو، ڀٽو صاحب جي مدبرانه ۽ مقناطيسي شخصيت ۽ تقريرن جو اثر هيو جو عالم اسلام، چين، ايران ۽ ٻين ڪيترن ئي ملڪن ۱۹۶۵ع واري جنگ ۾ پاڪستان جي فوجي اخلاقي، مالي ۽ سفارتي مدد کڻي عام ڪئي، اهڙين وڏين عالمي ڪاميابين پاڪستاني قوم ۽ فوج جي جوانن جو حوصلو وڌايو، آخر ڀارت وڏي فوجي طاقت ۽ اسلحي سان شروع ڪيل جارحيت واري جنگ ۾ شڪست محسوس ڪئي ۽ پنهنجي پراڻي همدرد روس کي ٺاه ڪرائڻ لاءِ گذارش ڪئي جڏهن ته ڀٽو صاحب جي ڪوشش سان ۱۶ سيپٽمبر ۱۹۶۵ع تي چين ڀارت کي الٽي ميٽر ۽ ڌمڪي ڏني هئي، تاشقند معاهدي تحت صدر محمد ايوب خان، لعل بهادر شاستري ۽ روسي وزير اعظم ڪوسيگن درميان جنگ بندي جو معاهدو ٿيو جنهن مطابق پاڪستان فتح ڪيل جنگ بنا مقصد مائٽن جي ختم ڪئي.

هاڻي ڀٽو صاحب اقوام متحده ۾ هڪ ذهين، هوشيار نوجوان هر دلعزيز، مقبول ڄاتل سڃاتل وزير خارجي جي حيثيت ماڻي چڪو هيو، پوري دنيا جا وزير خارجي سندس عزت احترام ڪندا هيا، دوستي جو ڀرم ۽ حامي هڻندا هيا ۽ مختلف مسئلن بابت مشورا مائيندا هيا، سڄي دنيا ۾ هن ذهين نوجوان وزير خارجي جي شهرت ۽ هاڪ هوندي هئي دنيا جي هر وڏي عالمي اداري ۾ ذوالفقار علي ڀٽو صاحب جي شرڪت ڪرڻ هڪ اعزاز سمجهيو ويندو هيو، سندس حالات حاضره بابت تقريرون ۽ تجويزون عالمي ادارن ۾ سونهري تاريخ جي چمڪندڙ ورقن وانگر محفوظ ٿي ويا. هي دور ڀٽو صاحب لاءِ يادگار ۽ حسين دور هيو. دنيا ۾ هڪ طرف پاڪستان جو وقار وڌيو، پاڪستان جي آزاد خارجي پاليسي جي گهڻي تعريف ٿي هن کان اڳ سڀني سڀني جو ميمبر هئڻ سبب پاڪستان کي يورپين جي ڪيسي ۾ رهندڙ هڪ سڪي جي حيثيت هوندي هئي، ڀٽو صاحب جي پرڏيهي محاذ تي خدمتن ۽

بهترين ڪارڪردگي بابت حڪومت پاڪستان کيس ۲۷ جون ۱۹۶۴ع تي ”هلال پاڪستان“ جو اعزاز ڏنو. ۲۷ آڪٽومبر ۱۹۶۴ع تي ايران سرڪار پاران ”نشان همايون“ جو اعزاز حاصل ڪيائين، ۲۰ اپريل ۱۹۶۵ع تي انڊونيشيا سرڪار پاران ”آرڊر آف دي ريپبلڪ“ جو اعزاز به مليو.

ڀٽو صاحب جنوري ۱۹۶۶ع ۾ صدر محمد ايوب خان جي قيادت ۾ پاڪ، ڀارت وچير ڪشمير لاڳاپن متعلق ٽينڊر ڳالهين واري وفد ۾ به شامل هيو. ڀٽو صاحب تاشقند معاهدي بعد ذهني طرح سان جنرل محمد ايوب کان خوش ڪونه هيو ۽ ڪن بنيادي نڪتن تي اختلاف هئڻ ڪري سندس ذهن ۾ سياسي فلسفي کيس وڌيڪ صدر ايوب خان سان ڪم ڪرڻ لاءِ اجازت نه ڏني ۽ هن وڏي موڪل حاصل ڪئي. موڪل تان واپس اچڻ بعد ۲۰ جون ۱۹۶۶ع تي وزارت خارجي جهڙي ملڪ جي وڏي ۽ اهم عهدي تان استعفا ڏني. هن کان اڳ ڀٽو صاحب ۲۰ جنوري ۱۹۶۶ع تي به استعفا ڏني هئي پر صدر ايوب خان قبول نه ڪندي وڏي عرصي لاءِ موڪل منظور ڪئي پر واپس اچڻ بعد به ڀٽو صاحب استعفا ڏيڻ جوئي فيصلو ڪيو، ۲۰ جنوري ۱۹۶۶ع تي استعفا ڏيڻ بعد ڀٽو صاحب راولپنڊي کان لاهور ترين ذريعي سفر ڪيو. ڀٽو صاحب جڏهن لاهور اسٽيشن تي پهتو ته پنجاب جي عوام سندس شاندار ۽ تاريخي استقبال ڪيو. جيئن ڪنهن قومي هيرو يا فاتح جو استقبال ڪيو ويندو آهي، ڀٽو صاحب عوام جا اهڙا لڳ ڀڳ ڪانڊاريندڙ جذبا ڏسي خوشي وچان پنهنجا جذبا روڪي نه سگهيو ۽ سندس اکين مان خوشي جا ڳوڙها ڳڙي پيا جيڪي هن هڪ رومال سان اڳهيا ۽ اهو رومال ڪيترن هزارن روپين ۾ ماڻهن هڪ ٻئي کان خريد ڪيو.

برطانيه جي عالمي مدبر لارڊ برٽن رسل هميشه ڀٽو صاحب جي صلاحيتن جو وڏو مداح هوندو هيو. لارڊ برٽن پنهنجي پاران ڀٽو صاحب کي سندس صلاحيتن جي حوالي سان ويٽنام جنگي ڏوهن جي بين

الاقوامي ٽربيونل جو ميمبر ٿيڻ جي دعوت ڏني، محترم جي ايم سيد پڻ پتو صاحب کي سنڌ جي حقن بابت جوڙيل ”سنڌ اتحاد“ جي سرواڻي جي آڇ ڪئي.

پتو صاحب جي زندگي جي ٻئي دور جو خاتمو ٿيو، هن پنهنجي زندگي جي ٻئي دور ۾ گهڻو وقت دنيا جي ملڪن ۾ گذاريو، تمام عالمي ادارن ۾ ويٺو، دنيا جي وڏن وڏن سربراهن سان ملندو رهيو. سال ۱۹۶۰ع کان ۱۹۶۶ع تائين ڇهن سالن جي عرصي ۾ وڌيڪ دنيا ۾ دوست ٺاهيائين، پنهنجي ذهانت، تدبير، ذات ۽ دانشوري جو پوري دنيا جي ايوانن ۾ ڏاڪو ڄمايائين، هو هڪ عالمي مدبرانه شخصيت ثابت ٿيو دنيا جي اندر ٺهندڙ ۽ ڊهندڙ تاريخ کي پنهنجي سامهون جڙندي ڏٺائين ۽ دنيا جا گهڻا عالمي حادثا يا واقعا سندس اڳيان وجود مائيندا رهيا. زندگي جون رنگين لذتون به مائينائين ته وري ٻئي طرف اقتدار جي ايوانن ۾ پاڻ ويهي حڪومتي تجربا حاصل ڪيائين، منصوبا جوڙيا، پاليسيون ٺاهيون ملڪ ۽ قوم کي انهن مان لاپ ڏنو. ڇهن سالن جو هي دور سندس لاءِ صرف ۽ صرف ڪاميابيون ۽ ڪامرائيون، خوشيون، عزت، شهرت لڳ لاڳاپا ڪٽي آيو. ۲۴ مئي ۱۹۶۶ع تي پتو صاحب کي سنڌ يونيورسٽي ڊاڪٽر جي اعزازي ڊگري ڏني. ۱۹۶۶ ۾ پتو صاحب کي عالمي شهر يافتہ شخصيت سبب ارجنٽائن جو شهري سڏيو ويو.

پتو صاحب آگسٽ کان آڪٽومبر ۱۹۶۶ع تائين پرڏيهي دوري تي هليو ويو ۽ اٽڪل هڪ سال تائين پنهنجي آئنده لائحہ عمل بابت سوچيندو رهيو. پنهنجي دوستن سان صلاح مشورا ڪندو رهيو، ملڪ جي تمام سياسي پارٽين جي قائدن، اديبن، دانشورن ۽ مفڪرن سان صلاحون ڪندو رهيو ۽ آخر پنهنجي لاءِ هڪ نئون رستو ٺاهڻ جو فيصلو ڪيائين.

منهنجي شاگردي واري زماني جي سياسي استاد عبدالوحيد ڪٿي

وڪيل ٻڌايو ته هو ضلعي بار ايسوسيئيشن لاڙڪاڻي جو صدر هوندو هيو، ايوب جناح اليڪشن ۾ قاضي فضل الله ۽ مسلم ليگ جو حمايتي ۽ ڀٽو صاحب جو سياسي مخالف هيو. ڀٽو صاحب وزير خارجہ جي عهدي تان استعفا ڏيڻ بعد پرڏيهہ هليو ويو هيو پويان صدر محمد ايوب خان ٽريڪٽرن جو هڪ ڪوڙو ڪيس ڀٽو صاحب جي گهرجي خواتين خلاف داخل ڪرايو. ڪٽر صاحب جو هر زلف ڀٽو صاحب جو منشي هيو. ان ڪوئيٽا فون ڪري ڪيس ۾ مدد ڪرڻ لاءِ گذارش ڪئي ڇاڪاڻ ته ڪو به لاڙڪاڻي جو وڪيل ڪيس کڻڻ لاءِ تيار ڪو نه هيو. ڪٽر صاحب صبح سوڀر لاڙڪاڻي پهچي ڪاغذ ٺاهي ضمانت ڪرائي، ڀٽو صاحب جڏهن پاڪستان آيو ته هن ڪٽر صاحب جو شڪريو ادا ڪندي منجهند جي ماني تي دعوت ڏني، اهڙي طرح سندن دوستي جو سلسلو شروع ٿيو. پنهنجي دوستن سان آئنده جي لائحہ عمل بابت مشورو ڪرڻ لاءِ هڪ دفعي سکر خيرپور وڃي رهيا هيا، ڪٽر صاحب گاڏي هلائي رهيو هيو، رائييس ڪئنال جي ڪناري نصرت بند لڳ ريلوي ڦاٽڪ بند هئڻ ڪري ڪجهه وقت لاءِ گاڏي بيهاري انتظار ڪرڻ لڳا. رائييس ڪئنال جي هڪ پاسي هيٺ ڪجهه ٻوڙا ۽ ڍنگر هيا ۽ انهن ڍنگرن تي ڪپڙا پيا هيا جڏهن ته ٻوڙن پٺيان ڪجهه اگهاڙيون عورتون ننڍي جسم سان ويٺيون هيون ڀٽو صاحب جي انهن تي نظر پئي هن انهن جسم اگهاڙين ڍنگرن ۾ لڪل عورتن بابت ڄاڻ حاصل ڪرڻ چاهي، ڪٽر صاحب هڪدم هڪ مال چاريندڙ ڌنار چوڪري کي سڏ ڪري پڇيو جنهن ٻڌايو ته هي ويچارا غريب ماڻهو آهن جيڪي مهيني ۾ هڪ اڌ پيرو هتي اچي پنهنجا ڪپڙا ڌوئي وهنجي ويندا آهن وٽن ٻيو وڳو پائڻ لاءِ ڪونهي تنهنڪري هي ڪپڙا سڪائي پوءِ اهي پائي گهر ويندا، ايتري ۾ ڦاٽڪ ڪليو ۽ ڪٽر صاحب گاڏي اسٽارٽ ڪندي ڀٽو صاحب ڏانهن ڏٺو، ڪٽر صاحب حيران ٿي ويو ته ڌنار چوڪري جي ڳالهه ٻڌي ڀٽو صاحب جي اکين مان لڙڪ وهي رهيا

هئا، ڪٽبر صاحب هڪدم گاڏي روڪي ڇڏي، جڏهن ڀٽو صاحب ڪجهه وقت لاءِ ڳوڙها ڳاڙي پنهنجي دل جو بوجهه هلڪو ڪيو تڏهن لڙڪاڻي اڳهندي ٿڌو ساهه کڻندي چيائين ”ڪٽبر پهريان منهنجي سياست جو رستو مختلف هيو پر هاڻي منهنجي سياست جو مقصد اهي مسڪين ماروڙا ۽ انگ اگهاڙا غريب هوندا.“ انهي واقعي ڀٽي صاحب جي ذهن ۽ سوچن کي جهنگهوڙي ڇڏيو، سنڌ جي ماروڙن جي اهڙي مسڪين حالي ڏسي هميشه لاءِ انهن جو آواز بڻجي اڀريو پنهنجي جيون جو محبوب انهن انگ اگهاڙن ڌڙيل انسانن کي بڻيائين.

۱۹۶۷ع جي شروع ۾ ڀٽو صاحب سياسي پارٽي ٺاهڻ لاءِ دوستن جو هڪ اجلاس سنڌ جي عوامي ليڊر شير سنڌ مير رسول بخش خان ٽالپر سان صلاح ڪرڻ بعد مير صاحب جي سوٽ مير محمد بخش خان ٽالپر جي ڳوٺ محمد حسين ٺوڙها ضلعو حيدرآباد وٽ ڪوٺايو. اجلاس ۾ پارٽي ٺاهڻ ۽ آئنده لاءِ پروگرام ترتيب ڏنو ويو. جنهن ۾ ڀٽو صاحب کانسواءِ معراج محمد خان، جي اي رحيم، ڪامريڊ قادر بخش نظاماڻي پڻ شرڪت ڪئي. وري مخدوم آف هالا حضرت طالب الموليٰ جي جڳهه تي ۱۶ جولائي ۱۹۶۷ع تي ٻيو اجلاس ٿيو جنهن ۾ پوري ملڪ مان ڀٽو صاحب جي دوستن ۽ حمايتن وڏي تعداد ۾ شرڪت ڪئي ۽ پارٽي ٺاهڻ واري فيصلي کي عملي جامو پهراڻڻ جو پروگرام ٺاهيو ويو.

آخري فيصلي مطابق ڀٽو صاحب لاهور ۾ ڊاڪٽر مبشر حسن جي گهر تاريخ ۲۰ نومبر ۱۹۶۷ع تي پنهنجي والد مرحوم جي ٺاهيل ”سنڌ پيپلز پارٽي“ جو نالو تبديل ڪري ”پاڪستان پيپلز پارٽي“ جو بنياد وڌو. جناب ذوالفقار علي ڀٽو چيئرمين، شيخ رشيد ۽ مخدوم محمد زمان طالب الموليٰ وائيس چيئرمين، مسٽر جي اي رحيم سيڪريٽري جنرل چونڊيو ويو، پاڪستان پيپلز پارٽي منشور ۾ اسلام اسانجو دين، جمهوريت اسانجي سياست، سوشلزم اسانجي معيشت ۽ طاقت

جو سرچشمو عوام رکيو. عوام کي هڪ نعرو روٽي، ڪپڙا ۽ مڪان ڏنو ويو جيڪو ڏاڍو مقبول ٿيو ۽ ڀٽو صاحب جي ملڪي دورن ۾ ڏاڍي زوردار نموني لڳايو ويندو هيو، رابطو مهم دوران ۱۶ جنوري تي ملتان، ۱۶ نومبر تي ٻيهر ملتان ۾ ۱۸ نومبر ۱۹۶۸ع تي صادق آباد ۾ ڀٽو صاحب مٿان خوني حملا ٿيا جن کي ڀٽو صاحب جي پارٽي ورڪرن ۽ پيپلز گارڊ ناڪام بڻايو.

ملڪ ۾ تنظيم کي منظم ڪرڻ کانپوءِ سيپٽمبر ۱۹۶۸ع ۾ هن فيلڊ مارشل محمد ايوب خان خلاف تحريڪ هلائڻ جو اعلان ڪيو. ٻن مهينن بعد ۱۲ نومبر ۱۹۶۸ع تي هن کي ڊفينس آف پاڪستان رولز تحت گرفتار ڪيو ويو، ڀٽو صاحب جي گرفتاري بعد بيگم نصرت ڀٽو صاحب تحريڪ جي اڳواڻي ڪئي ۽ پوري مغربي پاڪستان ۾ پرامن جلسن جلوسن جو هڪ نه ختم ٿيندڙ سلسلو شروع ٿيو. هر هنڌ عورتن مردن وڪيلن ۽ شاگردن پاران جلسا ٿيا احتجاج ٿيو، هڪ اهو ملڪ جنهن ۾ اليڪشن ڪرڻ کڻڻ ۽ اقتدار حاصل ڪرڻ لاءِ هڪ مخصوص طبقو هيو جيڪو پوري قوم جا فيصلا ڪندو هيو پر هاڻي ڀٽو صاحب عام ماڻهو کي جمهوريت جي راه، پنهنجا جمهوري حق حاصل ڪرڻ وٽ جي طاقت ۽ اهميت کي محسوس ڪرايو، اهڙي طرح هاڻ حقن جي ڳالهه هر هڪ فرد وٽ گهر ڪرڻي وئي، نيٺ پاڪستان ۾ ڪنهن به فوجي آمر خلاف پهرين جمهوري جدوجهد پاڻ ملهائيو، صدر محمد ايوب خان ۱۲ فيبروري ۱۹۶۹ع ۾ ڀٽو صاحب کي آزاد ڪيو. جنرل محمد ايوب خان گول ميز ڪانفرنس گهرائي سياستدانن کي ڳالهين ڪرڻ لاءِ ڪوٺ ڏني پر ڀٽو صاحب ان گول ميز ڪانفرنس جو بائيڪاٽ ڪري اليڪشن ڪرائڻ لاءِ جدوجهد جو اعلان ڪيو، آخر ڏهن سالن بعد جنرل محمد ايوب خان ۲۵ مارچ ۱۹۶۹ع تي اقتدار تان دستبردار ٿيندي حڪومت هڪ فوجي سربراھ جنرل يحيٰ خان حوالي ڪئي جنهن ٻيهر مارشل لا لڳائي ون يونٽ کي ٽوڙي ۲۸ نومبر

۱۹۶۹ع تي مغربي پاڪستان ۾ چار صوبا قائم ڪيا، ۱۷ ڊسمبر ۱۹۷۰ع تي هڪ ماڻهو هڪ ووٽ جي بنياد تي وفاقي پارلياماني نظام تحت قومي اسيمبلي ۽ ۲۷ ڊسمبر ۱۹۷۰ع تي صوبائي اسيمبلي جي چونڊن ڪرائڻ جو اعلان ڪيو.

هن اليڪشن ۾ ڀٽو صاحب جي پارٽي اڳوڻي مغربي پاڪستان وارين قومي اسيمبلي جي سڀتن تي اڪثريت ۾ سوڀ حاصل ڪئي جڏهن ته بنگال ۾ شيخ مجيب الرحمان سوڀ ماڻي، ڀٽو صاحب قومي اسيمبلي جي پنجن سڀتن تان اليڪشن وڙهي ۽ چئن سڀتن تان ڪامياب ٿيو. هن لاڙڪاڻي ۾ سنڌ جي مرد آهن خان بهادر محمد ايوب کهڙي کان اليڪشن کٽي پنهنجي والد جو سياسي بدلو ورتو جڏهن ته لاهور مان مفڪر پاڪستان علامہ اقبال جي پٽ جاوید اقبال کي به هارايو، باقي ڊيره اسماعيل خان ۾ مفتي محمود صاحب کان ڀٽو صاحب کٽي نه سگهيو. سوڀ ماڻيندڙ عوامي ليگ جي قائد شيخ مجيب الرحمان کي جنرل يحيٰ خان اقتدار ڏيڻ لاءِ راضي ڪو نه ٿيو ۽ جنرل يحيٰ خان کي به اقتدار جو نشو وڪوڙي ويو، شيخ مجيب الرحمان بنگال ۾ تحريڪ هلائي جنهن کي فوجي طاقت ذريعي ڪچليو ويو، ان اندروني ڪشمڪش جو ڀرپور فائدو وٺندي هندستان جنگ شروع ڪئي نيٺ بنگال ۾ ۹۰ هزار فوج هٿيار ڦٽا ڪيا ۽ شڪست تسليم ڪئي.

۱۶ ڊسمبر ۱۹۷۱ع تي بنگلاديش ڌار ٿيو ۽ ملڪ ٻن ٽڪرن ۾ تقسيم ٿي ويو. جنرل يحيٰ خان مجبور ٿي ۱۷ ڊسمبر ۱۹۷۱ع تي ڀٽو صاحب کي پاڪستان جو نائب وزير اعظم ۽ وزير خارجہ مقرر ڪري سلامتي ڪائونسل ۾ وفد جي قيادت ڪرڻ لاءِ موڪليو. ملڪ جي ٻن ٽڪرن ٿيڻ بعد جنرل محمد يحيٰ خان تي فوج ۽ عوامي دٻاءُ وڌي ويو هن مجبور ٿي ذوالفقار علي ڀٽو صاحب کي ۲۰ ڊسمبر ۱۹۷۱ع تي صدر پاڪستان ۽ چيف مارشل لا ايڊمنسٽريٽر جي چارج ڏيندي حلف کڻايو ان وقت ڀٽو صاحب جي عمر ۴۳ سال هئي.

ڀٽو صاحب سڀ کان پهريائين قوم ۾ موجود مايوسي ختم ڪري
اعتماد پيدا ڪيو، تمام سياسي پارٽين سان مذاڪرات ۽ رابطا شروع
ڪيا. پاڪستان ۾ قيد بنگالين جي قائد شيخ مجيب الرحمان کي ۷
جنوري ۱۹۷۲ع تي آزاد ڪيو. مخالف پارٽين سان رابطن بعد پاڪستان
۾ سياسي استحڪام پيدا ٿيو. ڀٽو صاحب صدر پاڪستان جي حيثيت
۾ ۲۱ اپريل ۱۹۷۲ع تي چونڊيل بالغ رائي دهی جي بنياد تي پهرين
قومي اسيمبلي جو افتتاح ڪيو. ڀٽو صاحب کي يڪراءِ ان جو صدر
چونڊيو ويو. ڀٽو صاحب مارشل لا هٽائي عبوري آئين ڏنو. تڏهن تمام
قومي اسيمبلي ميمبرن بحیثيت سربراھ مملڪت سندس حق ۾ اعتماد
جو ووٽ ڏنو ڀٽو صاحب پنهنجي صلاحيتن کي استعمال ڪندي
پاڪستان ۾ صوبائي خود مختياري، اسلامي ۽ جمهوري آئين بابت
مختلف نظرين وارين پارٽين کي گڏيل فيصلو ڪرڻ خاطر هڪ مستقل
آئيني ڪميٽي جوڙي جنهن ۾ تمام سياسي پارٽين جي منتخب
پارليامينٽري اڳواڻن کي ميمبر مقرر ڪيو، آخر تمام پارٽين جي قائدن
مطلق طور تي هڪ اسلامي جمهوري ۽ صوبائي خود مختياري سان
پرپور آئين ٺاهيو جنهن کي قومي اسيمبلي منظور ڪيو. تمام اڳواڻن
دستخط ڪيا ۽ ۱۰ اپريل ۱۹۷۳ع تي اهو آئين قوم کي ڏنو ويو. نئين
آئين کي پارليامينٽري نظام تحت ترتيب ڏنو ويو جنهن ۾ حڪومت جو
آئيني سربراھ صدر مملڪت ۽ انتظامي سربراھ وزير اعظم هوندو. ڀٽو
صاحب ۱۴ آگسٽ ۱۹۷۳ع تي نئين آئين مطابق وزير اعظم پاڪستان
جو قسم ڪيو. بر صغير هند جي تاريخ ۾ سر شاهنواز ڀٽو صاحب سنڌ
جي تمام سياستدانن جاگيردارن پيرن کي هڪ ڪري سنڌ جي بمبئي
کان عليحدگي تحريڪ هلائي هئي، اهو سياستدانن جو ڪنهن هڪ
قائد جي قيادت ۾ ڪنهن مقصد لاءِ عظيم اتحاد هيو جڏهن ته وري
پاڪستان جي تاريخ ۾ قوم کي يڪراءِ آئين ڏيڻ خاطر ملڪ جي تمام
اسلامي، آزاد، سوشلسٽ پارٽين ۽ قائدن کي سندس ئي پٽ ذوالفقار

علي ڀٽو ورجائي ڏيکاريو ۽ تاريخ ۾ هڪ مثال قائم ڪيو.

واضح رهي ته ۱۹۷۲ع واري آئين ۾ ٽن قسمن جي سياسي نظرين جو ٽڪراءُ هيو. هڪ اسلامي سوچ رکندڙ جماعتون، ٻيون صوبائي خود مختياري چاهيندڙ، ٽيون سوشلزم جي حمايت ڪندڙ پارٽيون، هن آئين تي جماعت اسلامي سميت تمام سياسي اسلامي پارٽين جهڙوڪ مولانا شاه احمد نوراني ۽ مولانا مفتي محمود، قومپرست پارٽين خان عبدالولي خان جي نيشنل عوامي پارٽي ۽ مير غوث بخش خان بزنجو جهڙا اڳواڻ سڀني گڏجي آئين منظور ڪيو، هن آئين ۾ ڏنل خود مختياري کي ڏهن سالن لاءِ لازم ڪيو ويو هيو ۽ اها گنجائش رکي وئي هئي ته ڏهن سالن بعد صوبائي خود مختياري کي ٻيهر جائزو وٺي ضرورت مطابق واڌارو ڪيو ويندو. اهڙي طرح آئين ۾ اسلامي نظام لاءِ به اهڙو طريقو رکيو ويو هيو. آئين کي محفوظ رکڻ لاءِ هڪ شق به رکي وئي هئي ته جيڪو هن آئين کي ٽوڙيندو انجي سزا موت ٿي سگهي ٿي. هن آئين ۾ خاص طرح سان صوبن کي حق ڏيڻ، ناٿي جي ورهاست يا ڪنهن به اختلافي مسئلي کي حل ڪرڻ لاءِ بين الصوبائي رابطي ڪميٽي قائم ڪئي وئي، جنهن پنهنجو رپورٽ ڪردار ادا ڪيو. هڪ ٻي وڏي ڪاميابي ڀٽو صاحب جو ۲۸ جون کان ۳ جولائي ۱۹۷۲ع تائين ڀارت جو دورو ۽ شمال معاهدو ڪرڻ آهي. جنهن جي روشني ۾ پاڪستان جا ۹۳ هزار جنگي قيدي ۽ پاڪستان فوج جا ۲۵۲ سينيئر آفيسر بنا مقدمن جي آزاد ڪرڻ، ڀارت وٽ قبضي ۾ پاڪستاني علائقن جي واپسي کان علاوه پاڪستان ڀارت لاڳاپن جي سفارتي سطح تي بحالي، فضائي سهولتون شروع ڪرڻ کان علاوه ڪشمير بابت ڳالهين ذريعي حل تلاش ڪرڻ شامل هيا. پنهنجي قوم لاءِ ڳالهين جي ٿيل تي ويهي دليلن سان فاتح يا دشمن ملڪ کان سفارتي فتح ماڻڻ صرف ذوالفقار علي ڀٽو صاحب جو ئي ڪم ۽ وس هيو. هن معاهدي تي ۱۴ آگسٽ ۱۹۷۲ع کان عمل شروع ٿيو ۽ ۲ ڊسمبر ۱۹۷۲ع تائين پارٽي

فوج پاڪستاني علائقا خالي ڪيا، جڏهن ته آگسٽ ۱۹۷۳ع ۾ بارت پاڪستان جي جنگي قيدين کي آزاد ڪيو. ڀٽو صاحب جي دعوت تي ۶۹ ملڪن جي پاڪستان ۾ سفيرن کي ترين ذريعي راولپنڊي کان لاڙڪاڻي آندو ويو ۽ ۲۱ جنوري ۱۹۷۲ع تي لاڙڪاڻي ۾ جشن وارو ماحول هيو. لاڙڪاڻي ۽ پاڪستان جي تاريخ ۾ ايڏي تعداد ۾ پرڏيهي سفير پهريون دفعو گڏ ٿيا. ڀٽو صاحب پنهنجي دور اقتدار ۾ هارين، مزدورن، تعليم، صحت، قانون ۽ صنعت بابت ڪيترا سڌارا آندا.

پاڪستاني سماج اندر جاگيردارن وڏيرن صنعتڪارن ۽ واپارن جي هڪ طرف هڪ هئي هئي ته وري ٻئي طرف بيرو ڪريسي جون پاڙون مضبوط هيون، صنعتڪار پاڻ کي ملڪ جي مقدر جو مالڪ ته وري ڪامورو حڪومت جو مالڪ سمجهندا هيا. غريب عوام جو ڪو به داد فرياد ڪو نه هوندو هيو، ڀٽو صاحب ۱۰ فيبروري ۱۹۷۲ع تي ليبر اصلاحات آندا، ۱۴ مارچ ۱۹۷۲ع تي تعليمي اصلاحات، ۲۴ مارچ ۱۹۷۲ع تي صحت پاليسي، ۽ ۱۷ اپريل ۱۹۷۲ع تائين زرعي قانون ۽ پوليس اصلاحات نافذ ڪيا، ان کان اڳ ڀٽو صاحب صنعتڪارن جي هڪهتي ختم ڪرڻ جو وعدو پورو ڪندي ۲ جنوري ۱۹۷۲ع تي وڏيون صنعتون قومي تحويل ۾ ورتيون. جڏهن ته سيپٽمبر ۱۹۷۳ع ۾ گيهه جي ڪارخانن ۽ جنوري ۱۹۷۴ع ۾ بئنڪن کي قومي تحويل ۾ ورتو. ڀٽو صاحب عوام سان اليڪشن ۾ محنت ڪشڻ ۽ هارين جو راج قائم ڪرڻ، عوام جي حاڪميت، سوشلزم نافذ ڪرڻ جو وعدو ڪيو هيو. پاڪستان جي عوام کي جاگيردار سرمائيدار ۽ ڪاموري گڏيل مفادن تحت آزاد ملڪ ۾ غلام شهرين وارا حق ڏنا هيا. ڪا به آزادي واري فضا موجود ڪو نه هئي جنهن ڪري ملڪ ۾ جمهوري ادارن کي ترقي ڪو نه ملي، هر قانون صرف غريبن لاءِ هيو، دولتمند لاءِ ڪا به قانون جي پابندي ڪا نه هئي، اهڙي بوساٽ واري پاڪستان ۾ ڀٽو صاحب عوام کي اهو احساس ڏياريو ته هن ملڪ جا مالڪ

اوهان آهيو، طاقت جو سرچشمو عوام آهي، هاري، مزدور، شاگرد، قانوندان، صحافي، دانشور ۽ اديب ڀٽو صاحب وٽ جمع ٿي ويو کيس عوام پاران ”قائد عوام“ جو لقب ڏنو ويو، قائد عوام جي هدايت تي جڏهن ڪاموري، جاگيردار ۽ سرمايه دار عمل نه ڪيو ته هن ڪيترن ڪامورن کي نوڪرين مان برطرف ڪيو. ڪارخانن ۽ بئڪن کي سرڪاري تحويل ۾ وٺي مزدورن کي اجتماعي سوديڪاري جو حق، پينشن، علاج، موڪلن بابت حق ڏياريا ۽ اهڙي طرح مزدور يونين، فيڊريشن جو وجود عمل ۾ آيو ۽ هڪ مضبوط محنت ڪش قوت اڀري مزدور راج قائم ٿيندي نظر آيو، ملازمن جي ملازمت جو تحفظ ۽ ٻيا ڪيترا حق محنت ڪشن ماڻيا، ٻئي طرف هارين کي حقن ڏيڻ لاءِ هارين کي زرعي قرض ڏيڻ، وڏيرن مٿان ٻج پاڻ ۽ ٻين خرچن جي ذميواري، جيڪو وڏيرو زمين وڪرو ڪري پهريان ان جي هاري جو حق هوندو، ڍل اوطاق ٻج اڌو اڌ ختم ۽ سڄو ڌمو وڏيري مٿان، هاري صرف هر ڪاهيندو ۽ اناج اڀائيندو فصل لاهيندو ۽ اڌ حصو ماڻيندو، هارين کي پهريون دفعو مفت زمينون ڏنيون ويون، هارين جي حقن جي تحفظ ۽ ڀلي لاءِ وفاقي لينڊ ڪميشن قائم ڪئي وئي ڀٽو صاحب جو غريب هارين سان عشق جي حد تائين پيار هيو ۽ هن پوري ملڪ جي هارين جون دليون کتيون، جيڪو ڪم ڪامريڊ عبدالقادر ميا خان ڪوڪر، ڪامريڊ حيدر بخش جتوئي جهڙن اڳواڻن هٿ ۾ کنيو هيو ۽ پنهنجي حال مطابق جدوجهد ڪري هارين کي حق ڏياريا ڀٽو صاحب ان کي انجام تي پهچايو. زرعي اصلاحات تحت وفاقي لينڊ ڪميشن قائم ٿي ۽ ۳۰ سيپٽمبر ۱۹۷۶ع تائين پوري پاڪستان ۾ اٽڪل ۳۰ لک ايڪڙ زمين جاگيردارن کان حاصل ڪئي ۽ ان ۾ يارهن لک ايڪڙ اها به زمين هئي جيڪا جنرل محمد ايوب خان جي دور ۾ اصلاحات وقت ڄاڻي وائي ڇڏي وئي هئي. وفاقي لينڊ ڪميشن سوشلسٽ ليڊر شيخ محمد رشيد جي اڳواڻي ۾ پنجاب مان سردار فاروق احمد خان لغاري ۽

ان جو خاندان، سر دار عاشق محمد مزاری کان علاوه پيپلز پارٽي جي ايم پي اي رانا ڦول محمد خان، چوڌري محمد اڪرم چيمه کان علاوه سنڌ مان ٽن صوبائي وزيرن ڄام صادق علي، مير عطا حسين ٽالپر، مير هزار خان بجاراڻي کان علاوه وڏن جاگيردارن مير اعجاز ٽالپر، سردار غلام محمد خان مهر جهڙن ڪيترين سرحد ۽ بلوچستان جي سردار شخصيتن کان به زمينون حاصل ڪيون. جيڪي ڀٽو صاحب غريبن هارين ۾ تقسيم ڪيون.

هنزه ۽ نگر رياستن مان بيگار سسٽم جو خاتمو ڪيو ويو گلگت ۽ بلوچستان ۾ جاگيرداري نظام جو خاتمو ڪيو، بلوچستان ۾ سرداري نظام جو خاتمو آندائين. ڳوٺن ۾ هارين ۾ شعور لاءِ ٽرانسسٽر ريڊيا مفت ورهايا ويا. بهراڙين کي وڏي پيماني تي ترقي ڏياري وئي جنهن ۾ روڊ، رستا، پل، اسپتالون، اسڪول، بجلي، پاڻي جا نلڪا هر هڪ ڳوٺ ۾ پهچايا ويا، هاري مضبوط ۽ وڏيرو ڪمزور نظر آيو، شهرن ۾ هڪ طرفي ترقي جي تيز رفتاري سان ڳوٺن ۾ احساس محرومي وڌي وئي هئي، زندگي جي نعمتن ۽ جديد آسائشي سهولتن تي صرف شهرين جو حق هيو. پريس، ريڊيو ۽ ٽي وي تي به بهراڙين کي ڪا نمائندگي ڪو نه هئي، ڀٽو صاحب پاران پيپلز ورڪس پروگرام صرف بهراڙين کي شهرن برابر سهولتون ڏيڻ، بهراڙين جو سماج ۾ رتبو وڌائڻ خاطر هيو. ڀٽو صاحب جي دور ۾ بهراڙين ۾ روڊن رستن، بجلي وائر سپلائي، اسڪولن ڪاليجن، زرعي، انجنيئرنگ ۽ ميڊيڪل ڪاليجن جي وڌاري سبب بهراڙي جي ماروئڙن ۾ تعليم، صحت ۽ اعليٰ روزگار حاصل ڪرڻ لاءِ هڪ جذبو پيدا ٿيو. صدر جنرل محمد ايوب خان جي دور ۾ لاڙڪاڻي ضلعي کي لياقت ميڊيڪل ڪاليج ڄامشوري ۾ به سیتون هونديون هيون، جڏهن ته ڀٽو صاحب جي وقت ۾ لاڙڪاڻو، نواب شاھ ۾ نيون ميڊيڪل ڪاليجون قائم ٿيون، ڪراچي حيدرآباد جي ميڊيڪل ڪاليجن ۾ بهراڙي جون سیتون وڌايون ويون، وفاقي ادارن ۾ ملازمت

لاءِ سنڌ جي ڪوٽا تي عمل ڪرائيندي بهراڙين جي تعليم يافتہ نوجوانن کي ڪسٽمر، ايف آءِ اي، پي آءِ اي، ڪي پي ٽي، مواصلات، صنعت جهڙن کاتن ۾ داخل ڪيو ويو، اڳ انهن سڀني وفاقي ادارن ۽ ملازمتن ۾ سنڌين ۽ بهراڙين کي مڪمل طرح نظر انداز ڪيو ويو هيو، ڪراچي جيڪو سنڌ جو گادي وارو هنڌ هيو ۽ آهي، سنڌ صوبي جي دل ۽ مرڪز آهي اتي جيڪڏهن ڪو سنڌي هڪ ٻئي سان ملندو هيو ته عيد ٿي ويندي هئي ڇاڪاڻ ته سنڌين کي ڪراچي ۾ ملازمت ڪو نه ملندي هئي، ماستري، سپاهي، روينيو ۾ ڪلارڪي جيڪڏهن اثر رسوخ آهي ته تپيداري يا صوبيدار سنڌي تعليم يافتہ جوان جو مقدر ۽ منزل هئي ليڪن ڀٽو صاحب انقلابي فيصلا ڪري ڪراچي شهر ۾ پورٽ قاسم، پاڪ اسٽيل، سول اوپيئيشن اٿارٽي، جهڙا وڏا منصوبا جوڙي ڪراچي ۾ سنڌي تعليم لازمي ڪري هزارين سنڌي آفيسرن، ڪلارڪن، ماسترن کي ڪراچي ۾ آباد ڪيو، هر هڪ اداري ۾ سنڌي نظر اچڻ لڳا. ڪراچي کي باقائدي سنڌين جو شهر بڻايو، هر طرف هر هنڌ سنڌي ملازمت ڪندي، رهندي، گهمندي ڦرندي نظر آيا نه صرف ڪراچي پر اسلام آباد جو به ساڳيو رنگ روپ هيو، ڪراچي جي فائيو اسٽار هوٽلن ۽ نائيٽ ڪلبن ۾ سلوار قميص ۽ ٽوپي واري جي داخلا بند هوندي هئي، ڀٽو صاحب ان طريقي کي ختم ڪري هر قومي لباس کي قابل احترام قرار ڏنو، سنڌ جي تاريخ ۾ اهڙو نوڪرين جو سيلاب ڪڏهن ڪو نه آيو جهڙو ڀٽو صاحب جي دور ۾ آيو هيو بهراڙين مان ڪراچي ملازمت ڪندڙ سنڌي ڪراچي حيدرآباد ۽ اسلام آباد ۾ منتقل ٿي پنهنجي خاندان سميت رهڻ لڳا ۽ اهڙي طرح وري انهن پنهنجي اولاد پيارن، پيئرن کي جديد سهولتون ڏنيون اعليٰ تعليم ڏياري ۽ هاڻي سنڌي ماڻهو هر هنڌ هر محاذ هر اداري ۾ مقابلو ڪندي نظر اچي ٿو.

هڪ طرف ملازمتن وسيلي ڀٽو صاحب جي دور ۾ خوشحالي جو

سيلاب آيو ته وري ٻئي پاسي لبيا، سعودي عرب، عرب امارات، قطر وغيره جهڙن عرب دولتمند ملڪن کي پٽو صاحب راضي ڪري ملڪ مان مزدور، هاري، فني هنر ڄاڻيندڙن ماڻهن کي ٻن ٽن هزار روپين جي عيوض انهن ملڪن ۾ موڪليو، اهڙي طرح ملڪ جي ٻين صوبن کان علاوه سنڌ جي هر هڪ ڳوٺ جي ويهن گهرن مان هڪ فرد عرب ملڪ رهڻ لڳو، عرب ملڪن ۾ هنن وڏيون پگهارون ماڻهيون ۽ غريب مزدورن هارين پنهنجون ملڪيتون ٺاهيون، پنهنجي عزيزن کي شهرن ۾ نيڪيڌاري ۽ ٻين وڏن روزگار جي وسيلن ۾ شامل ڪرايو. پٽو صاحب جي حڪومت جي هن عمل غريب ڳوٺاڻي کي پئسي وارو خوشحال ماڻهو بڻائي ڇڏيو. اهڙي طرح ڳوٺن ۾ انقلاب اچي ويو ڇاڪاڻ ته ڪنهن به سنڌي وڏيري جي گهر ۾ رنگين ٽي وي، وي سي آر، ٽيليفون، فرج موجود هيا ته سندس ڪڙمي جي پٽ به عرب ملڪن مان ساڳيون شيون پنهنجي گهر موڪليون ۽ وڏيري جي سماجي نٺ ٺانگر کي چيهو رسيو، ان وقت ۾ ڪيترن ئي پيپلز پارٽي جي وڏيرن مونکي ان ڳالهه جو ذڪر ڪيو. پٽو صاحب جي دور ۾ ان کان اڳ واري سنڌ ۾ هڪ صدي جو فرق محسوس ٿيندو هيو. ملڪ جي مفاد خاطر ۲۰ جنوري ۱۹۷۲ع تي پاڪستان دولت مشترڪه کان ڌار ٿيو، پٽو صاحب جي ذاتي اثر رسوخ سبب چين ۲ فيبروري ۱۹۷۲ع تي پاڪستان کي ڏنل يارهن ڪروڙ ڊالرن جو قرض معاف ڪرڻ جو اعلان ڪيو. ۱۹ فيبروري ۱۹۷۲ع تي آمريڪا کان پاڪستان جي فوجي اقتصادي امداد بحال ڪرايائين، ۹ مارچ ۱۹۷۲ع تي بين الاقوامي ڪنسور شيمن کان پاڪستان جي اقتصادي امداد بحال ڪرايائين. ۱۹ مارچ ۱۹۷۲ع تي ملڪ ۾ ۴۳ انشورنس ڪمپنين کي سرڪاري تحويل ۾ ورتو ويو. ۶۰ مارچ ۱۹۷۲ع تي مخالف پارٽي نيشنل عوامي پارٽي سان ٿيل سمجهوتي مطابق سرحد بلوچستان ۾ انهن جا گورنر مقرر ڪيائين. فلمي صنعت کي فروغ ڏيڻ لاءِ ۲۱ مارچ تي لاهور ۽ ڪراچي ۾ فلم

سنسربورڊ جي شاخ قائم ڪئي، قائد عوام ذوالفقار علي ڀٽو کي ۱۶ اپريل ۱۹۷۲ع تي قومي اسيمبلي جي ۱۰۴ ميمبرن پنهنجو اڳواڻ چونڊيو. ۱۷ اپريل تي قومي اسيمبلي کان ملڪ لاءِ عبوري آئين منظور ڪرايو. اهڙي طرح ۲۰ اپريل ۱۹۷۲ع تي ملڪ مان مارشل لا ختم ٿيو. ڀٽو صاحب ۷ مئي ۱۹۷۲ع تي چين سان مال جي بدلي مال جو واپار ڪرڻ وارو تاريخي معاهدو به ڪيو. ڀٽو صاحب آگسٽ ۾ حڪومت جو تختو الٽڻ واري سازش ۾ چين فوجي جنرلن کي ملازمت تان هٽايو، ملڪ جي عدالتن کي ۱۳ آگسٽ تي انتظاميه کان ڌار ڪيو ويو، تعليمي ادارن ۾ امير ۽ غريب جي فرق کي مٽائڻ لاءِ ۳۱ آگسٽ تي ۱۷۶ خانگي لا ڪاليجن کي سرڪاري تحويل ۾ ورتو ويو. دراصل ۱۹۷۲ع جو سال ڀٽو صاحب جي زندگي ۾ تمام گهڻي اهميت رکي ٿو ڇاڪاڻ ته هن سال حڪومتي سطح تي تمام گهڻا فيصلو، معاهدا ٿيا ۽ ڀٽو صاحب قوم ۽ دنيا کي حيرت ۾ وجهي ڇڏيو، قوم کي باقائدي تبديلي نظر اچي پئي.

ڀٽو صاحب ۱۴ آگسٽ ۱۹۷۳ع تي نئون اسلامي جمهوري وفاقي پارلياماني آئين نافذ ڪيو جنهن کي ۱۰ اپريل ۱۹۷۳ع تي قومي اسيمبلي ۾ يڪراءِ پاس ڪيو ويو ۽ ڀٽو صاحب بحيشيت وزير اعظم پاڪستان حلف ڪيو. آڪٽومبر ۱۹۷۳ع ۾ رياستن کي ختم ڪري صوبن ۾ شامل ڪيو. ۳۰ ڊسمبر ۱۹۷۳ع تي روس جي سهڪار سان ملڪ ۾ سڀ کان وڏي فولادي ڪارخاني پاڪستان اسٽيل مل جو افتتاح ڪيائين، هن ڪارخاني ۾ ۵۰ قسم جي مشينري ٺاهڻ جي صلاحيت موجود آهي، ڀٽو صاحب ۱ جنوري ۱۹۷۴ع تي سرماڻيدارن جي هڪ هٿي کي ختم ڪرڻ لاءِ ملڪ ۾ نجی شعبي ۾ قائم بئنڪن کي به سرڪاري تحويل ۾ ورتو. ان کان اڳ انهن بئنڪن جو فائدو چند خاندان ماڻيندا هيا.

ڀٽو صاحب پنهنجي زندگي جي سڀ کان وڌيڪ اهم خواب

اسلامي ملڪن کي هڪ ڪري انهن جي وسيلن ۽ طاقت کي مسلمانن لاءِ ڪتب آڻي مسلم بلاڪ قائم ڪرڻ کي عملي شڪل ڏيڻ لاءِ جدوجهد ڪئي ۽ دنيا ۾ مسلم ملڪن جا طوفاني دورا ڪيا. ڀٽو صاحب لاهور شهر ۾ تاريخ ۲۲ کان ۲۴ فيبروري ۱۹۷۴ع تائين دنيا جي مسلم ملڪن جي اسلامي سربراهه ڪانفرنس منعقد ڪئي جنهن ۾ قائدِ عوام ذوالفقار علي ڀٽو صاحب کي يڪراءِ سربراهه ڪانفرنس جو چيئرمين مقرر ڪيو ويو. هن سربراهه ڪانفرنس ۾ ليبيا جو صدر ڪرنل معمر قذافي، سعودي عرب جو شاهه فيصل، يوگنڊا جو صدر ايڊي امين، الجزائر جو صدر ڪرنل حواري بومدين، گني جو وزير اعظم لسنا بيويگي، گيني بسائو جو وزير اعظم فرانسڪو مينڊس، نائييجيريا جو الحاج ڊايوري هماني، چاڊ جو صدر اين، گراتا گمبيا جو صدر داوداڪي جيوارا، متحد عرب امارتن جو صدر شيخ زيد بن سلطان، اومان جو سربراهه سلطان قابوس، يمن جو وزير اعظم علي ناصر محمد، لبنان جو وزير اعظم تڪيه الدين، ڪويت جو حڪمران شيخ صباح الصبا، فلسطين جو چيئرمين ياسر عرفات، سوڊان جو صدر جنرل جعفر نميري، يمن جو صدر عبدالرحمان، مصر جو صدر انور سادات، بنگلاديش جو وزير اعظم شيخ مجيب الرحمان، صوماليه جو صدر سعيد بيري، شام جو صدر حافظ الاسد، بحرين جو حڪمران شيخ عيسيٰ بن سلمان، قطر جو حڪمران شيخ خليفه بن همد، مارتينيا جو صدر مختيار اولاد ڊاڊاه، ملائيشيا جو وزير اعظم تنڪو عبدالرحمان مراڪش جو شاهه حسن ۽ اردن جو شاهه حسين شامل هيا. ڀٽو صاحب جي محنت ڪامياب وئي، هو اسلامي دنيا کي گڏ ڪرڻ ۾ ڪامياب ويو. هيڏي وڏي تعداد ۾ دنيا جي مسلم ملڪن جا سربراهه ڪٿي به گڏ ڪونه ٿيا هيا ۽ پاڪستان جي سر زمين تي انهن کي هڪ وقت رهائڻ، مهمان نوازي ڪرڻ، انهن سربراهن ۽ وفدن کي سهولتون ڏيڻ پاڪستان جي تاريخ ۾ هڪ عظيم ترين ڪارنامو آهي، جيڪو ڀٽو

صاحب اسلامي سربراهه ڪانفرنس منعقد ڪري ثابت ڪيو، هن ڪانفرنس کي ڀٽو صاحب ان ڳالهه تي راضي ڪيو ته مسلمان ملڪن جي هڪ گڏيل اسلامي بئنڪ قائم ڪئي وڃي جنهن ۾ تمام مسلمان ملڪ پنهنجا پئسا رکن، جنهن جو مرڪز ڪنهن اهم ملڪ ۾ هجي ۽ ٻين اسلامي ملڪن ۾ برانچون قائم ڪيون وڃن، انهيءَ بئنڪ مان ميمبر اسلامي ملڪن کي بنا وياج قرض ڏنا وڃن، مسلم ملڪن مان نڪرندڙ تيل، گيس، لوھ ۽ معدنيات مان پهريائين اتحادي ملڪن جي ضرورت پوري ڪجي، هر قسم جون بنيادي صنعتون ۽ جتي ڪچو مال هجي اتي ان جي صنعت قائم ڪجي، اسلامي مشترڪه منڊي قائم ڪري دنيا جي ملڪن جو هر زرعي واپار ٿئي، مسلمان ملڪن جي گڏيل دفاعي قوت پڻ هجي جيڪا هر مشڪل وقت ۾ هر ميمبر ملڪ جي ڪم اچي، هي هڪ اهڙو فيصلو هيو جنهن دنيا جي سڀر پاور ملڪن ۽ حاڪمن کي حيران ڪري ڇڏيو ڇاڪاڻ ته جيڪڏهن مسلمان ملڪن انهن جي بئنڪن مان پئسا ڪڍرايا ته پوءِ يورپ جي ڪيترن ملڪن ۾ ڏيوالو نڪرڻ جو خدشو هيو، عربن پئٽرول جي اهميت ۽ هٿيار طور استعمال ڪرڻ جي وائي ڀٽو صاحب کان ٻڌي ۽ سمجهي، جيڪڏهن ڀٽو صاحب کي ايترو وقت ڏنو وڃي ها ته شايد هو تمام جلد اهو سڀ ڪجهه ڪري ڏيکاري ها، ڇاڪاڻ ته نه صرف ڀٽو صاحب ذهين ۽ ڏاهو هيو پر حد کان وڌيڪ درجي جو دلير انسان به هيو، پرڏيهي سي آءِ اي جي رپورٽ آهي ته ڀٽو صاحب دلير ترين شخص آهي، دنيا جي نقشي مٿان شايد ڪجهه لکيرون ۽ حدون تبديل ٿين ها ۽ مسلمان ملڪ اڪثريت ۾ هوندي يا تمام ذريعتن وسيلن جا مالڪ هوندي ڀٽو صاحب جي قيادت ۾ اسلامي سڀر پاور جي حيثيت ۾ اُڀرن ها ۽ دنيا جي فيصلن ۾ يا ڪيترن ملڪن جي مقدر جي تبديلين ۾ به اسلامي سڀر پاور جو تسلط هجي ها، ڀٽو صاحب ٻئي طرف ايشيا، آفريڪا ۽ لاطيني آمريڪا جي ملڪن کي به احساس ڏياريو ته هو به

غلامي ۽ غربت جي زندگي مان نجات حاصل ڪري آزاد ۽ خوشحال معاشري جا وارث ٿي سگهن ٿا. ايشيا جي ملڪن ۾ به ڀٽو صاحب اوتروئي محترم هيو جيترو اسلامي ملڪن ۾ هو صاحب ايشيائي ملڪن جي ڪانفرنس جو روح روان هيو ۽ اهوئي سبب آهي جو کيس ايشيائي ملڪن جي ڪانفرنس جو چيئرمين چونڊيو ويو. ڀٽو صاحب کي ”فخر ايشيا“ جي لقب سان به مخاطب ڪيو ويندو هيو. جڏهن تمام جلد ٿوري وقت ۾ صدين کان سامراج جي مضبوط گرفت ۾ اسلامي ملڪن ۽ ايشيا، آفريڪا لاطيني آمريڪا جي ملڪن جي عوام کي قائدِ عوام ذوالفقار علي ڀٽو پنهنجي مقناطيسي شخصيت سان هڪ ڪري ڇڏيو. ترقي ۽ با عزت زندگي لاءِ گڏيل حڪمت عملي جوڙي تڏهن وڌيون طاقتون حيران ۽ پريشان رهجي ويون، انهن کي صدين کان پنهنجي غلام قومن ۽ ملڪن جي وسيلن تان هٽ ڪڍڻ وارا خوفناڪ خواب نظر اچڻ لڳا، پوءِ انهن ڀٽو صاحب ۽ پاڪستان جي ارادن ۽ منصوبن جي مٿان ڪڙي نظر رکڻ جو فيصلو ڪيو، ڀٽو صاحب هڪ نئون ادارو سينيٽ به قائم ڪيو جنهن ۾ تمام صوبن مان برابري جي بنياد تي هڪ جيترا ميمبر صوبائي اسيمبلي ذريعي چونڊيا ويا، ڀٽو صاحب قومي ۽ صوبائي اسيمبلي ۾ خواتين لاءِ به نشستون مخصوص ڪرايون، اسلام آباد ۾ موجوده قومي اسيمبلي جي شاندار عمارت قائم ڪئي جنهن جو پاڻ ۱۴ آگسٽ ۱۹۷۴ع تي افتتاح ڪيائين. جناب ذوالفقار علي ڀٽو صاحب ملڪ کي مضبوط ڪرڻ لاءِ ايتي توانائي ڪميشن قائم ڪئي ۽ ۱۲ مارچ ۱۹۷۶ع تي ايتي ريپروسيڪنگ پلانٽ لڳايو ويو. ۱۷ مارچ ۱۹۷۶ع تي فرانس سان ايتي پلانٽ جو معاهدو به ڪيائين، سندس مقصد ڀارت وٽ ايتي صلاحيت هئڻ ڪري پاڪستان جي دفاعي ڪمزور پوزيشن کي مضبوط ڪرڻ هيو ڪيترن تبصري ڪرڻ وارن ته ڀٽو صاحب جي ايتي قوت حاصل ڪرڻ واري مقصد کي اسلامي بم سڏيو ڇاڪاڻ ته ڪنهن به اسلامي ملڪ وٽ بي تحاشه

دولت هئڻ باوجود به ايترو ٻن جي صلاحيت ڪونهي، ڀٽو صاحب پهريون مسلم اڳواڻ هيو جنهن اهو دليرائو فيصلو ڪيو. آمريڪا جي سفير ڀٽو صاحب کي پاڪستان جي فوجي ۽ اقتصادي امداد بند ڪرڻ جي ڌمڪي به ڏني پر ڀٽو صاحب ڪيس اهو جواب ڏنو ته پاڪستاني ڀيٽ سان پٿر ٻڌي به ايتري صلاحيت حاصل ڪندو. ڀٽو صاحب ٻيون به ڪيتريون ئي ڪاميابيون حاصل ڪيون ۽ ملڪ کي پاليسيون ڏنيون جنهن ۾ آزاد غير جانبدار خارجي پاليسي، ثقافتي ادارا جهڙوڪ نيف ڊيڪ، فلم سنسر بورڊ، علمي ادارا جهڙوڪ اڪيڊمي آف ليٽرس، سنڌ الا جي انسٽيٽيوٽ، ڪيتريون ميڊيڪل ڪاليجون، خواتين ميڊيڪل ڪاليجون، زرعي ۽ انجنيئرنگ ڪاليجون، ٽيڪنيڪل انسٽيٽيوٽ، وڏيون وڏيون لئبرريون شامل آهن. ڀٽو صاحب اسلام لاءِ به وڏو ڪم ڪيو جنهن ۾ اڳ حج ڪرڻ لاءِ مقرر ڪوٽا جو خاتمو، آچر بدران جمعو موڪل، قرآن شريف غلطين کان پاڪ ڪري ٻيهر ڇپائي، ملڪ ۾ قائم فحاشي جا ادارا نائيٽ ڪلب جو خاتمو، جوٽا لاءِ قائم ريس ڪورس ختم ڪرڻ، عام شراب جي اڏڻ تي پابندي، اوقاف کاتو قائم ڪرڻ حج ۽ مذهبي امور جي وزارت قائم ڪرڻ، اسلامي قانون ڏهن سالن اندر رائج ڪرڻ شامل آهي، ڀٽو صاحب ملازمتن کي وڌائڻ لاءِ نيون وزارتون قائم ڪيون جهڙوڪ سائنس ۽ ٽيڪنالاجي اقليتون، خواتين، بين الصوبائي رابطو وزارت شامل آهن، شناختي ڪارڊ ۽ راشن ڪارڊ جي محڪمي کي متعارف ڪرايو ويو. ڀٽو صاحب ڪارخانيدار ۽ سيٺ کي مجبور ڪيو ته هو پنهنجي مزدور کي حق ڏئي، جڏهن چاهي ته نوڪري مان ڪڍڻ بند ڪري انهن جي محنت ۽ پگهر مطابق پگهار، پينشن، بونس ۽ علاج جو بندوبست ڪري.

آفيسر کي مجبور ڪيو ته پنهنجي ايئر ڪنڊيشن آفيس مان ٻاهر نڪري ڳوٺن ۾ غريبن وٽ پهچي کليل ڪچهريون ڪري مسئلا حل ڪري، وزيرن کي به پنهنجا دروازا کولي ماڻهن جي مسئلن کي حل

ڪرڻ لاءِ پابند ڪيو ڳوٺ ۾ وڏيري، ڪاموري جي ڏاڍ خلاف ڪليل ڪچهري ۾ آواز بلند ڪرڻ لاءِ ڀٽو صاحب پاڻ ڳوٺن ۾ وڃي ڪليل ڪچهريون ڪندو هيو، هو ريگستان پهتو، برفاني علائقن کان علاوه هر هنڌ پهچي ويندو هيو.

سندس دور ۾ مڊل ڪلاس، سفيد ڪالر يا ورڪر ڪلاس طبقو پيدا ٿيو، سياست بنگلن ۽ محلن مان نڪري عوام جي درن تائين پهتي ۷ مارچ ۱۹۷۷ع تي ڀٽي صاحب عام چونڊون ڪرايون جنهن ۾ سندس پارٽي وڏي ڪاميابي ماڻي ۽ ٻيهر پنجن سالن لاءِ منتخب ٿي آيو پر ملڪ ۾ مخالف پارٽين ان الڪيشن جي فيصلي کي تسليم نه ڪندي ڏاندلي جو الزام لڳايو ۽ پاڪستان نيشنل الائنس پاران تحريڪ شروع ڪئي وئي ۱۶ مارچ ۱۹۷۷ع کان هلندڙ هن P.N.A جي تحريڪ ۾ ذاتي مخالفتون ۽ ڀٽو دشمني، صنعتڪارن ۽ وڏن واپارن کان ڪارخانا ڪسڻ واري نفرت ۽ غصو، اسلامي ملڪن جي اتحاد سبب پرڏيهي مخالفت سڀ عنصر شامل هيا. وڏي پيماني تي هڙتالون جلسا جلوس ٿيا ۽ ڊالر هليو. ڀٽو صاحب حالتن کي محسوس ڪندي مخالفن سان ڳالهائون هلايون جنهن ۾ مخالفن اٽڪل چوڏهن قومي اسيمبلي جي سيشن تي ڏاندلي جو شڪ ڏيکاريو پر جيئن ته مخالفن ۾ ڪجهه حقيقت پسند ۽ ڪجهه ذاتي مخالف هيا تنهنڪري هڪ معاهدو ٿيو جنهن مطابق نيون الڪيشن ڪرڻ عبوري قومي حڪومت ٺاهڻ، مخالفن کي وزارتون ڏيڻ ۽ وزير اعظم ڀٽو صاحب کي تسليم ڪرڻ جو فيصلو ٿيو پر جيئن ته هن تحريڪ جي پويان فوجي جنرلن جو هڪ ٽولو به هيو ان چاهيو پئي ته تحريڪ جي بهاني ڀٽو صاحب حڪومت مان هٽي وڃي ليڪن ائين نه ٿيو ته انهن ۵ جولائي ۱۹۷۷ع تي رات جو ڀٽو صاحب جي حڪومت کي هٽائي ملڪ ۾ مارشل لا لڳائي، اليڪشن نوي ڏينهن اندر ڪرائڻ جو اعلان ڪيو، ڀٽو صاحب جو تمام گهڻو جي حضوري جنرل محمد ضياءُ الحق چيف مارشل لا ايڊمنسٽريٽر ٿيو. ڀٽو

صاحب کي ۵ جولائي ۱۹۷۷ع تي گرفتار ڪري ڪو ه مري ۾ نظر بند ڪيو ويو جتان ۲۸ جولائي ۱۹۷۷ع تي کيس رها ڪيو ويو. پٽو صاحب ايندڙ اليڪشن لاءِ ملڪي دورو شروع ڪيو ته عوام هر هنڌ سندس شاندار استقبال ڪيو، خاص طرح سان پنجاب جي عوام دل کولي سندس استقبال ڪيو.

جڏهن جنرل ضياءَ الحق اهو ڏٺو ته هيڏي ساري تحريڪ هلڻ، مخالفن جي هڪ اتحاد بنجڻ کانپوءِ به ذوالفقار علي ڀٽو صاحب جي مقبوليت ڪا نه گهٽي آهي ۽ هو عوام ۾ اوترو ئي هر دل عزيز ۽ مقبول آهي تڏهن ان حڪومت ڪجهه کيس ڀٽو صاحب خلاف قائم ڪيا جنهن جي نتيجي ۾ کيس ۳ سيپٽمبر ۱۹۷۷ع تي ۷۰ ڪلفٽن ڪراچي واري گهر مان گرفتار ڪيو ويو ۽ لاهور هاءِ ڪورٽ جي جسٽس صمڊاڻي ۱۲ سيپٽمبر تي ضمانت منظور ڪندي آزاد ڪيو. پر وري مارشل لا جي ضابطن هيٺ ۱۶ سيپٽمبر ۱۹۷۷ع تي ڀٽو صاحب کي لاڙڪاڻي واري گهر المرتضيٰ هائوس مان گرفتار ڪري پهريان سکر پوءِ ڪراچي ۽ پوءِ لاهور جيل آندو ويو. مٿس ۱۹۷۴ع ۾ داخل نواب محمد احمد خان قصوري کيس لڳائي قتل جو مقدمو هلايو ويو. جنرل ضياءَ الحق ۲ آڪٽوبر ۱۹۷۷ع تي پنهنجي نوي ڏينهن اندر اليڪشن ڪرائڻ واري اعلان تان ڦري ويو ۽ هن پيپلز پارٽي کي سڌو سنئون ختم ڪرڻ جو فيصلو ڪندي احتساب جو ڍونگ رچايو. نتيجي ۾ پيپلز پارٽي جي ليڊرن ۽ ڪارڪنن تي کيس داخل ٿيا ۽ انهن مٿان سخت مصيبتون شروع ٿيون. پيپلز پارٽي جي اسيمبلي ميمبرن ۽ وزيرن مٿان کيس داخل ٿيا، هڪ رٽائر ڀٽو دشمن جج جسٽس مولوي مشتاق کي ڦل بئنج جو سربراهه مقرر ڪيو ويو جنهن ۱۸ مارچ ۱۹۷۸ع تي اٽڪل ڇهه مهينا کيس هلائي ڀٽو صاحب کي سزائي موت ڏني، کيس هلڻ واري عرصي ۾ چيف جسٽس ۽ ڀٽو صاحب ۾ جهڙپ ۽ بحث به ٿيو ۽ ڀٽو صاحب جي ڪنهن به قانوني دليل کي تسليم ڪو

نه ڪيو ويو. شروع ۾ ڀٽو صاحب سپريم ڪورٽ ۾ اپيل داخل ڪرڻ جي حق ۾ ڪو نه هيو ۽ عوامي در عمل ڏانهن انتظار ڪرڻ لڳو پر بيگم نصرت ڀٽو صاحب ۽ وڪيلن جي ان دليل تي اپيل داخل ڪيائين ته لاهور هاءِ ڪورٽ ۾ هڪ صوبي جا جج هيا ۽ سپريم ڪورٽ ۾ مختلف صوبن جا جج آهن، اتي هر حال ۾ انصاف ملندو ۽ ۲۵ مارچ ۱۹۷۸ع تي سپريم ڪورٽ ۾ اپيل داخل ڪئي پر جيئن ته ڀٽو صاحب جي وڪيلن ۽ حڪومت ڪيسن کي گهڻي ڊيگهه ڏني تنهنڪري ڀٽو صاحب کي انصاف ڏيندڙ ٻن ججن کي رٽائرمينٽ واري مرحلي مان گذرڻو پيو. نتيجي ۾ نون ججن مان ستن ججن کيس هلايو ۽ اپريل ۱۹۷۸ع کان هلندڙ ڪيس ۷ فيبروري ۱۹۷۹ع تائين هليو ۽ هڪ صوبي جي چئن ججن ڀٽو صاحب جي اپيل رد ڪئي جڏهن ته سنڌ، بلوچستان ۽ سرحد صوبي سان لاڳاپيل ٽن ججن اپيل منظور ڪندي ڀٽو صاحب کي آزاد ڪرڻ جو فيصلو ڏنو. نظرثاني جي اپيل ساڳي عدالت ۾ داخل ڪئي وئي جيڪا به ۲۴ فيبروري ۱۹۷۹ع تي رد ڪئي وئي، ان وچ ۾ صدر پاڪستان چوڌري فضل الاهي کان به استعفا ڏياري وئي ڇاڪاڻ ته هن قاسمي واري سزا تي صحي ڪرڻ کان انڪار ڪيو هيو. هاڻي ڀٽو صاحب کي مليل تمام سهولتون واپس وٺي اٽڪل ڇهن قتن واري سزائي موت جي قيدين واري ڪال ڪوٺڙي ۾ فرش تي سمهڻ لاءِ مجبور ڪيو. ۲۴ فيبروري ۱۹۷۹ع کان ۴ اپريل ۱۹۷۹ع تائين ڀٽو صاحب کي قاسمي جي ڪال ڪوٺڙي ۾ رکڻ جو مقصد هيو ته کيس تمام گهڻيون اذيتون ۽ تڪليفون ڏنيون وڃن ته جيئن هو مجبور ٿي معافي لاءِ درخواست ڏئي، ڀٽو صاحب کي علاج جي سهولت کان محروم رکيو ويو. دنيا جي هيڏي وڏي ليڊر ۽ امير گهراڻي جي فرد کي هر طرح جون تڪليفون ڏنيون ويون، ڀٽو صاحب جيل جي ماني ڪو نه کائيندو هيو ست رشي طعام کائيندڙ ڪيترا ڏينهن بک تي رهيو سندس جسماني حالت به ڪمزور ٿي وئي هئي. جسمر تان گوشت به گهٽجي ويو هيو. دنيا جي هوائن ۽

موسمن ۾ گردش ڪندڙ عظيم انسان موت جي ڪوٺڙي ۾ هڪ هنڌ فرش تي سمهڻ ڪري تمام گهڻو ڪمزور ٿي ويو هيو. سندس جسم ٽڪجي پيو هيو، اکيون به ڪمزوري ۾ هيٺاڻ ظاهر ڪن پيون، ڪمري ۾ جيت جٿيا ۽ ڪيڙا مڪوڙا هيا، سڄي عمر عطر ۽ خوشبو وارن بسترن تي سمهڻ وارو اميرائو ٻار بدبودار ڪمري ۾ بند هيو، هر ساهه ۾ تڪليف هيس. دنيا جا وڏا روشن دان ۽ فانوس لڳل ڪمرن ۾ آرام ڪندڙ انسان هڪ اونڌاهه ڪوٺڙي ۾ وقت گهاريندو هيو. سندس اونڌاهي ڪمري اڳيان ڪليل ميدان ۾ فوجي ڪئمپ هئي، ڪمري مٿان جهمپ ڏنا ويندا هيا، کيس ننڊ نه ڪرڻ ڏني ويندي هئي، هڪ ڏينهن ٽن پاليل قيدين کي سندس ڪمري ۾ موڪلي تشدد ڪيو ويو. قائد عوام ذوالفقار علي ڀٽو کي آمر قاسمي جي ڪوٺي ۾ هارائڻ جي ڪوشش ڪئي پر هو هڪ اهڙي لوهه جو ٺهيل انسان هيو جيڪو ڪنهن به گرمي يا تشش سان پگهلجي نه سگهيو. ظالمن اهو چاهيو ته ڀٽو صاحب کي سياسي موت مارجي پر ڀٽو صاحب سنڌ جي صحرا جو ڄاول فرزند هيو هن ڪنهن به محاذ تان زندگي ۾ هار ڪو نه مڃي هئي ۽ هر جيت لاءِ وڏي کان وڏي قرباني ڏيندو هيو. اهو پلا ڪيئن ٿو تڪليفن سبب هار مڃي. ۳ اپريل تي هماليه جهڙي هن انسان پنهنجي پياري زال محترمہ نصرت ڀٽو ۽ پياري ڌيءُ بينظير ڀٽو صاحب، سان آخري ملاقات ڪئي ۽ پنهنجا ڪتاب، سگار ۽ ٻيو سامان واپس ڪيو، رات جو هڪ کان ٻي وڳي تائين ڀٽو صاحب پنهنجي ڏاڙهي ڪوڙي قاسمي لاءِ تيار ٿي ويو. هن جوڌي جوان وڏي حوصلي سان قاسمي گهاٽ ۾ ڏينهن گذاريا جنهن جو سندس مخالفن پڻ اظهار ڪيو آهي. هو موت کان ڪين ڊنو ۽ وڏي حوصلي سان شهادت جو جام پي امر ٿي ويو.

ڀٽو صاحب جي قاسمي بابت هڪ راءِ ڪونهي، ڪنهن جو چوڻ آهي ته ڀٽو صاحب کي شام جو قاسمي واري ڪوٺي ۾ تشدد ڪري

هلاڪ ڪيو ويو ۽ ڪن جو چوڻ آهي ته کيس قاسمي ڏئي شهيد ڪيو ويو. ۴ اپريل ۱۹۷۹ع جي صبح جو شهيد ڀٽو کي فوجي نگراني ۾ ڳڙهي خدا بخش ڀٽو واري اباڻي قبرستان ۾ دفن ڪيو ويو. ڀٽو صاحب تي تاثر لکڻ کان اڳ اهو ٻڌائڻ ضروري آهي ته قائد عوام شهيد ڀٽو در اصل تاريخ جو شاگرد هيو ۽ هو تاريخ ۾ هيرو رهڻ پسند ڪندو هيو. اهو ئي سبب آهي جو سندس سياست ۽ حڪومتي انداز ٻين عام رواجي سياستدانن کان مختلف رهيو هيو. سال ۱۹۷۱ع ۾ منهنجي سياسي استاد عبدالوحيد ڪٽر صاحب خاص ڪچهري ۾ ٻڌايو ته ڀٽو صاحب هڪ دفعي پاڻ سٺي موڊ ۾ ويٺو هيو هو جڏهن به لاڙڪاڻي ايندو هيو ته رات جو المرتضيٰ تي ڪچهري لاءِ ڪٽر صاحب، عبدالرزاق سومرو صاحب، سردار پير بخش ڀٽو صاحب کي گهرائي پيئڻ پيئارڻ واري ڪچهري کان علاوه پروگرام، حال احوال، بحث مباحثا به ڪندو هيو ڀٽو صاحب تاريخ تي بحث ڪندي ڪٽر صاحب کي ٻڌايو ته مان پنهنجو موت بستري تي بيمار انسان جي حيثيت ۾ ڏسڻ نه ٿو چاهيان ۽ مان اهڙو موت چاهيان ٿو جنهن وسيلي تاريخ ۾ مونکي خوبصورت لفظن ۾ ياد ڪيو وڃي ۽ منهنجو اولاد جيڪڏهن ڪٿي به وڃي ۽ اهو ظاهر ٿئي ته ذوالفقار علي ڀٽو جو اولاد آهي ته ماڻهو انهن جو آدر پاءُ عزت احترام وڃان اٿي بيهي ڪن. پيهر شيخ مجيب الرحمان سان بنگلاديش ٺهڻ کان اڳ آخري ملاقات بابت پنهنجي ڪتاب The great tradgy ۾ اظهار ڪيو آهي، شيخ مجيب پاڻ ڀٽو صاحب کي چيو ”اسان ڪنهن به ٺاه تي ڪو نه پهتا آهيون ۽ هاڻي فوجي جنرل مونکي قتل ڪري ڇڏيندا پر ڀٽو صاحب مونکان پوءِ هو اوهان کي به قتل ڪندا ڇاڪاڻ ته اهي ملڪ مٿان عوامي قيادت ۽ حاڪميت ڏسڻ ڪو نه ٿا چاهن،“ ڀٽو صاحب اتي به شيخ مجيب کي اهو جواب ڏنو ته ”مان تاريخ جو شاگرد آهيان ۽ مان اهڙي موت کي ترجيح ڏيندس ته مونکي ماري منهنجو لاش گهوڙن جي پيرن ۾ ٻڌي گهليو وڃي پر مان

تاريخ ۾ مرڻ پسند نه ڪندس” اهو ئي سبب آهي جو ڀٽو صاحب سڀ ملڪي ۽ عالمي فيصلا تمام جلد ڪيا. هو جيل جا ٻه سال ۽ مصيبتون پنهنجي حوصلي ۽ صبر سان سهندو آيو. هر هڪ گهڻا پنهنجي سيني تي برداشت ڪيو. جيل ۾ طبعي موت مرڻ بدران بڪون ڪاٽيون ۽ ان گهڙيءَ جو انتظار ڪيو ته ڪڏهن ٿا کيس جابر پنهنجن هٿن سان قتل ڪن. سنڌي روايتن مطابق هو هڪ ضدي سنڌي وڏيرو هيو جيڪو پنهنجي انا کي مجروح ٿيڻ کان بچائڻ لاءِ پنهنجي جان به قربان ڪندو آهي. ڀٽو صاحب کي مڪمل طرح ڄاڻ هئي ته فوجي جنرلن جو هڪ ٽولو ۽ اسلامي اتحاد جون پرڏيهي مخالف قوتون ڀٽو صاحب کي زنده ڪو نه ڇڏينديون ڇاڪاڻ ته هن مصر جي جمال الناصر، انڊونيشيا جي بابائي قورم صدر ڊاڪٽر احمد سوئيڪار نو ۽ پنهنجي ٽين هر خيال دوست سعودي عرب جي شاه فيصل جو حشر پنهنجين اکين سان ڏٺو هيو. ڀٽو صاحب پاڻ ذهني طرح به اهڙي موت جو مقابلو ڪرڻ لاءِ تيار هيو ۽ هن مقابلو ڪري موت کي جابرن کي شڪست ڏني، هن قومي اسيمبلي اجلاس ۾ پڻ اعلان ڪندي چيو هيو ته ”مان حيرت ۾ وجهي ڇڏڻ جي صلاحيت رکان ٿو ۽ هڪ ڏينهن سڀني کي حيرت ۾ وجهي ڇڏيندس هاڻين کي خبر ناهي ته اسان ريگستان جا ماڻهو ڪهڙي ڌاتو مان جڙيل آهيون.“

ڀٽو صاحب آخري ڏينهن ۾ سپريم ڪورٽ ۾ لڳاتار ٽي ڏينهن خطاب ڪندي غير جمهوري حڪومتن جي وڏي حمايتي وڪيل اي ڪي بروهي صاحب کي مخاطب ٿيندي چيو هيو ته ”مان سنڌ جو دودو آهيان، مان مومل مائيندس مان راڻو آهيان،“ اهو به کلمر ڪلا ڀٽو صاحب جو اعلان ته ”وقت ٻڌائيندو ته ڪير ڪامياب ٿيو ۽ آخري مسڪراھت ڪير مائيندو“ ظاهر ڪري ٿو ته هن جيئري ئي ڦاسي جي ڦندي کي چمي ڏني هئي، ڀٽو صاحب دنيا جو پهريون اڳواڻ آهي جنهن لاءِ اٽڪل ۲۷ ماڻهن پاڻ کي زندهه جلايو ۽ ڦاسي تي چاڙهيو دنيا ۾

ڪنهن به اڳواڻ جي موت بعد سندس ڪنهن به چاهيندڙ پاڻ ڪو نه ساڙيو پر شهيد ڀٽو لاءِ ائين به ٿيو. شهيد ڀٽو دنيا جو اهو ليڊر آهي جنهن جي حمايتن کي صرف ”جيئي ڀٽو“ جي نعري هٿ ڪري ۱۵ ڪوڙا لڳن پيا ته زنا ڪندڙ کي به اوترا ڪوڙا پيا لڳن پر سندس چاهيندڙن هر ڪوڙي تي جيئي ڀٽو جا نعرا هنيا. سندس حمايتن کي قاسمي به ڏني وئي پر هنن قاسمي ڏانهن ويندي به ”جيئي ڀٽو“ جا نعرا پئي لڳايا.

در اصل ”جيئي ڀٽو سدا جيئي“ ڪير جيئي ڀٽو جيئي ”ڪير پيئي ڀٽو جيئي“ جا نعرا ٻارڙن، جوانن، عورتن، پوڙهن جي زبان تي جهونگاريندڙ گيت بڻجي ويو. جهنگ جر، ڳوٺ واھن، شهر هوٽل ۾ هر هنڌ ”جيئي ڀٽو“ جو نئون گيت مقبول هيو. هي نعرو غريبن جي دلين جي ڌڙڪڻ بڻجي ويو. ڀٽو صاحب کي خبر هئي ته جيڪڏهن هن ظلم ۽ ڏاڍ خلاف آڻ مڃي ته پوءِ ٽين دنيا، عالم اسلام ۽ لاطيني دنيا جو غريب عوام ڪڏهن به ڪنهن ٻئي ”ڀٽو“ تي اعتبار ڪو نه ڪندا. ڀٽو صاحب ملڪ جي غريب سان دوستي پنهنجي خون جي ريتي رت ڏئي قائم ڪئي آهي. ڀٽو صاحب جي اهڙي دوستي کي ڪا به ٽينڪ يا توپ ٽوڙي نٿي سگهي، ڀٽو صاحب ايندڙ ٻن صدين تائين ماڻهن جي دلين تي حڪمراني ڪندو. پهريان به زندگي ۾ ڀٽو صاحب غريبن لاءِ هڪ پارس هيو ۽ شهادت بعد به ديوتا آهي. اڄ به ماڻهو کيس ياد ڪري روئيندا آهن ته ڪاوڙ ۾ سندس دشمنن مٿان غصي ۾ به ايندا آهن.

ڀٽو صاحب هڪ پارس هيو جيڪو ان کي لڳو اهو سونو ٿي ويو. ڀٽو صاحب دوستن جو دوست ۽ مخالفن جو مخالف هيو وٽس محبت به انتها جي هئي ته نفرت به انتها جي هئي پر سندس محبت ڪندڙ به انتها تائين ۽ ڪانئس نفرت ڪندڙ به انتها تائين هيا. ڀٽو صاحب جي دوستن مان سائس گهڻو ڪري ڪنهن به وفا نه ڪئي ۽ اهي هاڻي زندگي ۾ هيري مان زيرو ٿي ويا آهن، سندس مخالفت ۾ پاڪستان جي گهڻو

ڪري تمام سياستدانن جنرل ضياءُ الحق جو ساٿ ڏيندي پتو صاحب کي قاسمي ڌياري ڇاڪاڻ ته هو زنده پتو کان سياسي ميدان ۾ ڪڏهن به کڻي ڪونه سگهيا، پتو صاحب زندگي ۾ به انهن تمام سياستدانن کان وڏو هيو ۽ شهادت بعد به قبر ۾ انهن کان سياسي آسمان جي بلندين تي آهي. ۵۱ سالن جي هن عالمي اڳواڻ لاءِ سڄي دنيا جي ملڪن مان رحر جون اڀيلون آيون وڏن حاڪمن بادشاهن عالمي طاقتن، ادارن اڀيلون ڪيون پر پاڪستاني سياستدانن ڪا به رحر جي اڀيل نه ڪئي. مان سمجهان ٿو ته انهن ۽ هڪ فوجي ٽولي پتو صاحب کي شهيد ڪري پتو صاحب کي ڪو به نقصان نه پهچايو پر انهن هن قوم ۽ ملڪ کان هڪ دلير، مجاهد عالمي رهبر ۽ قوم جو مقدر تبديل ڪندڙ اڳواڻ ڪسي ورتو، پتو صاحب انهن انسانن مان هيو جيڪي پنهنجي خدا داد صلاحيتن سبب قومن کي هڪ طرف کان موڙي رخ ٻئي طرف ڪرڻ ڄاڻيندا آهن ۽ قومن کي هڪ جمڻ ذريعي هڪ سؤ سال ترقي جي ميدان ۾ اڳتي وڌي ويندا آهن، پتو صاحب جي زندگي فرانس جي اڳواڻ نپولين بونا پارٽ سان ملي ٿي. ٻئي وطن پرست، قومپرست هيا، گهڻ پاسائين شخصيت هيا، تاريخ ۾ ٻئي امر آهن، ٻنهي شديد ترين محبتن ۽ نفرتن کي جنم ڏنو، ٻنهي جي مرڻ بعد ملڪ جي انقلابين کي احساس ٿيو ته ڳڙهي خدا بخش پتو ۾ ڄاول ريگستاني انسان پتو ۽ ڪوريسڪا جي بيابانن ۾ ڄاول نپولين قومي ترقي لاءِ ڪيتري اهميت رکن پيا، هنن شڪست کاڌل قوم کي خوشحال معاشري ۾ تبديل ڪيو، نپولين ڪوريسڪا جي بيابانن ۾ پتو صاحب ڳڙهي خدا بخش جي وانھڻ يا ڳوٺ کي عالمي تاريخ ۾ امر ڪري ڇڏيو، ٻنهي کي عزت مجروح ڪندڙ قيد ۾ رکيو ويو، سندن دوستن آخري ڏينهن ۾ دوستي وارو ڪردار ادا نه ڪيو. ٻنهي جيل ۾ رهي به قوم لاءِ ڪجهه ڪرڻ جا پيغام ڏنا، ٻنهي جيل مان ڪتاب لکيا جيڪي سندن مرڻ بعد شايع ٿيا. پتو صاحب نپولين بونا پارٽ کي تمام گهڻو پسند ڪندو هيو، پتو صاحب سان

پيپلز پارٽي جي مرڪزي قيادت ۽ سينٽرل ايگزيڪيوٽو ڪميٽي به ساٿ نه ڏنو ليڪن سندس وفادار زال بيگم نصرت ڀٽو صاحب ۽ پياري ڌيءُ محترم بينظير ڀٽو صاحب، پيپلز پارٽي جي پيلٽ فارم تان شهيد ڀٽو لاءِ قيد مان به وڙهنديون آيون پر قيد ۾ بند هر سهولت کان محروم قيدياڻيون ڇا ڪري پيون سگهن؟ هن ڪائنات ۾ قدرت انسان کي ويسر ڏني آهي اهو ئي سبب آهي جو ماڻهو ٿورڙي عرصي ۾ پنهنجي ويجهي ۽ پياري عزيز کي به مرڻ بعد وساريو ڇڏي ٿو. پر ڀٽو صاحب کي اڄ به ماڻهو سک وڃان ياد بيان ڪن.

تاريخ هر هڪ سان انصاف ڪندي آهي ”والٽير“ جي دفن ڪرڻ مهل ڪو به فرينچ پاڌري تيار نه هيو پر جڏهن ٽيهن چاليهن سالن بعد سندس تابوت پروشيا مان فرانس آندو ويو ته هو قوم جو ”هيرو“ ٿي چڪو هيو. تاريخ والٽير کي به زندهه قرار ڏنو آهي، آمريڪا ۾ ڦاسي تي چڙهندڙ جوڙي روز نبرگ کي به تاحيات عزت ڏني آهي، تاريخ ڀٽو شهيد سان انصاف ڪيو آهي ۽ کيس اڄوڪي دور جو مخدوم بلاول شهيد ۽ سقراط سڏيو آهي، ايندڙ دور ۾ تاريخ شهيد ڀٽو لاءِ دنيا جي قومن ۾ سچ جي پانڊيٽرن، عوام جي آزادي، ڏاڍ ظلم ۽ جبر خلاف جدوجهد ڪندڙ، بک، جهالت، بيروزگاري ۽ مفلسي کان نجات چاهيندڙ، غريب ۽ غلام قومن جي زبانن تان پابندي ۽ خاموشين جا تالا ٽوڙيندڙ، حقن لاءِ اٿندڙ، هٿن مان مجبوري جا زنجير ٽوڙيندڙ بهادر دلير ۽ حوصله مند ”ديوتا“ جو خطاب لکي رکي ڇڏيو آهي، هڪ دور ايندو جڏهن مسلم دنيا، ايشيا، آفريڪا، ٽين دنيا ۽ لاطيني آمريڪا جون مظلوم قومون پنهنجي روشن مستقبل ۽ چونڪاري لاءِ شهيد ڀٽو جي ٻاريل مشعل مان ڏيڻا ٻاري اونهائي کي ختم ڪرڻ لاءِ روشني سان گس گهيڙ، پنڌ پيچرا، رستا رانهون ڳولهي منزل ماڻيندا، ڀٽو صاحب مڪمل طرح سان انسان هيو ۽ پهريون پاڪستاني اڳواڻ يا سياستدان هيو جنهن کي تاريخ، علم، ادب، فن، هنر، ثقافت، فلم، راند، سائنس،

قانون، موسيقي، زراعت کان علاوه عالمي معاملن تي وسيع ترين ڄاڻ هئي.

هو تاريخ جي حوالي سان ملڪن ۽ براعظم ۾ ايندڙ ويهن يا پنجاه سالن بعد ٿيندڙ تبديلين بابت پيش گوئي ڪندو هيو ۽ سندس پيشن گويون سچ ثابت ٿيون. هو هڪ ڪلاسيڪل طبيعت، جديد سوچ، محبت ڪندڙ، سچ جو ساٿاري، فيصلي جي قوت رکندڙ اڳواڻ هيو.

پٽو صاحب پهرين شادي پنهنجي خاندان ۾ محترم امير شيرين بيگم سان سال ۱۹۴۰ع ۾ ڪئي جڏهن سندس عمر صرف ۱۲ سال هئي. پهرين زال مان کيس ڪو به اولاد ڪو نه هيو، ٻي شادي ۵ سيپٽمبر ۱۹۵۱ع تي ايران جي هڪ نامياري پارسي واپاري مرزا محمد اصفهاني جي ڌيءُ نصرت اصفهاني سان ٿي، بيگم نصرت صاحب جييس اينڊميري ڪانونت مان سينئر ڪئميرج پاس هئي، پٽو صاحب کي تاريخ ۱۲ جون ۱۹۵۳ع تي ڌيءُ بينظير پٽو صاحب، ۱۸ سيپٽمبر ۱۹۵۴ع تي پٽ مير مرتضيٰ پٽو صاحب، ۲۴ آگسٽ ۱۹۵۶ع تي ڌيءُ صنم ۽ ۲۱ نومبر ۱۹۵۸ع تي پٽ شاهنواز پٽو ڄائو.

معددي ڪتاب: زلفي پٽو هز لائيف اينڊ ٽائيمس آف پاڪستان، ڊاٽر آف ايسٽ، شهاب نام، جيڪڏهن مونکي قتل ڪيو ويو، ڊي گريٽ ٽريڊي، ريشيننگ فارن پاليسي، ڪيترا ڪتاب رسالا ۽ لائبريريون شامل آهن.



جناب ممتاز علي پٽو

ممتاز علي ڀٽو

مسٽر ممتاز علي ڀٽو صاحب تي تفصيل سان لکڻ کان اڳ سندس خانداني پس منظر جو مختصر جائزو پيش ڪرڻ ضروري آهي. سندس پڙ ڏاڏو سنڌ جي نوابن ۽ سردارن ۾ ڀٽو خاندان جو نالو پيدا ڪرڻ واري شخصيت سردار دودا خان ڀٽو آهي. سردار دودا خان ڀٽو جي اولاد ۾ ئي نوابي، سرداري ۽ سياست جون شاخون قائم آهن. سردار دودا خان ڀٽو کي ٽي پٽ هيا جنهن مان هڪ امير بخش خان ڀٽو، ٻيو خدا بخش خان ڀٽو جنهن پوءِ ٻڙهي خدا بخش ڳوٺ جو بنياد وڌو. خدا بخش خان ڀٽو کي غلام مرتضيٰ خان ڀٽو جنهن مان سر شاهنواز ڀٽو ۽ وري ان مان ذوالفقار علي ڀٽو صاحب جو گهراڻو آهي. ٽيون پٽ الاهي بخش خان ڀٽو هيو. جنهن مان ٻه پٽ هڪ واحد بخش خان ۽ ٻيو نبي بخش خان ڀٽو آهي. ڀٽو قبيلي جي سرداري سردار واحد بخش خان پوءِ سردار پير بخش خان ۽ هاڻي واحد بخش خان ڀٽو وٽ آهي. جڏهن ته نوابي نبي بخش خان ڀٽو صاحب وٽ آهي. نواب نبي بخش خان ڀٽو صاحب کي ٽي پٽ ٿيا هر هڪ غلام مصطفيٰ خان، ٻيو معشوق علي خان ۽ ٽيون ممتاز علي خان ڀٽو صاحب آهي. ڀٽو خاندان ۾ ٻن سؤن برصغير هند جي سياست ۾ وڏو نالو پيدا ڪيو ۽ سنڌ کي سياسي لاڙن ڏانهن وٺي ويا. سنڌ انهن ٻنهي سؤن جي ڪارنامن ۽ ڪاميابين تي فخر ڪري ٿي. ٻئي سؤ سر شاهنواز خان ڀٽو ۽ نواب نبي بخش خان ڀٽو انوقت هند ۽ سنڌ جي سياست جا رهبر ۽ راڻا هيا. هر محاذ ۽ هر اليڪشن ۾ ڪامياب حڪمت عملي سبب سوڀ سندس مقدر هئي. نواب نبي بخش خان ڀٽو صاحب جي سياسي زندگي جو به مختصر جائزو ڏيڻ ضروري آهي. ڇاڪاڻ ته ان بعد اهو ثابت ٿيندو ته جناب ذوالفقار علي ڀٽو صاحب وانگر جناب ممتاز علي ڀٽو صاحب کي به سياست ورثي ۾ ملي آهي. نواب نبي بخش خان ڀٽو نواب هوندي به طبيعت جو سڀا جهڙو، سچو، نيڪ ۽ شريف انسان رهيو آهي. زميندار هوندي به ڪڏهن ڪنهن کي نه ڏکيائين، ڪنهن

سان به تڪو نه ڳالهاين، گهٽ ڳالهائڻ ۽ وري خاموش طبيعت جو مالڪ، صاف ڪردار، وعدي جو سچو، پڪو انسان، سياست جي ميدان ۾ قول ۽ فعل ۾ هڪجهڙائي، ڪڏهن به سياسي عهدي مان ڪوبه فائدو حاصل نه ڪيو. نواب نبي بخش خان ڀٽو جي سياسي سرگرمين کان اڳ اهو ٻڌائڻ به ضروري آهي ته پاڻ سنڌ جو واحد ناقابل شڪست سياستدان رهيو آهي. هو پنهنجي شان شوڪت مقبوليت ۽ عروج جي زماني ۾ ئي سياست تان رٽائر ٿيو پوءِ وري اڄ ڏينهن تائين سياست واري رستي ڏانهن مڙي به نه ڏٺائين. نواب صاحب ضلعو لاڙڪاڻو لوڪل بورڊ جو صدر، چار سال کن بمبئي ڪائونسل جو ميمبر ڏهه سال کن سينئرل اسيمبلي جو ميمبر، ڏهه سال سنڌ اسيمبلي جو ميمبر رهيو پر ڪڏهن به وزارت يا ڪو خطاب نه ورتائين، ڪڏهن به پارٽي نه مٽايائين. هن انوقت جي ناقابل شڪست سنڌ جي مرد آهن سياستدانن جهڙوڪ مسٽر محمد علي جناح، خان بهادر محمد ايوب کهڙو، شيخ عبدالمجيد سنڌي ۽ قاضي فضل الله صاحب کان اليڪشن ۾ مقابلو ڪري فتح ماڻي. پاڻ ۲۳-۱۹۳۴ع ۾ انڊين ليگسليٽو اسيمبلي جو ميمبر ٿيو. سر شاهنواز خان ڀٽو صاحب پاران ضلعي لوڪلبورڊ جي صدارت ڇڏڻ بعد ان عهدي لاءِ نواب صاحب ۽ خان بهادر کهڙي جي وچ ۾ ٿيندڙ اليڪشن سڄي سنڌ جي نوابن، سردارن، جاگيردارن ۽ سياست کي لوڏي ڇڏيو پر آخر نواب نبي بخش خان ڀٽو ڪاميابي ماڻي. مرڪزي اسيمبلي جي ٻن خالي سيٽن لاءِ ٽي اميدوار شيخ عبدالمجيد سنڌي، نواب صاحب ۽ سر عبدالله هارون بيٺا جڏهن ته ووٽ سڄي سنڌ کي ڏيڻو هيو. سر عبدالله هارون ته اڳ اسيمبلي ميمبر رهڻ ڪري ۽ شيخ عبدالمجيد سنڌي خلافت تحريڪ يا سنڌي مسلمانن جي ترجمان اخبار الوحيد جي ايڊيٽر ڪري گهڻا مشهور هيا پر مقابلي ۾ سڄي سنڌ اول نمبر ووٽ نواب نبي بخش خان ڀٽو ۽ ٻئي نمبر تي سر عبدالله هارون کي ڏئي ڪامياب ڪيو. رتوديو وريو خان تڪ واري سنڌ اسيمبلي جي سيٽ تي نواب صاحب انوقت جي مقبول ۽ هر دلچيز سياستدان قاضي فضل الله مرحوم کي شڪست ڏني.

هي دور اهو هيو جڏهن سرڪاري پارٽي، ڪانگريس پارٽي ۽ محمد علي جناح جي انڊپينڊنٽ پارٽي ميدان ۾ سرگرم هيون ڇاڪاڻ ته جناح

صاحب جي مسلم ليگ ايجان قائم نه ٿي هئي. ان وقت انگريز سرڪار جي راڄ ۾ به نواب صاحب هندستان جي ريلوي صلاحڪار ڪميٽي ۽ مرڪزي صلاحڪار ڪائونسل جي اليڪشن ۾ سرڪاري پارٽي ۽ جناح صاحب جي پارٽي کان سوڀ ماڻي. هن دور ۾ پارٽي جا قائد ۽ سينيئر اڳواڻ ميمبر ٿيندا هيا جڏهن ته نواب صاحب جو ڪنهن پارٽي سان واسطو به نه هيو. نواب نبي بخش خان جون سياسي طرح همدرديون ڪانگريس پارٽي سان هونديون هيون. اهڙي ئي ناقابل شڪست سياستدان نواب نبي بخش خان پٽو صاحب کي تاريخ ۲۹ نومبر ۱۹۲۳ع تي ميرپور پٽو ڳوٺ ۾ هڪ سهڻو پٽ ممتاز علي پٽو صاحب ڄائو. پاڻ ابتدائي تعليم ڳوٺ ۾ حاصل ڪيائين پوءِ والد صاحب کين هندستان جي شهر مصوري ۾ تعليم ڏياري. جناب ممتاز علي پٽو سال ۱۹۵۹ع ۾ لنڪنس ان يونيورسٽي لنڊن مان بئريسٽر ۽ پوءِ سال ۱۹۶۳ع ۾ آڪسفورڊ يونيورسٽي مان ايم. اي. جي ڊگري حاصل ڪئي. اباڻي ڳوٺ واپس اچڻ بعد هو صاحب پنهنجي زمين سنڀالڻ ۾ مصروف ٿي ويو. کيس شڪار ڪرڻ جو شوق ننڍپڻ کان ئي هيو ڇاڪاڻ ته پٽو خاندان جا تمام سربراه دعوتن شڪار ۽ مهمان نوازي ۾ سنت اندر پنهنجو مقام رکندا هيا. ان دور ۾ وڏن نوابن، جاگيردارن، سردارن ۽ وڏيرن يا سندن اولاد جو پسنديدہ شوق شڪار ڪرڻ هوندو هيو پرممتاز علي پٽو صاحب کي اهو شوق وڏي جنون جي حد تائين هيو. هو جهنگل ۾ ڪڇي جي ظالم جانور سوئر جو شڪار وڏي شوق سان ڪندو هيو. وٽس اعليٰ شڪاري ڪت جا ٽولا هوندا هيا. سوئر جي شڪار لاءِ ڪتن کي ڇڏڻ وقت پاڻ به جان خطري ۾ وجهي ڏئي سان سوئر تي حملو ڪندو هيو پاڻ سنت جي دلير روايتي وڏيري جي طبيعت رکندڙ نوجوان هيو. سندس اثر، ويهڻ، ڳالهائڻ ٻولهاڻ، رعب ۽ دهبڻي واري شخصيت مان سنت جو ٺيٺ وڏيرڪو پڻ ظاهر ٿيندو آهي. ڪيئي ڀيرا سندس ڪيتريون ئي شڪار لاءِ ڍنگرن جون پيهيون ۽ اوطاقون ٺهيل هونديون هيون. هن دور ۾ پاڻ هڪ سرگرم يارن دوستن جو وڏو حلقو رکندڙ نوجوان وڏيري جي حيثيت ۾ سڃاتو ويندو هيو سندس نوجوان سوٽ مسٽر ذوالفقار علي پٽو انوقت سياست ۽ حڪومت جي ايوانن ۾ پاڻ مڃائي چڪو هيو. سال ۱۹۶۵ع ۾ ڪنوينشن مسلم ليگ

۽ پاڪستان جي صدر جنرل محمد ايوب خان اليڪشن ڪرايون. ان وقت ملڪ ۾ بي بي ڊي سسٽم هيو ۽ قومي اسيمبلي جي سڌو سئوڻ چونڊ ڪونه ٿيندي هئي. ان وقت جي وزير خارجہ پاڪستان ذوالفقار علي ڀٽو صاحب اليڪشن ۾ اهر ڪردار ادا ڪيو. ڀٽو صاحب پنهنجي نوجوان بئريسٽر سوت مسٽر ممتاز علي ڀٽو کي پاڻ سان سياست ۾ ٻانهن ٻيلي ڪندي ميدان ۾ آندو.

۵ مارچ ۱۹۶۵ع ۾ ۲۲ سالن جي عمر ۾ ممتاز علي ڀٽو صاحب لاڙڪاڻي مان قومي اسيمبلي جو ميمبر چونڊيو. جڏهن ڀٽو صاحب جا صدر جنرل محمد ايوب خان سان تاشقند معاهدي تي اختلاف ٿيا ۽ هن وزارت خارجہ تان استعيفا ڏئي تڏهن ممتاز علي ڀٽو صاحب پهريون دفعو قومي اسيمبلي ۾ رپورٽر تقرير ڪندي پنهنجي صلاحيتن جو مظاهرو ڪيو. ان دور ۾ سندس قومي اسيمبلي ۾ ڪيل تاريخي تقرير کي هڪ ننڍي ڪتابچي ”اوندھ ۾ آواز“ جي عنوان سان شايع ڪرايو ويو. جڏهن جناب ذوالفقار علي ڀٽو تاريخ ۳۰ نومبر ۱۹۶۷ع تي پنهنجي الڳ سياسي جماعت پاڪستان پيپلز پارٽي جو بنياد وڌو تڏهن ممتاز علي ڀٽو صاحب کي پيپلز پارٽي جي باني ميمبر. سينٽرل ايگزيڪيوٽو ڪميٽي ميمبر کان علاوه پارٽي جي چئن اصولي ڪميٽي جي ميمبر مان هڪ هئڻ جو اعزاز حاصل ٿيو. ڀٽو صاحب سيپٽمبر ۱۹۶۸ع کان جنرل محمد ايوب خان صاحب خلاف جمهوري جدوجهد جو آغاز ڪيو ته هو به هن تحريڪ ۾ ٻانهن ٻيلي هيو ۽ پيپلز پارٽي جي قائد ڀٽو صاحب سان ۱۳ نومبر ۱۹۶۸ع تي پڻ ڊي پي آر تحت گرفتار ٿيو پوءِ چنگانگ، ڍاڪا ۽ مري جي جيلن ۾ قيد رهيو. تاريخ ۱۷ ڊسمبر ۱۹۷۰ع جي پهرين عوامي اليڪشن ۾ لاڙڪاڻي ضلعي جي ٻن قومي اسيمبلي جي سيٽن تان سنڌ جا ٻه اڳوڻا وزير اعليٰ ۽ مرد آهن دوست خان بهادر محمد ايوب کهڙو ۽ قاضي فضل الله صاحب اميدوار بيٺا جڏهن ته سندن مقابلي ۾ به نوجوان سوت مسٽر ذوالفقار علي ڀٽو ۽ مسٽر ممتاز علي ڀٽو سامهون هيا. مسٽر ممتاز علي ڀٽو هن مقابلي ۾ قاضي صاحب کي تاريخي عبرتناڪ شڪست ڏني. مرڪز ۾ مغربي پاڪستان اندر پيپلز پارٽي ۽ مشرقي پاڪستان ۾ عوامي ليگ اڪثريت حاصل ڪئي ته پوءِ شيخ مجيب الرحمان

صاحب سان مذاڪراتي ٽيم ۾ پ پ پ پاران مسٽر ممتاز علي پٽو پڻ ڪميٽي جو ميمبر هيو. مذاڪرات دوران شيخ مجيب صاحب پاران ڇهه نڪاتي پروگرام ۽ صوبائي خود مختياري بابت ڳالهين مان ممتاز پٽو صاحب کي گهڻو تجربو ٿيو ۽ هن خود مختياري جو ويجهو جائزو ورتو. جڏهن ڊسمبر ۱۹۷۱ع ۾ ڍاڪا جي شڪست بعد مشرقي پاڪستان الڳ ملڪ ٿي ويو تڏهن مغربي پاڪستان ۾ اقتدار پيپلز پارٽي حوالي ڪيو ويو. پٽو صاحب پنهنجي ”ٽيلينٽيڊ ڪزن“ ممتاز پٽو صاحب کي سنڌ صوبي جو انتظامي سربراهه مقرر ڪيو. هن ۲۴ ڊسمبر ۱۹۷۱ع تي سنڌ جي گورنر ۽ چيف مارشل لا ايڊمنسٽريٽر جو حلف ڪيو. پهريون ڀيرو پاڪستان جي حڪومتي سياست ۾ نوجوان قيادت کي صوبن جو انتظامي سربراهه مقرر ڪيو ويو. جنهن ۾ ممتاز صاحب کان علاوه ملڪ غلام مصطفيٰ ڪر گورنر پنجاب ۽ حيات محمد خان شيرپاڙو گورنر سرحد مقرر ٿيا. عارضي طرح سان صدارتي نظام هلائڻ بعد تمام پارٽين پارليامينٽري آئين ٺاهيو جنهن موجب پهرين مئي ۱۹۷۲ع تي پاڻ سنڌ جي وڏي وزير جي حيثيت ۾ حلف ڪيائين. بحثيت وزير اعليٰ سنڌ ممتاز علي پٽو صاحب جي شخصيت هڪ بهترين ۽ ڪامياب انتظامي سربراهه جي آڀري. سندس دور حڪومت ۾ مرڪز ۾ ٿيندڙ پٽو صاحب جي انقلابي فيصلن کي عمل ڪرائڻ شامل هيو. جڏهن پٽو صاحب ليبر اصلاحات نافذ ڪيا ۽ ڪارخانا سرڪاري تحويل ۾ ورتا تڏهن ڪارخانيدارن پاران ڪراچي ۾ رد عمل طور من پسند پاڪيت يونين وسيلي مزدورن جي نالي تي هڙتالون ڪرائڻ، تال هڻندي ۽ جلوس مظاهرا روزانو جو معمول ٿي ويو. مقصد حڪومتي مشينري کي ناڪام بنائي ثابت ڪرڻ ته سرڪاري تحويل ۾ ڪارخانا هلي نه سگهندا پر ممتاز علي صاحب پنهنجي اعليٰ ذهانت ۽ فيصلي جي قوت سبب وڏا سخت ۽ مشڪل فيصلا ڪري قدم کڻي ان سازش کي ناڪام بنايو. سنڌي ٻولي کي سنڌ جي سرڪاري دفترن ۾ ٻولي جو بل اسيمبلي کان پاس ڪرايو ته اردو پريس ۽ نواب مظفر حسين خان جي پارٽي پنجابي پٺاڻ مهاجر محاذ پاران هڙتالون جلسا جلوس ڪڍيا ۽ تشدد واقعا پيش آيا. هن صاحب انهن بحرانن کي بروڏي جرئت سان منهن ڏنو ان وقت سنڌ جي مسئلن ۽ سنڌي ٻولي بابت اسيمبلي ۾ تقرير ڪندي

اعلان ڪيائين ته ”سنڌ لاءِ هڪ سر ته ڇا پر ڏهه سر به قربان آهن.“ پوءِ کيس ”ڏهيسر سنڌ“ جو خطاب ڏنو ويو. هن صاحب سنڌ جي انتظامي مشينري کي حڪمن جو پابند ۽ عوام جا مسئلا حل ڪرڻ لاءِ پنهنجا دروازا کولي رکڻ جا حڪم ڏنا. جيڪڏهن ڪنهن به ڪاموري حڪم نه مڃيو ۽ غريبن شڪايت ڪئي ته ڪامورو هڪدم بدلي ٿي ويندو هيو نه صرف ايترو پر اهڙن بيورو ڪريسي جي بادشاهن کي سنڌ مان بدلي ڪري ٻين صوبن جي ننڍن شهرن ڏانهن موڪليو ويندو هيو. ڊپٽي ڪمشنر ۽ ايس پي صاحب ضلعي امن امان قائم ڪرڻ جا ذميوار هوندا هئا. ممتاز علي ڀٽو صاحب پاڻ بهراڙين جا دورا ڪري کليل ڪچهريون لڳائي عوام جا مسئلا حل ڪندو هيو پوءِ ڪنهن به ڪاموري جي مجال هئي جو ڪو غلط عوام دشمن قدم کڻي پاڻ کي مصيبت ۾ وجهي. سندس دور ۾ ڪامورا حاڪم نه پر خادم جو ڏيک ڏيندا هيا. اڄ جي دور وانگر ائين ڪونه هيو ته وزير اعليٰ ۽ ٻين وزيرن جا حڪم نه مڃيا وڃن ۽ وزير صاحب ڪامورن کي فون تي عرض ڪندا وتن. ڪوبه آرڊر ٿيو ته ان تي عمل ٿيندو.

نوڪري لاءِ به هڪ دفعو نوٽ لڳو ته نوڪري ملي ويندي. سندس دور ۾ پارٽي جي ورڪرن جي وڏي عزت اهميت ۽ حيثيت هوندي هئي. ضلعي تعلقي ۽ ڳوٺن جا مسئلا ته اتي جا ورڪر حل ڪرائيندا هيا. هر ضلعي ۾ پيپلز پارٽي جو ضلعي صدر روزانو آفيس کولي عوام جا مسئلا حل ڪندو هيو ۽ پارٽي جي آفيس اهڙي دور آفيس هوندي هئي. پيپلز پارٽي جي ورڪر جي عزت ۽ شان جيڪو هن دور ۾ هيو وري ڪڏهن نه نظر آيو.

هن صاحب پنهنجي منصوبا بندي سان سنڌ جي ڳوٺن کي گهڻي ترقي وٺرائڻ لاءِ ضلعي رابطا ڪائونسل ۽ پيپلز ورڪس پروگرام تي تمام گهڻي محنت ڪندي بهراڙي ۾ شعور وڌائڻ لاءِ مفت ريڊيا ورهائڻ، نلڪا لڳائڻ، روڊ رستا اسڪول ۽ اسپتالون ٺهرائڻ، بجلي ۽ فون پهچائڻ لاءِ وڏو پاڻ پتوڙيو. ائين محسوس ٿيندو هيو ته بهراڙيءَ جو غريب ماروڙو ريڊيو فون، بجلي، رستي جي سهولت حاصل ٿيڻ سان رنگين دنيا جي شهري زندگي مان ڪجهه لاپ مائيو. بهراڙي جو ماڻهو روزگار لاءِ شهرن ڏانهن آيو. سنڌ جي شهرن ۾ وڌيڪ ميڊيڪل ڪاليج قائم ٿيا ۽ ڊاڪٽر جو تعداد وڌيو. غريب

جو ٻار تعليم حاصل ڪري سٺن عهدن تي پهتو. شهر ۽ ٻهراڙي جو عوام اڳ هڪ ٻئي لاءِ اجنبِي هيا پر هاڻ ٻهراڙين ۾ شهرن جون سهولتون ماڻي ترقي جي سوچ ۽ رستو ورتو. ممتاز صاحب وڏيرو هوندي به ٻهراڙي جي ماڻهن سان پيار ڪيو. ڳوٺن کي اهميت ۽ ڳوٺاڻن کي عزت ڏني. هن بند ڪمري ۾ ويهڻ سرڪاري پروٽول کي ڇڏي اڄوڃه سنڌين سان سڌو سنئون رابطو رکيو، وڏيرن ۽ ڪامورن پاران ظلم جي زنجيرن ۾ جڪڙيل غريب هارين نارين کي آزاد ڪري ڇڏيو. سخت ايڊمنسٽريشن ۾ ۽ صوبي جي انتظامي معاملن تي ڪنٽرول ڪري ڪامورا کيس پنهنجي وقت جو سخت گير حاڪم سڏيندا آهن. سندس ٻهراڙي جي عوام سان انتهائي گهڻي محبت جو مثال سال ۱۹۷۳ع ۾ سنڌ صوبي ۾ آيل ٻوڏ وقت نظر آيو. جيئن ته ان سال سنڌ ۾ وڏو سيلاب آيو ۽ سنڌ جا ڳوٺ ٻڏي ويا. ماڻهو پنهنجي جان بچائي درياھ جي ڪناري تي ويٺا. کين ڪجهه به هٿ نه آيو. ممتاز صاحب اهو سيلاب جو سڄو مهينو درياھ جي ڪناري تي ويٺل ماروئڙن وٽ وڃي گذاريو. صبح کان وٺي رات تائين نند حرام ڪري ستايلن وٽ پهچندو هيو. سندس اهڙي طوفاني دورن ڪامورن جون ننڍون حرام ۽ حوصلا خطا ڪري ڇڏيا ڪيترا ڪامورا پاڻ گهر بدران درياھ جي ڪناري سمهندا هيا. ڪابه خبر ڪونه هئي ته ڪهڙي وقت ممتاز صاحب پهچي ويندو. ممتاز صاحب جي هارين ۽ غريبن سان ايتري ته محبت هئي جو هو هر هنڌ سيلاب جي ستايلن لاءِ امداد جي نگراني ڪرڻ خاطر پاڻ پهچندو هيو. بند ٻڏڻ لاءِ پاڻ ڪوڏر هڻندو هيو. نند آرام نه ملڻ ڪري سندس ڏاڙهي به وڌي وئي هئي. هو سيلاب جي ستايلن بيوس ماروئڙن لاءِ هڪ چپر، چانو، آسرو، اميد، سهارو ۽ سرواڻ ٿي اڀريو اهو ئي سبب آهي جو ماڻهن کيس پنهنجي دلين ۾ جڳهه ڏني، شڪاري وڏيري بدران قابل احترام قومي هيرو بنايو. هن کي هڪ غيرتمند ۽ سنڌ جي حقن جو محافظ يا ترجمان سياستدان سمجهڻ لڳا پاڻ به هڪ مضبوط حوصلي وارو انتظامي سربراه ثابت ٿيو. عام سنڌي نوجوانن کي لکن جي تعداد ۾ ملازمتون ڏنائين سندس وڏو وزارت ۾ ڪراچي جي روڊن رستن تي سنڌي نظر اچڻ لڳا. هر هڪ دفتر ۾ سنڌي نوجوان ڳالهائيندي نظر آيو. ڪراچي اڳ سنڌين لاءِ اجنبِي هئي پر سندس دور ۾

سنڌين جو شهر بڻجي ويو. جيئن ته ممتاز صاحب پنهنجي مرضي جو مالڪ انتظامي سربراھ ھيو تنھنڪري پارٽي اندر سندس حمايت به گھڻي ۽ مخالفت به گھڻي ھوندي ھئي. اھو ئي سبب ھيو جو سنڌ جي ڪجهه گادي نشين ۽ رئيسن پاران ھن جي مخالفت وڌيڪ ٿي. آخر انھن رئيسن وڏيرن کي خوش ڪرڻ لاءِ ڪانئس وڌ وزارت جو منصب تاريخ ۱۹ آڪٽوبر ۱۹۷۳ع تي واپس ورتو ويو. وڌ وزارت ڇڏڻ جو ٻيو وڏو سبب سنڌي ماڻھن، قوم ۽ سنڌ جي حاڪميت وارو حق مرڪز کان مڃرائڻ ھيو. ھي ڳالھ به ٻڌائڻ ضروري آھي ته جڏھن ممتاز صاحب کي وڌ وزارت تان ھٽايو ويو تڏھن اھا ھن جي زندگي ۾ پھرين ھار ھئي. کيس ڏک ته گھڻو پھتو پر وري به پنھنجي قائد ۽ پارٽي چيئرمين جو فيصلو قبول ڪندي خاموش رھيو، ڪابه تنظيمي خلاف ورزي ڪونه ڪيائين. ممتاز علي ڀٽو صاحب وڌ وزارت ڇڏڻ بعد پنھنجو سياسي تجزيو ڪندي محسوس ڪيو ته پيپلز پارٽي ۾ به زنده رھڻ لاءِ پنھنجو گروپ ھجي اھو سوچي جڏھن ھو ميدان ۾ آيو ته سنڌ جي پارٽي ورڪر ۽ غريب عوام سندس شاندار آجيان ڪئي. ڪراچي ۾ تاريخ ۲۰-۳۱ ڊسمبر سال ۱۹۷۳ع پ پ پ سنڌ جو ڪنوينشن، ھوشو باغ لاڙڪاڻو جو جلسو ۽ المنظر سئنيما لاڙڪاڻو ۾ پ پ پ ضلعي ڪنوينشن کان علاوه تاريخ ۲۰ آڪٽوبر سال ۱۹۷۴ع تي لاڙڪاڻو اسٽيڊيم ۾ ذوالفقار علي ڀٽو صاحب جي مان ۾ ڏنل آجياڻو جا نظارا سياسي ورڪرن کي ياد آھن. سندس احترام ۽ استقبال ۾ ڪيترن منتن تائين عوام تازيون وڄائي من موھيندڙ آڌر پاءُ ڪيو. انھن استقبالن ممتاز صاحب کي اقتدار کان ٻاھر اچڻ بعد محسوس ڪرايو ته ماڻھو کيس حڪومت ۾ چڱن ڪمن ڪرڻ بدلي ڪيترو چاھن ٿا. ھي سندس شخصي استقبال ھيو جنھن جو ڪوبه اڳواٽ انتظام ڪونه ڪيل ھيو. ان بعد ھن صاحب پنھنجي لاءِ شاگردن جي تنظيم سپاف (ممتاز گروپ) ٺاھي جنھن ۾ مان به سنڌ جو سينيئر وائيس چيئرمين ھيس. شاگردن جي ھن تنظيم سنڌ ۾ وڏو ڪم ڪندي پيپلز پارٽي کي گھڻو پريشان ڪيو ڇاڪاڻ ته نوجوان شاگرد ۽ وري ممتاز صاحب جھڙو دلير شخص قائد ھجي ته پوءِ ھر ھنڌ صرف سنڌ جا قومي مسئلا ئي موضوع بڻجي ويا.

سال ۱۹۷۵ع ۾ هن کي وري وفاقي وزير مواصلات جو منصب مليو هتي به پاڻ ملهائين. هن صاحب پورٽ قاسم، ڪراچي پورٽ، نيشنل شپنگ ڪارپوريشن، ڪراچي شپ يارڊ، ڊاڪ، ٽيليفون ۽ ريلوي جي محڪمن ۾ اڳ سنڌ لاءِ مخصوص ملازمتن واري ڪوٽا تي عمل ڪرائڻ شروع ڪيو، اهڙي طرح اسلام آباد، ڪراچي ۽ ٻين وڏن شهرن ۾ ڪافي هزار سنڌين کي ملازمتون مليون ۽ گهر آباد ٿيا. هن صاحب مظلوم سنڌين کي حق ڏيارڻ لاءِ مرڪز ۾ ويهي دفاع ڪيو. پنهنجي وفاقي وزارتي دور ۾ سنڌين کي ايتريون ته گهڻيون نوڪريون ڏنيون جو اڄ ڏينهن تائين سندس رڪارڊ ڪنهن به وزير نه ٽوڙيو آهي. هن صاحب ريلوي پوسٽ آفيس ۽ ٽيليفون جون سهولتون سنڌ جي ڳوٺن تائين وڌي تعداد ۾ پهچائون. ريلوي جي وزارت دوران به هر اسٽيشن تي مسافرن لاءِ پاڻي، اسٽيشن ۽ ريل گاڏن ۾ صفائي، بجلي جو انتظام ۽ ريلوي انسپيڪشن انسپيڪٽر پارٽي پاران مقرر ڪيائين. سندن دور ۾ ريلوي محڪمي ۾ اصلاحات کي هر ڪنهن پسند ڪيو. جڏهن ريلوي ۾ خسارو ختم ڪرڻ بابت، ڏنل وارنگ تي ٺيڪ نموني سان عمل ڪونه ٿيو ته پاڻ ريلوي چيئرمين کي هٽيائين. جنهن سبب ان وقت سردار شوڪت حيات خان اپوزيشن اسيمبلي ميمبر قومي اسيمبلي ۾ گهڻو ڳالهائيو پر ممتاز صاحب پنهنجي فيصلي تي قائم رهيو آخر ڪانئس ريلوي جي وزارت واپس ورتي وئي.

۷ مارچ سال ۱۹۷۷ع واري اليڪشن ۾ هڪ دفعو وري ممتاز علي ڀٽو صاحب قومي اسيمبلي جو ميمبر منتخب ٿي ويو. پارٽي اليڪشن کٽي آئي پر پاڪستان قومي اتحاد ڌانڌلين جو شوشو پيدا ڪري نظام مصطفيٰ جي نالي پوري پاڪستان ۾ حڪومت خلاف تحريڪ هلائي. تحريڪ جو مرڪز ڪراچي ۽ لاهور هيو. ڪراچي جون حالتون انوقت جي وڏي وزير جناب غلام مصطفيٰ جتوئي کان ڪنٽرول هيٺ نه آيون ڇاڪاڻ ته هو هڪ شريف سياستدان ته هيو پر سٺو ايڊمنسٽريٽر ڪونه هيو. انوقت ماڻهو ۽ پارٽي سنڌ ۾ ممتاز صاحب کي ياد ڪندا هيا.

پاڻ وفاقي وزير جي عهدي تي ۵ جولائي ۱۹۷۷ع تائين رهيو. هن تاريخ تي ذوالفقار علي ڀٽو صاحب جي حڪومت کي جنرل محمد ضياءُ الحق مارشل

لا نافذ ڪري ختم ڪيو ته ڀٽو صاحب کان علاوه ممتاز صاحب کي به گرفتار ڪيو ويو. مارشل لا دور جي شروعات ۾ ڀٽو خاندان جو هي اهو اڳواڻ هيو جنهن آمريت ۽ نااهلي جي تربيتون سميت ڪيترين ئي مصيبتن سان منهن ڏنو پر ان نه مڃي.

ذوالفقار علي ڀٽو صاحب کيس ۱۹۷۷ع ۾ سنڌ پيپلز پارٽي جو صدر بنايو. سندس جيل ۾ وڃڻ بعد جناب غلام مصطفيٰ جتوئي قائم مقام صدر بڻيو. ممتاز صاحب اٽڪل ۶ سال جيل ۾ رهيو، جڏهن ۴ اپريل ۱۹۷۹ع تي ڀٽو صاحب کي شهيد ڪيو ويو تنهن بعد پارٽي سربراهه بيگم نصرت ڀٽو صاحبہ منتخب ٿي جنهن سنڌ پارٽي صدارت ممتاز علي صاحب کان وٺي جناب جتوئي صاحب کي ڏني. سال ۱۹۸۲ع ۾ وري ايم آر ڊي تحريڪ شروع ٿي ته ممتاز صاحب به ”دما دم مست قلندر“ جو نعرو بلند ڪيو جلسا جلوس ڪڍيا ۽ حيدرآباد ڀرسان کيس گرفتار ڪري ڪراچي جيل ۾ قيد ڪيو ويو. جيل ۾ قيد رهڻ وارن ڏينهن ۾ سياسي قيدين پاران ڏنل دعوت ۾ پاڻ پاڪستان لاءِ ۱۹۴۰ع واري مسلم ليگ جي ”قرارداد پاڪستان“ مطابق صوبن وچ ۾ ”ڪنفيڊريشن“ جو نئون نظريو پيش ڪيو. جيڪو سنڌ جي نوجوان طبقي ۽ سياسي ورڪرن ۾ گهڻو مقبول ٿيو. هن نظريي مطابق ملڪ جي چئني صوبن درميان برابري جي بنياد تي نئون آئين ٺاهڻ شامل هيو.

سنڌ جي سياسي تاريخ ۾ هي بلڪل نئون ۽ جديد نظريو هيو. دنيا جي ڪيترن ملڪن ۾ ڪنفيڊرل نظام رائج آهي ۽ انهن ملڪن ۾ جتي هڪ کان وڌيڪ قومون، صوبا يا رياستون هجن ملڪي آمدني جي ذريعن ۽ ورڇ تي اختلاف هجن، يا ننڍيون قومون، صوبا ۽ رياستون وفاق مان بد دل هجن ته ڪنفيڊريشن ذريعي ملڪي وجود يا وفاق کي قائم ڏانهن رکي سگهجي ٿو. جيئن ته پاڪستان ۾ هن ڪنفيڊرل نظريي جو خالق ۽ تعارف ڪرائيندڙ مسٽر ممتاز علي ڀٽو آهي تنهنڪري اهو سندس لاءِ اعزاز آهي. جيئن ته ڪنفيڊريشن نظام سنڌ، پنجاب، بلوچستان ۽ سرحد صوبن وچ ۾ ڪرڻو هيو. تنهنڪري تاريخ ۲۱ مارچ ۱۹۸۵ع تي پاڻ لنڊن ۾ باقاعدي سنڌي، بلوچ، پشتون فرنٽ جو وجود پوءِ ڊسمبر ۱۹۸۵ع ۾ باقائدي ڪنوينشن

منعقد ڪري قيام عمل ۾ آندائين. هن اتحاد جو هڪ نڪاتي پروگرام ”ڪنفيڊريشن“ هيو. هن تنظيم ۾ بلوچستان جو قومپرست اڳواڻ سردار عطاءُ الله مينگل، سرحد صوبي جو مير افضل خان بنگش، پنجاب جو خالد لغاري صاحب ۽ سنڌ مان مسٽر عبدالحفيظ پيرزادو، ڄام صادق علي صاحب خاص اڳواڻ هيا. ڪجهه عرصو لنڊن ۾ ويهي ڪنفيڊريشن جي نظريي جي وضاحت ڪرڻ کانپوءِ آخر پاڻ ۷ فيبروري ۱۹۸۶ع تي ڪراچي پهتو. جتي ايئرپورٽ تي سندس شاندار آجيان ٿي. جلاوطن اڳواڻ جي لحاظ کان ڪنهن به قومپرست جو اهو وڏو استقبال هيو. پاڻ قانوني دائري ۾ رهندي سنڌ سرحد بلوچستان ۾ دورا ڪري ڪنفيڊرل فلسفي کي عام ماڻهن تائين پهچايائين. هن ڏس ۾ مارشل لا حڪومت جون سختيون وري شروع ٿيون، فرنٽ جي ڪيترن اڳواڻن کي گرفتار ۽ خصوصي ڪورٽن ذريعي غداري جا ڪيس مڙهيا ويا. ممتاز علي پٽو صاحب هاڻ سنڌ جي قومپرست تنظيم ۽ اڳواڻن سان رابطا رکيا ۽ سنڌ قومي اتحاد ۾ شامل ٿيو. ۱۶ نومبر ۱۹۸۸ع واري اليڪشن ۾ فرنٽ کي ڪاميابي حاصل ڪونه ٿي ۽ ممتاز علي پٽو صاحب پاڻ رتوديرو صوبائي سيٽ تي اليڪشن ۾ پ پ پ جي اميدوار سيد ديدار حسين شاه صاحب کان هارائي ويو. ان عوامي فيصلي کانپوءِ سنڌي، بلوچ، پشتون فرنٽ ختم ڪري ۲۱ مارچ ۱۹۸۹ع تي حيدرآباد جي فٽاز هوٽل ۾ منعقد ٿيندڙ ورڪرن جي سنڌ ڪنوينشن ۾ ”سنڌ نيشنل فرنٽ“ جي نالي سان نئين قومپرست پارٽي ٺاهي وئي. جنهن جو چيئرمين جناب ممتاز علي پٽو چونڊيو. پاڻ سنڌ جو دورو ڪري تنظيم سازي جو ڪم مڪمل ڪيائين. ۲۴ آڪٽوبر سال ۱۹۹۰ع ۾ ٿيندڙ عام چونڊن ۾ هن پارٽي قومي اسيمبلي جي ۱۷ اميدوارن ۽ صوبائي اسيمبلي جي ۱۹ اميدوارن کي بيهاريو پر ممتاز علي پٽو صاحب سميت ڪوبه اليڪشن ڪٿي نه سگهيو. جڏهن ته ۶ آڪٽوبر سال ۱۹۹۳ع وارين چونڊن ۾ ڪيس صوبائي اسيمبلي جي ساڳي سيٽ تي سوڀ حاصل ٿي. پاڻ سنڌ جي مسئلن تي اڪيلي سر صوبائي اسيمبلي ۾ ڀرپور نموني نمائندگي ڪيائين. جڏهن محترم بينظير پٽو جي حڪومت تاريخ ۵ نومبر ۱۹۹۶ع تي ختم ڪئي وئي ته جناب ممتاز علي پٽو وري تاريخ ۶ نومبر ۱۹۹۶ع تي سنڌ جي نگران وزير اعليٰ جو حلف

جيئن ته ممتاز علي پٽو صاحب سان مونکي ويجهو رهي ڪم ڪرڻ جو موقعو مليو تنهنڪري مان سندس سياسي سفر تي ڪجهه تبصرو ڪندس، پاڻ اعليٰ تعليم ۽ سنجيده، بردبار شخصيت جو مالڪ هئڻ کان علاوه بهترين طريقي سان دنيا جي نظامن، آئينن، فلسفن تي بحث مباحثو ڪري ڄاڻي، وٽس دنيا جي تمام نظرين جي ڄاڻ آهي، ڊاڙ ڊچ، اداڪاري ڪرڻ ۽ ڪوڙن دلاسن ۽ نعرن واري سياست ڪرڻ کان پري آهي. هو سنڌ جو بهترين باصلاحيت، لائق ۽ ڪامياب ايڊمنسٽريٽر آهي. زندگي ۾ ياري دوستي جو تمام گهڻو پڪو، سچو شخص، خوبصورت ڄاهه ۽ جلال واري شخصيت، رعب دهبو روزانو جي زندگي ۾ قائم رکيو اچي پوءِ اقتدار ۾ هجي يا ٻاهر، دنيا جي بهترين شڪارين ۾ سندس شمار ٿئي ٿو. سندس رهڻي ڪرڻي باوجود پئريسٽر ايت لا هئڻ جي مڪمل طرح نيٺ ۽ نج وڌيڪي آهي. قومپرست ۽ برسر اقتدار سياسي حلقن ۾ هڪجهڙو هر دلعزيز ۽ محترم، نرالي انداز جو سياستدان، سنڌ جو مڃيل قابل انتظامي اڳواڻ، پنهنجي خاص دوستي واري انداز سان سڃاتو ويندڙ، پنهنجي سياسي نظرين کان وڌيڪ مقبول شخصيت جو مالڪ، گفتگو ۽ بحث مباحثي ۾ باوقار انداز، ڪچهريءَ واري انداز ۾ تقرير ڪندڙ، هر ڳالهه ۽ مسئلي کي سمجهائڻ وقت پهاڪن کي گهڻو استعمال ڪندڙ، نج سنڌي ٻولي ڳالهائيندڙ، مسئلن تي مختصر نموني ۾ دليل ڏيندڙ، ڪم ۽ مقصد جي ڳالهه ڪندڙ قومپرست يا ملڪي سياست ۾ ليڊر يا قائد جي لحاظ کان ڪامياب نه ٿي سگهيو آهي ڇاڪاڻ ته هو تمام گهڻو محدود رهڻ، گوڙ گهمسان ۽ لٻاڙي سياست کان پري نفاست واري طبيعت ڪري پنهنجي دوستن ورڪرن ۾ گهڻو قابل احترام نه آهي پر پارٽي جي تنظيم اندر ڪجهه مشهور معروف هر دلعزيز سياسي شخصيتن کي عهدن تي ڪونه آڻي سگهيو آهي. ملڪ کان ٻاهر علاج لاءِ وڃڻ بعد پويان تنظيم جي ڪابه سرگرمي ڪونه ٿي رهي. تنظيم ۾ ذاتي دوست وڌيڪن کي عهدا ڏيڻ ۽ جدوجهد ڪندڙ ورڪر کي اڳتي نه آڻڻ کان علاوه ايترو عرصو صرف هڪ نڪتي ”ڪنفيڊريشن“ بابت سياست ڪرڻ وارو فيصلو به درست نه آهي. ڇاڪاڻ ته سنڌ جو عام ماڻهو جنهن ۾ هاري، مزدور، بيروزگار

نوجوان ۽ ٻيو مڊل ڪلاس طبقو به پنهنجي مسئلن جي حل لاءِ سياسي حمايت چاهي ۽ ڪري ٿو تنهنڪري ممتاز علي ڀٽو صاحب کي به پنهنجي پارٽي طرفان باقاعدي پروگرام يا منشور ڏيڻ جي ضرورت آهي. مخصوص وڏيرن کان علاوه عام ماڻهن هارين نارين ۾ وڃڻ ۽ سندن سياست ڪرڻ جي ضرورت آهي. ٽيون ته سندس سياسي واٽ ٻن مضبوط پارٽين وچ ۾ آهي. هڪ سنڌي ماڻهو شهيد ذوالفقار علي ڀٽو صاحب جي محبت ۾ پيپلز پارٽي ڏانهن گذريل تيهن سالن کان لاڳاپيل آهي جڏهن ته ٻي قومپرست تنظيم محترم جي ايمر سيد جي قيادت ۾ سنڌوديش جي نالي سان گذريل چوويهه سالن کان سرگرم آهي. انهن ٻنهي پارٽين کي هڪ طرف سياسي پروگرام نظريا به آهن ته ٻئي طرف مشهور شخصيتون، اديب، دانشور ۽ گهڻا سياسي ڪارڪن ورڪر آهن جيڪي هر موقعي تي پارٽي مسئلن لاءِ سڀ ڪجهه ڪري وڃن ٿا. مٿس تنقيد ڪندڙ سندس وڏو وزارت واري زماني ۾ قومپرستن شاگردن ۽ ليڊرن کي وڏي پيماني تي گرفتار ڪري رکڻ، سنڌي رسالن تي گهڻي عرصي لاءِ پابندين کان علاوه مخالفن سان انتهائي سخت سلوڪ کي هميشه ياد ڪندا آهن. بهرحال ممتاز علي ڀٽو صاحب پنهنجي شخصيت ۾ هڪ صحرانگيز ۽ قابل احترام قومپرست ليڊر جي حيثيت رکي ٿو جيڪو سنڌ ۾ هر هڪ لاءِ محترم آهي. کيس ٻه پٽ هر هڪ امير بخش ڀٽو ۽ علي آهن.



محترم بينظير ڀٽو صاحبہ

محترم بينظير ڀٽو

محترم بينظير ڀٽو ان خاندان جي پهرين سياسي عورت آهي جيڪو صدين کان هڪ وڏو جاگيردار قبيلو ليکيو ويندو هيو. ۱۹۵۸ع جي پهرين زرعي اصلاحات کان اڳي پٽن وٽ صوبي سنڌ ۾ تمام گهڻا هاري هوندا هيا ۽ سندن زمينن جي ماپ ايڪڙن ۾ نه پر ميلن ۾ ٿيندي هئي. سن ۱۹۴۳ع ۾ جڏهن سنڌ جي انگريز فاتح چارلس نپيئر صوبي جو گشت ڪيو ته هن گاڏي جي ڊرائيور کان پڇيو ته اهي زمينون ڪنهن جون آهن. کيس جواب مليو ته ”پٽن جون آهن“ چيائين جڏهن اهي زمينون ختم ٿين ته مونکي نند مان اتارجاءِ ۽ پر جڏهن هو پاڻ ئي جاڳيو تڏهن وري معلوم ڪيائين ته ساڳيو جواب مليس ته پٽن جون زمينون آهن، هو حيرت ۾ پئجي ويو.

هوءَ ان ڀٽو خاندان جي مجاهد عورت آهي، جيڪي صدين جي پراڻن ريتن رسمن ۽ رواجن کان علاوه پنهنجي عورت جي شادي ٻي ذات ۾ ڪرڻ کي غلط سمجهندا هيا. شاديون پنهنجن خانداني سوتن، ماساتن ۽ ماروٽن ۾ ٿينديون هيون. جيڪڏهن رشتو موجود نه هجي ته پوءِ عورتون ڪناريون ئي زندگي گهارينديون هيون. سندس ڏاڏي سر شاهنواز خان ڀٽو سنڌ جي صدين کان هن ظالم جاگيرداري نظام کي ٽوڙيو ۽ پنهنجي ٻي زال جي ڏيئرن جون شاديون پٽن کان ٻاهر ڪرايون. خاندان کان ٻاهر شادي ان ڪري ڪونه ڪرائي ويندي هئي ته ملڪيت جو حصو نه ڏيڻو پوي.

ڀٽو خاندان پردي جو سخت پابند هيو. ايسيتائين جو ايراني نسل جي ٻاهرين عورت بيگم نصرت ڀٽو صاحب به شادي کان بعد ڪراچي

۾ برقعو پائي پنهنجن مائٽن ڏانهن ويندي هئي. باقي لاڙڪاڻي اچڻ مهل ته مڪمل طرح سان برقعو پائيندي هئي، هڪ دفعي ڪراچي کان لاڙڪاڻي ريل گاڏيءَ ۾ ويندي بيگم صاحبه بينظير کي برقعو پارايو. جڏهن لاڙڪاڻي پهتا ته بيگم صاحبه ڀٽو صاحب کي ٻڌايو ته ڀٽو صاحب حيران ٿيندي چيو ته ”کيس برقي پائڻ جي ضرورت ڪانهي“ ان لحاظ کان به بينظير ڀٽو خوشنصيب عورت آهي جيڪا مردن وانگر آزاد دنيا کي ڏسڻ محسوس ڪرڻ جي ذات مائي، دراصل ڀٽو صاحب پنهنجي پياري ڌيءَ کي ننڍپڻ کان ئي اهو احساس ڏياريندو هيو ته هوءَ اڳتي وڌندي ۽ کيس گهڻو ڪم ڪرڻو آهي. ڀٽو صاحب پنهنجي اولاد کي ننڍپڻ کان ئي دنيا جي عالمي شخصيتن سان ملائيندو رهندو هيو.

محترم بينظير ڀٽو صاحبه تاريخ ۲۱ جون ۱۹۵۳ع تي ۷۰ ڪلفٽن ڪراچي ۾ ڄائِي. هوءَ عظيم جمهوري اڳواڻ ماءُ بيگم نصرت ڀٽو ۽ قائد عوام ذوالفقار علي ڀٽو جي پهرين اولاد آهي. مٿس سندس پٽيءَ جو نالو بينظير رکيو ويو. ڀٽو خاندان ۾ وڏن جا نالا پنهنجي اولاد تي رکڻ جو قديم رواج آهي، جيئن ته محترم پيدائشي طور تمام خوبصورت ۽ گلابي چمڙي جي مالڪ هئي تنهنڪري پيار مان سڀ کيس ”پنڪي“ سڏيندا هيا.

محترم جڏهن اڃان ٽن ورهين جي هئي ته کيس ”ليڊي جيننگس نرسري اسڪول“ ۾ داخل ڪيو ويو. پنجن ورهين جي ڄمار ۾ ڪراچي جي سڀ کان بهتر اسڪول ”دي ڪنويننٽ آف جيزس اينڊ ميري“ ۾ داخل ڪرايو ويو جتي تعليم انگريزي ٻولي ۾ هئي. اهوئي سبب هيو جو سندن گهر ۾ انگريزي ٻولي هلندي هئي. هن اسڪول ۾ انٽر ماسٽريائيون پڙهائينديون هيون. ٻئي طرف باقائدي مولوي اسلامي ۽ قرآن شريف جي تعليم لاءِ رکيل هيو.

پاڻ جڏهن چئن سالن جي هئي ته سندس والد اقوام متحده جي

اجلاس ۾ شرڪت لاءِ ويو ۽ ستن سالن جي هئي ته ڪابينه ۾ وزير مقرر ٿيو. والده ڀٽو صاحب سان پرڏيهه ويندي کيس چوندي هئي ته ”تون ٻين ٻارن جو خيال رکجانءِ ڇاڪاڻ ته تون وڏي آهين“ ائين ننڍپڻ کان محترم ۾ خود اعتمادي ۽ حوصلي جي قوت جنم ورتو. محترم ڏهن سالن جي ٿي تڏهن کيس ڪوهمري هل اسٽيشن جي اسڪول ۾ داخل ڪيو ويو. جتي پهريون ڀيرو کيس پنهنجو ڪم پاڻ ڪرڻو پيو جهڙوڪ وهنجڻ لاءِ ٻاهران نل مان پاڻي ڀرڻ، بوٽ پالش ڪرڻ ڇاڪاڻ ته سندس والد جو اسڪول جي انتظاميه کي حڪم هيو ته منهنجي ٻارن کي به ٻين ٻارن وانگر سمجهو.

قائد عوام ذوالفقار علي ڀٽو جي وزير خارجہ جي عهدي تان استعفا ڏيڻ بعد محترم والد سان ريلوي گاڏي ۾ لاڙڪاڻي تائين سفر ڪيو. هر اسٽيشن تي ماڻهن جا هجوم پهتا. هنن ”فخر ايشيا زنده باد“ جا نعرا هنيا. اهڙي طرح محترم کي پنهنجي والد جي صحبت ۾ سياسي جهيڙن جهيڙن، تقريرن، تبصرن بابت ڄاڻ ملندي هئي. ۱۹۶۷ع ۾ پاڪستان پيپلز پارٽي جو بنياد پيو تڏهن محترم اٽڪل چوڏهن سالن جي ڄمار ۾ ۷۰ ڪلفٽن تي قائم پيپلز پارٽي جي دفتر تي ميمبر شپ لاءِ ايندڙ ماڻهن جون قطارون لڳل ڏٺيون وري ۱۹۶۸ع ۾ سندس والد کي جنرل محمد ايوب خان جي حڪومت گرفتار ڪيو تڏهن محترم بينظير جي تعليمي زندگي جو ڏکيو سال آيو ڇاڪاڻ ته کيس گذريل ٽن سالن جي پڙهائي سميت اوليول امتحانن ڏيڻ ۽ ريڊ ڪلف ۾ داخلا جي امتحان جي تياري ڪرڻي هئي. ۲۸ نومبر ۱۹۶۸ع تي ساھيوال جيل مان ڀٽو صاحب پنهنجي ذهين ڌيءُ کي خط لکيو ”مون کي سچ پچ ته فخر آهي ته منهنجي ڌيءُ اهڙي ذهين آهي جو هو پندرهن ورهين جي ڄمار ۾ اهي امتحان ڏئي ٿي جيڪي مون ارڙهن ورهين ۾ ڏنا هيا، ان رفتار سان تون صدر ٿي سگهين ٿي.“

ڀٽو صاحب کي ٽن مهينن بعد آزاد ڪيو ويو پوءِ لاڙڪاڻي جي

تاريخي جلوس ۾ محترم به پنهنجي والد سان گڏ هئي. شروع ۾ ريڊ ڪلف مان داخلا نه ملڻ جو اطلاع مليس ڇاڪاڻ ته داخلا لاءِ عمر ۱۷ سال هئي ۽ هن وقت سندس عمر ۱۶ سال آهي پر پڻو صاحب جي دوست جان ڪيلٽ گيلبرائٽ محترم جي مدد ڪندي ۱۹۶۹ع ۾ هن جي داخلا جو انتظام ڪيو. هتي آمريڪا جي هارورڊ يونيورسٽي جي ريڊ ڪلف ڪئمپس ۾ سال ۱۹۶۹ع کان ۱۹۷۳ع تائين شاندار زندگي جا يادگار تجرباتي سال گذاريائين. هتي ڪيس وڏين طاقتن ۽ ٽين دنيا جي بيوسي جي ڄاڻ حاصل ٿي هئي. ايليٽ هال ۾ پهريو ڀيرو محترم بحیثیت عورت اڳلي رهي، پڻ محترم بوستن ڪامن ۾ هزارن شاگردن سان گڏوگڏ جدوجهد ڪرڻ کان علاوه واشنگٽن ڊي سي جي تمام وڏن جلوسن ۾ حصو ورتو ۽ پهريون ڀيرو آمريڪا ۾ ئي ڳوڙها ڪيس جي لذت ماڻي. محترم پنهنجي پهرين سال ۾ ئي ايليٽ هال جي سوشل سيڪريٽري منتخب ٿي. پوءِ هارورڊ اخبار ”دي ڪرمسن“ لاءِ مقابلو ڪيو.

محترم بينظير پڻو پنهنجي زندگي جي پهرين تقرير اڃانڪ جذباتي انداز ۾ ڪئي. پروفيسر والزر هال ۾ موجود به سؤ شاگردن کي جڏهن ”جنگ ۽ علم اخلاقيات“ جي موضوع تي ليڪچر ڏيندي پاڪستان پاران بنگلاديش ۾ حق نه ڏيڻ تي دليل ڏنا تڏهن محترم جوابي تقرير ڪندي پروفيسر جي خيالن جي اصلاح ڪئي. ۱۹۷۱ع ۾ بنگلاديش ۾ پاڪستان پارت وچ ۾ جنگ لڳي تڏهن جنرل يحيٰ خان هڪدم پڻو صاحب کي نائب وزير اعظم ۽ وزير خارجہ مقرر ڪري اقوام متحده موڪليو. پڻو صاحب محترم کي نيو يارڪ پهچڻ لاءِ چيو ۽ پهريون دفعو محترم ۱۸ سالن جي ڄمار ۾ سلامتي ڪائونسل جي هن اجلاس ۾ وفد جي ميمبر جي حيثيت ۾ شريڪ ٿي. پيري هٽل ۾ محترم پاڪستان پارت جنگ ۾ پرڏيهي سطح تي ٿيندڙ ڪوششون ڏسي وڏو تجربو حاصل ڪيو. هتي روسي وفد، چيني وفد ۽ آمريڪا جو

جارح بش جي اڳواڻي ۾ وفد آيو. ۱۵ ڊسمبر ۱۹۷۱ع واري ڏينهن به سلامتي ڪائونسل جي اجلاس ۾ محترم پنهنجي والد سان شريڪ ٿي ۽ ڀٽو صاحب جي واک آئوٽ ڪرڻ مهل هو به سندس پٺيان واک آئوٽ ڪري ٻاهر آئي.

ڀٽو صاحب ۲۸ جون ۱۹۷۲ع تي بحیثیت صدر پاڪستان پنجن ڏينهن لاءِ ڀارت ويو ته محترم به ان وفد ۾ شامل ٿي. شمالا معاهدي دوران محترم کي ڀارت ۾ تمام گهڻي مقبولیت ۽ شهرت ملي. محترم وري واپس هارورڊ يونيورسٽي آمريڪا وٺي جتي سال ۱۹۷۳ع ۾ گريجویشن پاس ڪيائين. ساڳي سال انگلينڊ جي آڪسفورڊ يونيورسٽي ۾ داخلا ورتائين هتي ليڊي مارگريٽ هال ۾ ننڍڙو ڪمر و غسل خاني ۽ ٽيليفون ڪان سواءِ مليس. سال ۱۸۲۳ع ۾ هائوس آف ڪامن جي انداز ۾ قائم ٿيل ”آڪسفورڊ يونين ڊبيلنگ سوسائٽي“ ادارو مستقبل جي سياستدان ٿيندڙن کي وڏي مدد ڪندو هيو محترم لڳاتار ٽن سالن تائين هتي سياست فلسفو معاشيات ۽ چوٿين سال بين الاقوامي قانون ۽ سفارتڪاري جي پوسٽ گريجوئيشن ڪورس وارن ڏينهن ۾ آڪسفورڊ يونين مان پريپور فائڊو حاصل ڪندي تقرير جو فن حاصل ڪري ورتو.

آڪسفورڊ ۾ محترم جي زندگي جي پهرين تقرير جو موضوع ملڪ جي چونڊيل سربراهه جي معزولي فوج طرفان نه پر آئيني هٿن گهرجي هئي. سال ۱۹۷۴ع ۾ محترم لاهور ۾ ٿيندڙ اسلامي سربراهه ڪانفرنس ۾ شرڪت ڪرڻ آئي. محترم آڪسفورڊ يونين ۾ ڪيترا سال خزانچي جي حيثيت ۾ ڪم ڪيو. هوءَ ۱۹۷۶ع ۾ يونين جي صدارت ۾ ڪامياب ٿي جيڪا آڪسفورڊ يونين جي پهرين ايشيائي ۽ يونين جي تاريخ جي ٽين خاتون عورت هئي. محترم ۲۵ جون ۱۹۷۷ع تي پنهنجي تعليم مڪمل ڪري وطن واپس موٽي. هتي پهچڻ شرط وزارت خارج ۾ انڊر سيڪريٽري عهدي تي ڪم ڪرڻ لڳي پر اٽڪل

ڏهن ڏينهن بعد پاڪستان ۾ هلندڙ پي اين اي جي تحريڪ جي بهاني سان ۵ جولائي ۱۹۷۷ع تي سندس والد وزير اعظم ذوالفقار علي ڀٽو صاحب جي حڪومت کي جنرل محمد ضياءُ الحق ختم ڪري ڇڏيو. محترم سڄي رات پنهنجي گهر ۾ فوجي ايڪشن بعد ڪنهن به حادثي جي انتظار ۾ تمام پاتين سان مختلف وسوسن ۽ سوچن واري ڪيفيت ۾ جاڳي گذاريو ڇاڪاڻ ته بنگلاديش ۾ وزير اعظم شيخ مجيب الرحمان ۽ سندس خاندان جو اتان جي فوج هٿان قتل سندس ذهن ۾ ويٺل هيو. صبح جو کين آزادي ملي. ڀٽو صاحب جي حڪم تي محترم بينظير پهريون ڀيرو لاهور ٻوڏ جي ستايلن سان همدردي ڪرڻ لاءِ پهتي سندس شاندار استقبال ٿيو. هوءَ هن وقت تائين سياست ۾ ڪو نه داخل ٿي هئي. پر پوءِ پنهنجي والد جي آزادي بعد ملڪ اندر دورن ۾ والد سان گڏ هوندي هئي، مارشل لا وارن کيس پهريون ڀيرو نوٽيس موڪليو ته سياست کان پاسو ڪيو. تاريخ ۲ ۽ ۴ سيپٽمبر ۱۹۷۷ع تي صبح جو ۷۰ ڪلفٽن تي فوجي ڪمانڊو جو هڪ وڏو اٽالو آيو ۽ ذوالفقار علي ڀٽي صاحب کي گرفتار ڪري وٺي ويا. محترم جي ڪمري ۾ سامان جي تلاشي ورتائون ۽ هيٺ ملاقات واري ڪمري ۾ بندوڦن جي سائي ۾ ويهاريو. پهريون ڀيرو محترم بينظير اهڙي ڊپ ڏياريندڙ خوفناڪ صورتحال مان گذري، سندس والد ڏهن ڏينهن بعد ضمانت تي آزاد ٿيو پر وري ۱۷ سيپٽمبر ۱۹۷۷ع تي هڪ قتل ڪيس ۾ لاڙڪاڻي مان گرفتار ڪري ڪوٽ لڪيٽ جيل لاهور ۾ قيد ڪيو ويو. محترم اتي ساڻس ملاقات ڪئي پر ٻن ڏينهن بعد ۲۹ سيپٽمبر تي بينظير صاحب کي ساھيوال مان گرفتار ڪيو ويو، پوءِ هر پندرهن ڏينهن بعد وڌيڪ نظر بندي، وري رهائي، ڪڏهن صوبو بدري ڪڏهن نظر بندي اها ان وقت جي فوجي ٽولي ۽ محترم جي وچ ۾ اڪ ٻوٽ واري راند شروع ٿي چڪي هئي. هوءَ ڪڏهن ڪهڙي شهر ۾ ڪڏهن ڪهڙي گهر ۾ ڪڏهن ڪهڙي صوبي ۾ لڳاتار نظر بند يا صوبو بدر رهندي ان

تجربي ۽ تڪليف جي عادي بڻجي چڪي هئي.

والد صاحب جي حڪم تي محترم محدود سياسي سرگرميون شروع ڪيون جنهن ۾ چانهه پارٽين، گڏجاڻين ۽ ميل ملاقات شامل هيا. ۱۴ فيبروري ۱۹۷۸ع کان بينظير صاحب سنڌ جو دورو شروع ڪيو، نواب شاهه جلوسي ۾ شرڪت ڪرڻ لاءِ پهتي ته کيس ۱۸ فيبروري تي نواب شاهه مان ضلعي بدر ٿي ڪراچي اچڻو پيو. ۱۸ مارچ کان ۷۰ ڪلفٽن ڪراچي ۾ نظر بند ڪيو. لاهور هاءِ ڪورٽ پاران ڀٽو صاحب کي سزائي موت جو فيصلو ڏنو ويو. محترم پنهنجي والد سان موت جي ڪوٺڙي ۾ ملڻ وئي جتي هن ڏٺو ته اندر بدبو، اوند، ۽ زنجيرن سان ٻڌل هڪ ڪٽ پئي آهي، والد جي پيرن ۾ زنجيرن جا نشان آهن ڪٽ کي هڪ طرف سوراخ آهي جيڪو ڦاسي جي قيدن خاطر پائخاني ڪرڻ جي سهولت لاءِ هيو. هوءِ والد کي ڦاسي جي اعلان بعد غير ملڪي حڪمرانن پاران اپيلن بابت تفصيل ٻڌائي ٿي. پوءِ هيءُ قيدياڻي لاهور ۾ قيد پنهنجي جيئل امڙ بيگم نصرت ڀٽو سان ملاقات ڪري ٿي. هاءِ ڪورٽ جي حڪم تي هن کي آزادي ملي. محترم ۲۱ جون ۱۹۷۸ع تي پنهنجي پنجويهين سالگره راولپنڊي جي ڦاسي واري ڪوٺڙي ۾ قيد والد سان ملهائي.

۴ آڪٽوبر ۱۹۷۸ع تي ڪراچي کان ملتان جهاز وسيلي پهچڻ تي محترم ۽ سندس سهيلي ياسمين کي پوليس پڪڙي هڪ سيسنا ننڍي جهاز ۾ زوري گهليندي وٺي وڃي ٿي نتيجي ۾ محترم جا ڪپڙا ڦاٽي پون ٿا ڇنگهن مان به خون وهي ٿو ڇاڪاڻ ته رهڙن ڪري کيس زخم رسن ٿا، پوءِ هوءِ به راولپنڊي ۾ قيد پنهنجي والده وٽ پهچي ٿي. ۴ فيبروري ۱۹۷۹ع تي سپريم ڪورٽ ذوالفقار علي ڀٽو صاحب کي لاهور هاءِ ڪورٽ جي ڏنل سزائي موت بحال رکي. قيد ۾ بند محترم پنهنجي والد جي کيس جو فيصلو ٻڌو هن پنهنجي والد جي زندگي بچائڻ لاءِ گهڻو ڪجهه ڪرڻ گهريو پئي پر مجبور قيدياڻي هئي ڇا پئي ڪري

سگهي؟ هوءُ پنهنجي والد جي زندگي بچائڻ لاءِ سوين سوچون ذهن ۾ تيار ڪري پئي پر هن جي سوچ تي قيد جون ديوارون قلف لڳايو ڇڏين. سندس جسم قيد، ساهه قيد هيو. سندس حوصلو، جرئت قيد هئي. سندس عقل، عمل، جوش جذبا، قيد هيا، هوءُ مارشل لا حڪومت جي مقابلي ۾ هٿين خالي به آزاد ڪو نه هئي، پاڪستان جي سياست ۾ سياستدان ڪڏهن به اهڙي مصيبت مان ڪو نه گذريا. اهڙي بند قيد ڪوٽ ۾ سياست اڳ داخل ڪو نه ٿي هئي، وري اڄ ڏينهن تائين ڪنهن به سياسي قائد جي ڏيئاهڙي مجبور بيوس ڪو نه ڏني وئي آهي، ڪهڙو عذاب ۽ اذيت محترم نه ڏني پر هن پنهنجي عظيم والد کي ڪڏهن به مايوس يا پريشان ڪو نه ڪيو. سدائين عظيم والد سان حوصلي سان ملاقات ڪئي، حوصلي جرئت سان ڦاسي جي ڪوٽڙين ۾ حال احوال اوريو. محترم به هڪ عورت هئي، تمام ڪمزور عورت، هوءُ به پنهنجي اندر ۾ حيران، پريشان، اداس مايوس ٿيندي هئي. دماغ سوچ ۽ جسم گهٻرائجي ويندو هيو پر هن ڪڏهن به سرعام پنهنجي جذبن جو ڪمزور اظهار نه ڪيو. هڪ مضبوط، حوصلي واري اهڙي عورت ٿي جدوجهد ۽ حالتن جو مقابلو ڪيو جن عورتن کي خبر هوندي آهي ته سندن هر ڏينهن تاريخ جو هڪ يادگار حصو بڻيو وڃي ٿو. سندن عمل ايندڙ دور ۾ سياسي ڪارڪنن لاءِ حوصلو پيدا ڪندو.

۱۲ فيبروري ۱۹۷۹ع تي قانون نافذ ڪرڻ وارن وري محترم ۽ سندس والده کي راولپنڊي جي قيد مان ڪڍي ڪجهه ميلن جي فاصلي تي هڪ پوليس ٽريننگ لاءِ قائم پراڻي جڳهه سهالا سينٽر ۾ قيد رکيو هي جڳهه هڪ گنجي ٽڪر مٿان ٺهيل آهي. مارچ ۾ محترم بينظير پنهنجي والد سان ڦاسي جي ڪوٽڙي ۾ ملاقات ڪئي، هاڻي سندس والد کان ٿوريون گهڻيون مليل سهولتون به واپس ورتيون ويون. سندس والد جي سفيد ڌاڙهي به وڌي وئي هئي، هو هيٺ فرش تي سمهندو آهي، ڪجهه ڪتاب پڙهندو ۽ ڪجهه سگار پيئندو آهي.

۲ اپريل تي فوج جا عملدار آيا ۽ کين چيو ته ڀٽو صاحب سان ملاقات لاءِ هلو. پر بينظير بيماري جو بهانو ڪري هڪ ڏينهن ڀٽو صاحب جي زندگي بچائي ۽ قيد ۾ پنهنجي بورچي ابراهيم کي خط ڏئي پنهنجي سهيلي ياسمين ڏانهن موڪليو جنهن بي بي سي کي بينظير جو آخري پيغام پهچايو ۽ رات جو خبرن ۾ آيو ته بينظير جيل مان پيغام موڪليو آهي ته ۳ اپريل تي اسانجي ڀٽو صاحب سان آخري ملاقات آهي پر بي بي سي عوام کي احتجاج ڪرڻ لاءِ ٻاهر نڪرڻ جي اپيل ڪو نه ٻڌائي، سندن آخري اميد به ختم ٿي وئي، ڇاڪاڻ ته ٻئي ماءُ ڌيئر شهيد ڀٽو کي قيد ۾ رهي ٻيو ڪيئن بچائي سگهن پيون. هنن آخري ڏينهن به ڪوشش ڪئي ته پارٽي جي سينٽرل ڪميٽي ۽ عوام ميدان ۾ اچي شهيد ڀٽي کي بچائن، دنيا جي سفيرن کي ۽ حاڪمن کي ڄاڻ ملي پر سندن اها ڪوشش به ڪامياب نه ٿي. ٽين اپريل تي فوجي عملدارن جي هڪ تيز رفتار جيب ٻنهي کي سهال مان کڻي راولپنڊي جيل پهتي جيل جا دروازه کليا ۽ بند ٿيا. جيل جي ليڊيز پوليس پهريان سهال پوءِ راولپنڊي جيل ۾ پهچڻ تي محترم بينظير ۽ سندس والده جي تلاشي ورتي. ڇهن ڦٽن جي قاسي واري ڪوئڙي ۾ بند اونڊاهي ڪمري ۾ ويٺل ڀٽو صاحب ٻنهي کي گڏ ملاقات لاءِ ڏسي حيران ٿي ويو ۽ پڇي ٿو ”هيءُ آخري ملاقات آهي ڇا؟“ پاڻ سنڀاليندي چئي ٿي ته ”شايد“ پوءِ جيل سپرينڊينٽ ٻڌائي ٿو ته ”اها آخري ملاقات آهي ۽ صبح جو قاسي ڏني ويندي“ ڀٽو صاحب تائيم معلوم ڪري ٿو جواب ملي ٿو ته فجر جو پنجين وڳي، پوءِ ڀٽو صاحب اطمينان سان ملاقات جو وقت معلوم ڪري ٿو جواب ملي ٿو ته اڌ ڪلاڪ، ڀٽو صاحب چئي ٿو ته جيل قانون مطابق ته هڪ ڪلاڪ آهي وري جواب ملي ٿو ته اهو حڪم آهي، ڀٽو صاحب چوي ٿو ”پوءِ انتظام ڪر ته آئون غسل ۽ شيو ڪريان. هيءُ دنيا ڏاڍي خوبصورت آهي، آئون صاف سترو ٿي اها ڇڏڻ گهران ٿو.“ بينظير ڀٽو صاحب لاءِ هيءُ گهڙي زندگي ۾ تمام

وڏي امتحان واري هئي ڇاڪاڻ ته هوءَ پنهنجي پيءُ جي تمام گهڻي پياري ڏيئي هئي. هوءَ به پنهنجي پيءُ کي گهڻو پيار ڪندي هئي. اهڙي عظيم والد کان اڌ ڪلاڪ بعد هميشه لاءِ جدا ٿيڻ جو خوفناڪ تصور هن جي ذهن، اکين دل ۽ جسم ۾ گردش ڪري پيو. سندس سيني ۾ سور جون ستون اُڀريون، جسم سيٽجي سخت ٿي ويو ۽ اکين اڳيان اوند هئي پر هڪ بهادر پيءُ جي بهادر ڌيءُ وقت جي نزاکت کي محسوس ڪندي فيصلو ڪيو ته همت نه هاريندي. بينظير پنهنجي بابا جي ڪمري ۾ هڪ نظر وڌي هن ڏٺو ته عظيم شخص هيٺ ٿڌي تي ويٺو آهي، ڪمري ۾ ٻيو ڪو به سامان ڪونهي، هن جي ميز ۽ ڪرسي به کڻي ويا آهن. هن جو بسترو به ڪونهي. ڀٽو صاحب پنهنجي هٿن سان ڪجهه رسالا ۽ ڪتاب بينظير صاحب کي ڏيندي چوي ٿو ته ”مان نٿو چاهيان ته منهنجن شين کي هو ڇهن“ ڀٽو صاحب وڪيلن پاران ڏنل سگار به واپس ڏيندي چئي ٿو ته ”آئون هڪڙو سگار اڄ رات لاءِ رکان ٿو.“ ڀٽو صاحب شاليمار ڪولون جي شيشي به پاڻ وٺ رهي ٿو. بينظير هڪ دفعو ڳالهين دوران پنهنجي بهادر بابا کي ڏسي ٿي پر موت جي ڪوٺڙي ۾ روشني تمام گهٽ آهي ۽ سندس بابا چٽي طرح نظر به نٿو اچي. اڳ محترم بينظير ڀٽو کي پنهنجي انقلابي بابا سان ڪوٺڙي ۾ گڏ ويهي ملاقات جي اجازت هوندي هئي پر اڄ اها اجازت ڪونهي. ٻئي چئو ڪوٺڙي جي دروازي جي لوهي شيخن سان چنڊيون وينيون آهن، ڀٽو صاحب کين پرڏيهه وڃڻ ۽ يورپ ۾ رهڻ لاءِ چوي ٿو پر بينظير صاحب چوي ٿي ته ”آئون ڪڏهن به ڪو نه ويندس.“ ڀٽو صاحب مرڪي ٿو. ”پنڪي مونکي ڏاڍي خوشي ٿي آهي توکي خبر ڪونهي ته آئون توکي ڪيترو چاهيان ٿو.“ جيل سپرينڊنٽ چوي ٿو ته ”وقت ختم ٿي ويو“ بينظير چوي ٿي ته ”مهرباني ڪري هن لوهي شيخن جو دروازو کوليو مان پنهنجي پيءُ کان موڪلائڻ گهران ٿي.“ ٻه دفعا جواب مليو ته نه. پوءِ بينظير صاحب لوهي شيخن مان پنهنجي بابا

تائين ٻانهون وڌائي ٿي. سندس بابا جيڪو مليريا، پيچش ۽ لڳاتار بکن ڪري ڳري هئا ٿي ويو هيو سو پاڻ کي چڪي اڀو ڪري پنهنجي حوصليمند ڌيءَ جي هٿ کي ڇهندي چوي ٿو ”رات آئون آزاد ٿي ويندس، پنهنجي پيءُ ۽ ماءُ سان وڃي ملندس، وڏڙن جي سر زمين ڏانهن واپس ويندس، اتي جي مٽي جي خوشبو ٿي ويندس، منهنجي چوڌاري راڳ هوندا، آئون اتي جي ڏند ڪٿا جو حصو ٿي ويندس.“ هو مرڪي ٿو. جيل اختياري وارا اندر ڪاهي پون ٿا. ”خدا حافظ بابا“ بينظير بوجهل قدم سان ويندي چوي ٿي. ”ان وقت تائين جڏهن پاڻ وري ملنداسون.“ ڀٽو صاحب جا لفظ بينظير جي ڪنن ۾ پهچن ٿا. وري گاڏي کين سهال ڪئي وڃي ٿي. هو ٻئي بيقراري ۽ بيوسي جي عالم ۾ خدا تعاليٰ کي ٻاڏائڻ ٿيون ”يا الله، شل ڪو معجزو ٿئي.“ ”ڪجهه ته ٿيڻ گهرجي.“ ڀٽو صاحب پنهنجي خاندان کي رحم جي اپيل ڪرڻ کان منع ڪئي هئي، تنهنڪري سندس گهر واري ۽ اولاد جنرل ضياءُ الحق کي رحم جي اپيل به نه ڪئي. بينظير ڀٽو پنهنجي بابا جي زندگي جي لمحن کي ختم ٿيندي ڳڻيندي رهي ٿي. سندس حال وس کان بي وس ۽ برداشت کان ٻاهر ٿي ويو آهي. هوءَ ڏانهن ڪرڻ چاهي ٿي زور سان روئڻ چاهي ٿي پر قيد جي دريءَ کان ويٺل فوجي اهلڪارن جي موجودگي ۾ پاڻ کي ڪمزور نٿي ظاهر ڪري. بهرحال اها پاڪستان جي ظلم جي طويل ترين رات بينظير ڀٽو سندس والده ۽ والد ڪيئن گذاري تنهن بابت هڪ خدا کي خبر آهي ٻيو انهن انسانن کي جن جي جذبن کي لفظن ۾ سموڻ به مشڪل آهي. صبح جو جيل حڪام کان محترم کي ڀٽو صاحب جي سلوار قميص ۽ پتلون کان علاوه منڊي حاصل ٿي. ۷ اپريل تي صبح جو فوجي عملدارن ماءُ ۽ ڌيءُ کي ڀٽو صاحب جي ٽيجهي ۾ شرڪت لاءِ جيڪب آباد جي هوائي اڏي تي لاٿو. جتان کين ڀردن سان شيشا بند ڪار ۾ سڌن رستن بدران ڪڇين گهٽين ۽ رستن وسيلي ڀٽو خاندان جي قبرستان پهچايو. هتي محترم بينظير

پنهنجي بابا جي پيرن واري جڳهه کي چميو ۽ عقيدت جا ڳوڙها پيش ڪيا. وري ساڳئي رستي کين سهال جي پوائنٽن ڪمرن ۾ داخل ڪيو ويو.

والد جي وفات کان ست هفتا پوءِ مئي ۱۹۷۹ع جي آخر ۾ محترم بينظير ۽ سندس والده کي سهال مان آزاد ڪيو ويو. هو هيڏي وڏي قيامت جهڙي پيڙا ۽ عذاب پوڳي نيٺ پنهنجي خانداني گهر ۷۰ ڪلفٽن ڪراچي ۾ موٽي آيون.

محترم ايندڙ ماڻهن سان پنهنجي والد جي تعزيت قبول ڪندي رهي ٿي. بينظير صاحب جڏهن پنهنجي والد جي قبر تي حاضري ڏيڻ لاءِ وڃي ٿي تڏهن جهازن کي منع ڪيو وڃي ٿو ۽ هو ۽ ريل رستي لاڙڪاڻي رواني ٿئي ٿي. هر اسٽيشن تي هزارن جي تعداد ۾ ماڻهن محترم جو استقبال ڪيو ۽ جتي اسٽيشن نه هئي اتي ماڻهو پٿري تي سمهي پيا. هو محترم سان شهيد پٽي جو غم وٺائين پيا. هن سفر دوران محترم کي سنڌ واسين خطاب ڏنو. هڪ نئون نعرو لڳو ”مارئي ملير جي بينظير بينظير“ سڄي سنڌ بينظير کي پنهنجي پيڻ بڻايو. عوام جو اهو جوش ڏسي محترم جو حوصلو وڌيو ۽ وٽس عوام جي طاقت ۽ قوت ڪري اعتماد پيدا ٿيو، هن محسوس ڪيو ته عوام هر وقت هر گهڙي شهيد پٽو سان گڏ هيو پر پيپلز پارٽي جي ايگزيڪيوٽو ڪميٽي ۽ مرڪزي رهنمائن قوم کي رستن تي اچڻ جي اپيل ڪو نه ڪئي. هو جيلن ۽ ڪيسن کان ڊڄي بزدلي جو مظاهرو ڪندي همت هاري ويٺا هيا. هاڻي محترم سياست ۾ اچڻ جو فيصلو ڪيو ڇاڪاڻ ته هاڻي هو پارٽي جي انتظامي معاملن، پاليسين کان علاوه ورڪرن جي شڪايتن ۽ ڪارڪنن جي گرفتاري بابت حڪمت عملي جوڙڻ شروع ڪري ٿي، شهيد پٽو جي وفات بعد بيگم نصرت پٽو صاحب عدت ۾ ويٺي ۽ پارٽي جي مرڪزيت محترم بينظير ڏانهن اچي لاڙو ڪيو.

سيپٽمبر ۱۹۷۹ع ۾ بلدياتي چونڊن ۾ پيپلز پارٽي فتح حاصل

ڪري ٿي. جڏهن جنرل ضياءُ الحق اهو ڏٺو ته ڀٽو صاحب جي قاسي بعد به ماڻهو پيپلز پارٽي کي ووت ڏين ٿا تڏهن هن اعلان ڪيو ته اليڪشن ۾ حڪومت جي قانون مطابق رجسٽريشن حاصل ڪندڙ پارٽي ئي بيهي سگهندي. پيپلز پارٽي اليڪشن جو بائيڪاٽ ڪيو ڇاڪاڻ ته رجسٽريشن جو مطلب جنرل ضياءُ الحق جي حڪومت کي قبول ڪرڻ هيو. پيپلز پارٽي آزاد اميدوار بيهارڻ جو فيصلو ڪيو. جڏهن ته حڪومت آزاد اميدوار جي ڪٽڻ لاءِ ايڪونجاءِ سيڪڙو ووت ڪٽڻ لازمي قرار ڏنو. ۱۵ آڪٽومبر ۱۹۷۹ع تي ۷۰ ڪلفٽن ۾ پارٽي اڳواڻن جو اجلاس منعقد ٿيو جنهن ۾ پارٽي جي سينيئر رهنماڻن جو اليڪشن بائيڪاٽ ڪرڻ ۽ محترم بينظير ڀٽو سميت نوجوانن اليڪشن ۾ حصو وٺڻ جو خيال ڏيکاريو. آخر اليڪشن ۾ بيهڻ جو فيصلو ٿيو، جڏهن رات جو حڪومت کي فيصلي جي خبر پئي تڏهن هنن رات جو ۷۰ ڪلفٽن تي ڇاپو هنيو. فوجي حڪام کين گرفتار ڪري ڇهن مهينن لاءِ المرتضيٰ هائوس لاڙڪاڻو کڻي آيا. فوجي مارشل لا بعد ٻن سالن ۾ محترم جي هي ستين سياسي نظر بندي هئي، مٿن ڪنهن سان به ملڻ جي پابندي هئي ۽ گهر کي سبب جيل قرار ڏيڻ سبب ٽيليفون به ڪٽيل هئي. گهرجي چوڌاري هن قيد عورتن کي فرنٽيئر فورس جا دستا پهرو ڏيندا رهندا هئا. هن دور ۾ اخبارن ڀٽو خاندان جي خبرن کي شايع ڪرڻ ئي ڇڏي ڏنو هيو. اخبارن مٿان به سنسر جي پابندي هئي. مارشل لا قانون ۴۹ مطابق ايڊيٽر لاءِ ٻه پنجويهه سال ۽ ڏهه ڦٽڪا سزا رکيل هئي. پيپلز پارٽي جي اخبار مساوات لاهور بند ڪئي وئي اخبارون ڇپجڻ کان اڳ سنسر لاءِ وينديون هيون ۽ ڪيترن اخبارن جا ته ڪالمر خالي هوندا هيا. آڪٽوبر ۱۹۷۹ع ۾ جنرل ضياءُ الحق ٻيهر چونڊون ملتوي ڪري ڇڏيون ۽ آڪٽوبر ۱۹۷۹ع ۾ تمام سياسي پارٽين کي غير قانوني قرار ڏيندي پابندي وڌي. ان کان علاوه سياسي سرگرمين ۾ حصو وٺندڙن کي چوڏهن سال سزا سخت پورهئي سان، پنجويهه ڦٽڪا

۽ ملڪيت ضبط ڪرڻ به شامل آهي. جديد دور جي مهذب دنيا ۾ هي هڪ سياسي جدوجهد ذريعي قائم ٿيندڙ آزاد ملڪ جي ڏاڍ ۽ ظلم واري دور جو انتهائي مصيبت وارو باب هيو. محترم بينظير ڀٽو ڇهن مهينن جي قيد پوري ٿيڻ بعد هڪ دفعو وري آزاد ٿي پر اها کيس به خبر ناهي ته گهڻو وقت آزاد رهندي. ٻاهر نڪرڻ بعد محترم کي پنهنجي زمين سنڀالڻ جي ذميواري به سونپي وئي ڇاڪاڻ ته سندس ڀائرن جي پرڏيهه وڃڻ ڪري ٻن سالن کان زمين جي ڊيڪ پال ڪو نه پئي ٿئي. محترم بينظير پنهنجي زيتون جي باغن، سارين ۽ ڪمند جي ٻنن ۾ سنڌ جي روايتي وڏيرن وانگي جيپ تي چڙهي دورا ڪيا هن مرد ٿي پنهنجي زمين کي سنڀاليو، حساب ڪتاب رکيو ۽ مڪمل طرح ڄاڻ حاصل ڪئي، هو سنڌ جي پهرين زميندار عورت آهي ڇاڪاڻ ته ڪنهن به وڏي زميندار گهراڻي جي ڌيءَ اڄ تائين حالتن جو مقابلو ڪندي اهو ڪم سرانجام ڪونه ڏنو هيو. محترم بينظير ڀٽو پاڻ ۾ خود اعتمادي ۽ حوصلو پيدا ڪرڻ لاءِ اسلام ۾ عظيم ترين عورتن کان رهنمائي حاصل ڪندي هئي، سندس اڳيان بيبي خديجه رضي الله جو مثال هيو ته پاڻ هڪ بيوه عورت هئي ۽ پرپور طريقي سان واپار ڪندي هئي، مسلمانن جي ابتدائي لڙاين ۾ اُمه عماره مردن سان گڏجي ڪفارن خلاف جنگ وڙهي هئي. هندستان جي رياست احمد نگر جي حڪمران چاند بيبي وڏي مغل شهنشاهه اڪبر کي شڪست ڏني، شهنشاهه جهانگير جي راڻي ملڪه نورجهان هندستاني حڪومت جا انتظامي معاملن ٻيڙيندي هئي، هاڻي بينظير صاحب صبح جو ٻنيون سنڀالڻ ۽ شام جو المرتضيٰ هاؤس ۾ مختلف وفدن سان ملاقاتيون ڪندي هئي، زمين تي وڃڻ ڪري اتي هاري ۽ ڳوٺاڻا وٽس پنهنجون دانهون ۽ فيصلا کڻي ايندا هيا. انهن بينظير صاحبه کي پتن جو چڱو مڙس يا سردار سمجهڻ شروع ڪري ڏنو.

سياست ۾ هڪ تبديلي آئي ۽ پاڪستان قومي اتحاد جي جماعتن

کي جڏهن جنرل ضياالحق وزارت ۾ مان ڪيڊي سياسي پارٽي ۾ ڀانڊي ٿي پابندي لڳائي تڏهن هنن پيپلز پارٽي سان اتحاد لاءِ قدم وڌايو نيٺ جمهوري جدوجهد خاطر هڪ نئون اتحاد ايم آر ڊي "Movement for res-ration of democracy" ۾ آيو ۽ ۵ فيبروري ۱۹۸۱ع تي ۷۰ ڪلفٽن ڪراچي ۾ گڏيل اجلاس ٿيو. سياست ۾ پهريون ڀيرو بينظير صاحبہ کي اهو تجربو ٿيو ته هوءَ پنهنجي گهر پنهنجي والد جي مخالف سياسي رهنمائن سان هڪ ٽيبل تي ويهي سياسي مذاڪرات ڪيا. انهن جي مهمان نوازي ڪئي، آخر ٻئي ڏينهن اتحاد ٺهيو ايم آر ڊي تحريڪ شروع ٿي ۽ پوري ملڪ ۾ جلسا جلوس نڪتا، ايم آر ڊي اڳواڻن کي گرفتار ڪيو ويو ڪيترن هنڌن تي لائي چارج ڪيو ويو. ملڪ جون تمام ڪاليجون ۽ يونيورسٽيون بند ڪيون ويون، ايم آر ڊي پاران پاڪستان ۾ ۲۹ مارچ ۱۹۸۱ع تي جلسن جلوسن منعقد ڪرڻ جو پروگرام رکيو ويو جنهن اعلان ضياءَ الحق جي حڪومت کي لوڏي ڇڏيو پر ۲ مارچ ۱۹۸۱ع تي پي آءِ اي جو هڪ جهاز اغوا ڪيو ويو. جنهن تحريڪ کي ڪاپاري ڌڪ ڏنو ۽ هن واقعي کي بهانو بڻائي اٽڪل ڇهه هزارن کان مٿي سياسي ورڪر گرفتار ڪيا ويا. بينظير ڀٽو صاحبہ کي به فوج ۷ مارچ تي ڪراچي مان گرفتار ڪري سينٽرل جيل ۾ پنج ڏينهن تنها رکيو جتي ڪا به سهولت ڪا نه هيس، وري اتان ۱۳ مارچ تي سکر سينٽرل جيل ۾ شيخن جي ٺهيل کليل وارد ۾ رکيو ويو. سردي سخت هوا ٿڌي ۽ شيخن مان برف جهڙو پارو جڏهن ته بينظير صاحبہ کي نه هنڌ نه بسترو سڄي رات گوڏن ۾ ٻانهون وجهي ڏڪندي جاڳي گذاريندي هئي، هتي کيس صبح جو چانهه ماني، منجهند جو ڇڏي مهري جي دال ۽ ڪڍو جي پاڇي ملندي هئي. ۲۳ مارچ ۱۹۸۱ع تي جنرل ضياءَ الحق هڪ حڪم جاري ڪري عدالتن ۽ ججن کان مارشل لا جي عدالتن خلاف اپيل ٻڌڻ جا اختيار ڪسي ورتا، ۱۶ اپريل تي وري کيس سکر مان ڪراچي جيل آندو ويو. جتان هڪ اسپتال ۾ ڪنهن

زناني بيماري جو آپريشن ڪري شام جو وري جيل ۾ آندو ويو. هن عورتن جي بيماري جي وڏي آپريشن سبب هوءَ ڪمزور ۽ گهمڻ ڦرڻ کان لاچار هئي ته وري کيس ڪراچي کان سکر جيل آندو ويو هو، بيهوش ٿي وئي ۽ جيل ۾ هوش آيس، جتان وري ۱۵ آگسٽ تي کيس ڪراچي سينٽرل جيل آندو ويو پوءِ ۲۷ ڊسمبر ۱۹۸۱ع تي پوليس وري ڪراچي جي قيد تنهائي مان لاڙڪاڻي المرتضيٰ هائوس وٺي آئي. المرتضيٰ هائوس کي جيل قرار ڏيندي ٻاهران فوجي ڪئمپ لڳائي وئي. لاڙڪاڻي ۾ هڪ سال قيد رکڻ بعد آخر ۲۰ نومبر ۱۹۸۲ع تي پوليس ڪراچي والده کي خدا حافظ چوڻ لاءِ وٺي آئي جيڪا پرڏيهه علاج لاءِ وڃي رهي هئي، پوءِ وري کيس ۷۰ ڪلفٽن ڪراچي ۾ قيد تنهائي ۾ رکيو ويو. ۲۷ مارچ تي کيس ڄام ساقي کيس ۾ بيان ڏيڻ لاءِ آندو ويو. هڪ دفعو وري ۱۹۸۳ع ۾ ايم آر ڊي تحريڪ زور ورتو ۽ سنڌ صوبو ته هٿين خالي جمهوري تحريڪ ۾ اڳيان اڳيان هيو. اٽڪل ۸ سؤ ماڻهو قانون نافذ ڪندڙن جي گولين جو ڪاڇ بڻيا. جيئن ته بينظير صاحبه کي لڳاتار جيل ۽ گهر ۾ نظر بند رهندي پنج سال گذري ويا هيا ۽ هوءَ ڪن ۾ سوراخ سبب دماغ کي چڪر ايندي محسوس ڪندي هئي ۽ ڪيترافعا بيهوش به ٿي وئي هئي، ملڪ جي ڊاڪٽرن ۽ پرڏيهه مان ڪجهه آمريڪا ۽ برطانيه جي سينيٽرن جي عالمي انساني ادارن ۾ بينظير ڀٽو جي مسلسل ڪرندڙ صحت لاءِ اٿاريل آواز سبب ڊسمبر ۾ حڪومت هن کي ڪراچي واري گهر ۾ قيد تنهائي مان ٻاهر علاج ڪرائڻ لاءِ راضي ٿي وئي پوءِ ۱۰ جنوري ۱۹۸۴ع تي صبح جو جهاز ذريعي سئيزرلينڊ رواني ٿي وئي.

هتي پنهنجي والده ۽ ڀائرن سان آزاد ماحول ۾ ستن سالن جي وڏي جدائيءَ بعد ملاقات ڪيائين. هوءَ هيڏي وڏي عرصي تائين مسلسل قيد بند ۽ ٻين پريشانين ۾ گهاريندي آزادي جي نعمت کان ئي محروم ٿي وئي هئي، لنڊن ۾ ڪن جي آپريشن بعد اتان جي حسين ۽ جميل زندگي

۽ ماضي ۾ آڪسفورڊ يونيورسٽي ۾ گذاريل سالن جون يادون ۽ دوست ساٿس گڏ هيا. ڪجهه زندگي جي خوبصورتي ۽ حقيقت کي محسوس ڪيائين، آمريڪا جي شهر واشنگٽن ۾ مارچ مهيني ۾ ”بين الاقوامي امن لاءِ ڪارنيگي وقف“ موضوع تي ڪيس خطاب ڪرڻ جي دعوت ملي. هڪ زمانو هيو جو ڪانگريس عمارت اڳيان محترم هارو رڊ يونيورسٽي ۾ پڙهڻ وارن ڏينهن ۾ ويٽنام جي جنگ ۾ آمريڪا جي ڪردار خلاف احتجاج ۾ حصو ورتو هيو هاڻي هوءَ پنهنجي ملڪ ۾ جمهوريت جي بحالي بابت احتجاج پئي ڪري. هتي بنظير صاحب لڳاتار هڪ هفتو انساني حقن جي انحرافي ۽ پاڪستان ۾ جمهوريت بحال ڪرڻ بابت ڳالهائيو. ”ڪارنيگي وقف“ ۾ تقرير واري رات ڪيس ٻڌڻ لاءِ آمريڪي رياست ۽ بچاءَ کاتي جا بالا عملدار، ڪانگريس جا ميمبر اڳوڻا سفير ۽ اخبارن جا عيوضي موجود هيا جڏهن ته پاڻ اڃان تائين جيل جي هوسات مان نڪرڻ بعد اعتماد پيدا ڪري نه سگهي هئي، پر پوءِ هن پنهنجي ذهانت جو ثبوت ڏنو ۽ هال ۾ ويٺلن ڪيس پريور ساراهيو. پاڻ نيو يارڪ ۾ ٽائيم رسالي جي ايڊيٽرن سان ٽائيم لائيف بلڊنگ ۾ گڏجاڻي ڪئي، ٻن هفتن جي آمريڪي دوري پوري دنيا ۾ سندس عزت ۽ شهرت وڌائي. انگلستان ۾ رهڻ وارن ڏينهن ۾ به محترم انساني حقن جي خلاف ورزي بابت دنيا کي ڄاڻ ڏيڻ لاءِ باقائدي دفتر قائم ڪيو. جتان ماهوار اردو رسالو ”عمل“ جاري ڪيو ويو جيڪو پاڪستان ۾ سياسي قيدين بابت معلومات ڏيندو هيو.

هتي پاڻ آمريڪي سينيٽر ايڊورڊ ڪئنيڊي، سينيٽر ڪليورن بيل سان ملي. ڪئليفورنيا جي سينيٽر ايلنڪرينشن نيويارڪ جي ڪانگريس مين اسٽيفن سولاز، اسٽيٽ ڊپارٽمينٽ جي ميمبرن، نيشنل سيڪيورٽي ڪائونسل جي صلاحڪارن ساٿس گڏجاڻيون ڪيون، هن سابق اتارني جنرل رامسي ڪلارڪ ۽ سينيٽر مڪ گورن سان به ملاقاتيون ڪري پاڪستان ۾ جمهوريت جي پامالي، هزارن جي تعداد

۾ سياسي ڪارڪنن جي گرفتاري ۽ انساني حقن جي خلاف ورزي بابت
کين مڪمل ڄاڻ ڏني.

سال ۱۹۸۵ع ۾ آمريڪا جي دٻاءَ تحت جنرل محمد ضياءُ الحق
غير جمائتي بنيادن تي اليڪشن ڪرايون، پيپلز پارٽي بائيڪاٽ ڪيو.
محترم ۲۱ آگسٽ ۱۹۸۵ع تي پنهنجي ننڍي ڀاءُ مير شاهنواز ڀٽو جو
لاش لاڙڪاڻي ڪٺائي آئي جيڪو پئرس ۾ پنهنجي ڪمري ۾ مئل حالت
۾ مليو هيو. پاڪستان پهچڻ بعد محترم جو شاندار استقبال ٿيو.
لاڙڪاڻي ۽ ڪراچي جي عوام دل کولي سندس آجيان ڪئي، مارشل لا
حڪومت بينظير ڀٽو جي عوامي مقبوليت ڏسندي کيس پنجن ڏينهن بعد
۲۶ آگسٽ تي وري گرفتار ڪيو پر هاڻي وڏي عرصي بعد واپس ملڪ
موندڙ بينظير ڀٽو ست سال اڳ قيدن ۾ گهاري بندڙ ڪمزور بينظير کان
وڌيڪ مضبوط هئي. هاڻ آمريڪا ۽ برطانيه جا عالمي ادارا، ميمبر،
انگريز اخبارون رسالا ۽ دنيا جا جمهوريت پسند ادارا، تنظيمون
بينظير جي ڏاهپ ۽ جدوجهد کان گهڻو واقف ٿي چڪا هيا. ظلم ۽ ڏاڍ
سان پر امن جنگ کيس دنيا ۾ جمهوريت جو هيرو بڻائي ڇڏيو هيو.
هاڻي بينظير کي گرفتار ڪري عوام ۽ دنيا کان دور رکڻ مارشل لا
حڪومت لاءِ ممڪن ڪونه هيو ڇاڪاڻ ته هوءَ دنيا ۾ خاص طرح
انهن ملڪن ۾ جن جي قرضن تي پاڪستان هلندو آهي پنهنجا دوست ۽
همدرد پيدا ڪري آئي هئي هوءَ هاڻي صرف شهيد ڀٽو جي ڪمزور ڌيءُ
نه پر هڪ مضبوط سياسي اڳواڻ ۽ پاڪستان پيپلز پارٽي جي قائد هئي،
سندس گرفتاري بابت آمريڪي صدر رونالڊ ريگن پاران سرڪاري طرح
سان گهڻي جو اظهار ۽ برطانوي پارليامينٽ جي ميمبرن مئڪس مڊن ۽
لارڊ ايوبوري به احتجاج ڪيو. پوءِ فرانس جي هڪ عدالت پاران
بينظير ڀٽو کي شاهنواز ڀٽو قتل ڪيس ۾ حاضر ٿيڻ جو ليٽر مليو.
جنهن ڪري کيس ۳ نومبر ۱۹۸۵ع تي آزاد ڪيو ويو. هوءَ هڪ دفعو
وري غير ملڪي تنظيم ۽ دوستن سان رابطا ڪرڻ ۾ ڪامياب ٿي وئي.

آخرڪار ۳۰ ڊسمبر ۱۹۸۵ع تي ملڪ مان مارشل لا ختم ٿي. محترم لنڊن ۾ پيپلز پارٽي جي سينٽرل ايگزيڪيوٽو ڪميٽي جو اجلاس گهراڻي ملڪ واپس اچڻ جو فيصلو ڪيو ۽ ۹ اپريل تي سعودي هوائي اڏام وسيلي سعودي عرب پهتي جتان وري پي آءِ اي جي جهاز وسيلي ۱۰ اپريل ۱۹۸۶ع صبح جو ستن وڳي لاهور ايئر پورٽ تي پهتي. لاهور ايئرپورٽ کان مینار پاڪستان تائين پهچڻ ۾ صبح کان شام ٿي وئي هئي، دنيا جي پريس موجب استقبال ۽ جلوس ۾ اٽڪل ٽيهه لک عوام موجود هيو. پاڪستان جي سياسي تاريخ ۾ هي سڀ کان وڏو عوامي استقبال ۽ جلوس هيو جنهن جو اڳ ڪو به مثال ڪونه ٿو ملي. هي عوام جو سمنڊ ۽ سيلاب هيو جيڪو مسلسل مارشل لا جي سزائن ڏاڍاين ۽ محترم جي جمهوري جدوجهد لاءِ قربانين جي عظمتن جو مثال هيو. ايشيا جي سياسي تاريخ ۾ ڪنهن به قوم پنهنجي سياسي قائد جو ايترو احترام ۽ استقبال ڪونه ڪيو. نه صرف اهو پر محترم بينظير ڀٽو صاحبہ گجرانوالا جي جلسي لاءِ ۱۲ اپريل تي شام جو پنجين بجي پهچڻ بدران ۱۳ اپريل تي صبح جو پنجين بجي پهتي ته به لکن جي تعداد ۾ عوام سڄي رات جاڳي سندس آجيان ڪئي. ساڳيو حال فيصل آباد ۽ پشاور ۾ به ٿيو. اهڙائي استقبال بلوچستان، سنڌ جي شهرن ۾ به ٿيا جن جي ڪري سياسي جلوسن جلسن جي هڪ نئين رڪارڊ جنم ورتو. بينظير ڀٽو صاحبہ جا جلسا ۽ جلوس صبح رات يا شام واري وقت جا محتاج ڪونه هيا پر وقت ۽ عوام سندس منتظر هيو. ورڪرن ۽ عوام ۾ هڪ سياسي جاڳرتا جو سيلاب هيو جيڪو گذريل نون سالن جي دٻاءُ خلاف نفرت جو وڏو رد عمل هيو. ايشيا جي هن خطي ۾ پاڪستان پيپلز پارٽي ۽ محترم بينظير ڀٽو پر امن سياسي جدوجهد ذريعي مارشل لا جي آمرن سان مهاڏو اٽڪائڻ جو شاندار مثال قائم ڪيو، جنهن ثابت ڪيو ته هٿين خالي عوام جمهوريت جي جهنڊن هيٺان پر عظم ۽ نه جهڪندڙ سياسي قائد جي

سڌ تي ٽينڪ ۽ توپ کان وڏي طاقت ثابت ٿي سگهن ٿا. هو پهڙ ۽ جبل به ڌاري سگهن ٿا، درياهن جا رخ موڙي سگهن ٿا، تاريخ جي فيصلن کي پنهنجي تابع ڪري سگهن ٿا. غلامي جا زنجير توڙي سگهن ٿا.

۱۵ آگسٽ ۱۹۸۶ع تي ايم آر ڊي آزادي واري ڏينهن تي لاهور ۽ ڪراچي ۾ جلسا ڪرڻ جو پروگرام ترتيب ڏنو. حڪومت هڪ دفعو وري محترم بينظير کي پنجاب بدري جو حڪم ڏنو. پاڻ ڪراچي جي علائقي لياري ۾ جلوسي کي خطاب ڪرڻ جو پروگرام ٺاهيو. ۱۲ آگسٽ تائين ايم آر ڊي جا مرڪزي اڳواڻ ۽ هزارين عهديدار گرفتار ٿيا. محترم بينظير ڀٽو صبح سویر پنهنجن ڪارڪنن کي ۷۰ ڪلفٽن تي گهرايو ۽ هڪ وڏي جلوس جي قيادت ڪندي سوين گاڏين جي قافلي ۾ رستن تي اچي پهتا، پوليس ڪلفٽن روڊ تي اٽڪل ٽي سؤ ۽ ڪراچي ۾ ٻه هزار ڳوڙها آئينڊرگس جا گولا استعمال ڪيا پر محترم بينظير ڀٽو حڪمت عملي تحت پوليس کي ڌوڪو ڏئي لياري ۾ هزارن جي تعداد ۾ موجود ماڻهن کي مختصر خطاب ڪيو ۽ وري اتان ڳوڙها گيس ۽ لائي چارج ٿيڻ بعد پوليس کان پاڻ بچائي هڪ پيلي ٽيڪسي ۾ ۷۰ ڪلفٽن پهتي جتي پوري دنيا جي پريس موجود هئي. ڪلفٽن روڊ تي بيٺل پوليس محترم کي گرفتار ڪري نه سگهي ڇاڪاڻ ته هو ۽ پيلي ٽيڪسي ۾ هئي، گهر پريس ڪانفرنس ڪندي کيس گرفتار ڪري لائڊي جيل ۾ آندو ويو. ان ڏينهن لاهور ۾ پوليس هٿان ڇهه ۽ سنڌ ۾ اٽڪل سورهن ماڻهو هلاڪ ٿيا. سڄي ملڪ ۾ هنگاما جلسا ۽ جلوس شروع ٿيا. فرانس، جرمني، برطانيه ۽ آمريڪا مان هڪ دفعو وري اسيمبلي ميمبرن ۽ تنظيمن محترم بينظير ڀٽو جي آزادي لاءِ آواز اٿاريو ۽ آخر حڪومت مجبور ٿي هن کي ۹ سيپٽمبر ۱۹۸۶ع تي آزاد ڪيو. محترم بينظير ڀٽو صاحب هاءِ مڪمل طرح ساڻ ڀر امن ۽ جمهوري جدوجهد جي عظيم قائد جي حيثيت ۾ پاڻ مڃائي چڪي هئي.

هوءَ پاڪستان ۾ جوش کان وڌيڪ هوش سان جمهوري لڙائي لڙڻ واري رهبر ثابت ٿي. هن پنهنجي پارٽيءَ ۽ ورڪرن کي پنهنجي حڪمت عملي وسيلي هاڻي گرفتارين ۽ جيلن کان پري رکڻ شروع ڪيو. هر هڪ واقعي لاءِ الڳ الڳ حڪمت عملي جوڙي، پارٽي مان گروپ بندي ختم ڪري پارٽي کي مضبوط ڪيو. پيپلز پارٽي کي سگهارو ڪرڻ لاءِ پارٽي ۾، پيپلز لائبر فورم، خواتين ونگ، ليبرونگ پيپلز ڊاڪٽرس فورم، هاري ونگ، ڪلچرل ونگ، يوٿ فورم قائم ڪيا، جنهن ڪري پارٽي وڌيڪ مضبوط ٿي، بينظير ڀٽو صاحبہ کي پاڪستان پيپلز پارٽي جو شريڪ چيئرپرسن بہ منتخب ڪيو ويو. سندس قيادت ۽ باهت شخصيت مايوس ورڪرن ۾ حوصلو پيدا ڪيو. قائد عوام شهيد ڀٽو جي وفات بعد پارٽي بي جان ٿي وئي هئي پر محترمہ هڪ دفعو وري هن کي پاڪستان جي مضبوط ترين سياسي جماعت بڻائي ڇڏيو. پاڪستان ٺهڻ کانپوءِ ڪا بہ اهڙي سياسي پارٽي ڪونهي جيڪا پيپلز پارٽي جي تنظيم سان مقابو ڪري سگهي، هيءَ پارٽي هر شهر ۽ ڳوٺ ۾ شاخ رکي ٿي، اليڪشن ۾ سڀ کان وڌيڪ اميدوارن جون درخواستون هن پارٽيءَ کي ملنديون آهن، هن پارٽي جي ڪارڪنن سڀ کان وڌيڪ مارشل لا خلاف جدوجهد ۾ جيل ڪاٽيا، سزائون پيوڳيون، ڪوڙا کاڌا ۽ هر دور ۾ اڳي کان وڌيڪ مضبوط ٿيندي رهي. پاڪستان جا ماڻهو هن پارٽي کي ڀروسو جوڳو ۽ قابل اعتماد سمجهن ٿا. پاڪستان ٺهڻ کان اڳ مسلم ليگ قائد اعظم جي قيادت ۾ واحد جماعت هئي جنهن ڪنهن بہ غريب ورڪر کي اليڪشن ۾ بيهاريو ته عوام ان کي کٽايو پوءِ ٻي اهڙي سياسي پارٽي پيپلز پارٽي ثابت ٿي جنهن جهڙي بہ اميد وار کي اليڪشن ۾ بيهاريو ته عوام بينظير ڀٽو صاحبہ جي قيادت کي ووٽ ڏيندي انهن کي ڪامياب بڻايو. مسلم ليگ حڪومت ۾ اچڻ بعد ڏهن سالن تائين بہ پنهنجو وجود قائم رکي نہ سگهي ڇاڪاڻ ته مسلم ليگ جي قيادت صرف حڪومت حاصل

ڪرڻ لاءِ ڪم ڪيو جڏهن ته جناب ذوالفقار علي ڀٽو صاحب جي پيپلز پارٽي گذريل ٽيهن سالن کان حڪومت ۽ عوامي جدوجهد جون ٻئي واٽون محترم بينظير ڀٽو جي قيادت ۾ ورتيون ڪاميابي ڏانهن وڌندي وڃي پئي.

۱۸ ڊسمبر ۱۹۸۷ع تي محترم بينظير ڀٽو جي شادي جناب آصف علي زرداري سان ڪراچي ۾ منعقد ٿي. اٽڪل ڏهن سالن جي مصيبتن ۽ مشڪلاتن بعد ڀٽو خاندان ۾ هڪ دفعو وري خوشيون واپس موٽيون. هڪ دفعو وري محترم ۱۲ مارچ کان ۲۳ اپريل ۱۹۸۸ع تائين پرڏيهه آمريڪا ۽ برطانيه جي دوري تي وئي جتي هن واشنگٽن ۾ آمريڪي ٽيليويزن ۽ اخبارن کي انٽرويو ڏنا ۽ پنهنجي پارٽي جي پاليسي جي وضاحت ڪئي. جنرل ضياءَ الحق هڪ دفعو وري پنهنجي غير جماعتي بنيادن تي چونڊ جي ايندڙ وزير اعظم محمد خان جوڻيجو صاحب کي ۲۶ مئي ۱۹۸۸ع تي عهدي تان هٽائي ۱۶ نومبر ۱۹۸۸ع تي جماعتي بنيادن تي چونڊون ڪرائڻ جو اعلان ڪيو پر ۱۷ آگسٽ ۱۹۸۸ع تي سندس جهاز جي حادثي سبب فضاڻي موت واقع ٿيو. محترم بينظير کي تاريخ ۲۱ سيپٽمبر ۱۹۸۸ع تي پهرين اولاد پٽ ماسٽر بلاول ڄائو. واضح هجي ته جنرل صاحب اها اليڪشن محترم کي ٻار ڄمڻ واري مهيني ۾ رکي هئي پر محترم حڪمت عملي وسيلي غلط مهينو ظاهر ڪرايو.

هن دفعي وري محترم بينظير پنهنجي عظيم عوامي والد وانگر طوفاني دورا شروع ڪيا، جلسا، جلوس، هڪ عوام جو سيلاب روڊن، گهٽين ۽ ميدانن ۾ اچي ويو. هن وڌيڪ محنت ڪري ۱۶ نومبر ۱۹۸۸ع وارين اليڪشن ۾ پارٽي کي ملڪ جي سڀ کان وڏي پارٽي ثابت ڪيو ۽ ٽوٽل ۲۰۷ سيٽون هيون جنهن مان سندس پارٽي ۹۲، مخالف پارٽي اسلامي جمهوري اتحاد ۵۴ ۽ ايم ڪيو ايم ۱۳ سيٽون حاصل ڪيون. پهرين ڊسمبر ۱۹۸۸ع تي پاڪستان جي قائم مقام

صدر غلام اسحاق خان صاحب محترم کي پاڪستان جي وزير اعظم طور حڪومت ٺاهڻ جي دعوت ڏني. ۲ ڊسمبر ۱۹۸۸ع تي هن پاڪستان جي يارهين ۽ تاريخ اسلام جي پهرين خاتون وزير اعظم جي حيثيت ۾ حلف ڪيو. مسلسل يارهن سال ڀٽو خاندان جون عورتون قيد تنهائي ۽ جلا وطن رهڻ بعد وري پنهنجي گهرن ۾ خوشين جا ڏيڻا ٻرندي ڏٺا ۽ خوشي وڃان ڳوڙها به ڳاڙيا. عزم، حوصلي، جدوجهد، محنت جو سلو ڪين مليو. لڳاتار ڪنڊن پريل رستن تي سفر ڪندڙ هن قابل فخر خاندان کي تڏڙين هوائن وارن گهائن وٽن واري باغ ۾ آرام ڪرڻ، ساهه ڀرڻ جو موقعو مليو.

محترم پنهنجي پاليسي ۾ سوشلزم بدران بدچندڙ حالتن مطابق نجي ملڪيت ۽ پرائيوپٽائيزيشن جو عمل شروع ڪيو. پنهنجي والد جي قاتلن کي ملڪي مفاد ۾ معاف ڪيو ۽ جمهوري ادارن، انساني حقن لاءِ وڌيڪ ڪم ڪرڻ جو اعلان ڪيو. پنهنجي پهرين پريس ڪانفرنس ۾ هن سڙائي موت وارن قيدين کي عمر قيد ۾ تبديل ڪيو. مارشل لا ۾ مليل سڙائڻ کي ختم ڪيو. ۶۰ سال کان وڏي عمر جي قيدين کي آزاد ڪيو. قتل کان علاوه ٻين ڪيسن ۾ قيد عورتن کي آزاد ڪيو. اهڙي طرح اٽڪل سترهن هزار قيدين کي فائدو حاصل ٿيو. جلاوطن ٿيل سياسي قيدي واپس آيا.

۱۲ ڊسمبر ۱۹۸۸ع تي ۲۵ ورهين جي ڄمار ۾ محترم بينظير ڀٽو صاحب بحيت وزيراعظم پاڪستان قومي اسيمبلي کان اعتماد جو ووٽ حاصل ڪيو، کيس حمايت ۾ ۱۴۸ ووٽ مليا ۽ مخالفت ۾ ۵۵ ووٽ پيا. هن سال ۲۹ ڊسمبر ۱۹۸۸ع تي اسلام آباد ۾ منعقد سارڪ ڪانفرنس ۾ ڪيل فيصلو محترم جي وڏي پرڏيهي ڪاميابي هئي جنهن ۾ هندستان جو وزير اعظم راجيو گاندي، بنگلا ديش جو صدر حسين ارشاد، سريلنڪا جو صدر جي وڙڻي، مالدپ جو صدر مامون عبدالقيوم، نيپال جو شاهه بريندرا ۽ ڀوتان جو شاهه جگمي سنگي

شريڪ ٿيا. پيپلز پارٽي ۽ ڀٽو خاندان جي مخالفن کي محترم جو وزير اعظم هئڻ هر حال ۾ برداشت ئي ڪو نه هيو. هنن عدم اعتماد جي تحريڪ هلائي پر محترم قومي اسيمبلي کان اڪثريت ۾ ووٽ وٺي ان بحران مان بچي وئي ليڪن جنرل ضياءَ الحق جي ساٿاري صدر مسٽر غلام اسحاق خان مختلف الزام هڻي ۴ آگسٽ ۱۹۹۰ع تي هنجي حڪومت کي صرف ۱۸ مهينن بعد برطرف ڪري ڇڏيو جڏهن ته عوام کيس پنجن سالن لاءِ چونڊيو هيو. هڪ دفعو وري ڪمزور حڪمرانن محترم بينظير ڀٽو مٿان ڪيترائي ڪيس داخل ڪيا ۽ سندس ور مسٽر آصف علي زرداري کي مختلف ڪيسن ۾ گرفتار ڪيو ويو. محترم بينظير ڀٽو کي پنهنجي قيد ۾ بند مڙس سان مختلف جيلن ۾ ملاقاتن ڪرڻ، ڪورٽن ۾ حاضرين تي ملڻ، سندس مقدمن لاءِ قانوني طرح عدالتن ۾ جنگ ڪرڻ کان علاوه پنهنجي خلاف لڳايل الزامن کي خصوصي عدالتن ۾ منهن ڏيڻ واري سلسلي ۾ مصروف ٿيڻو پيو. ان وچ ۾ ۲۴ آڪٽومبر ۱۹۹۰ع تي چونڊون ڪرايون ويون. صدر غلام اسحاق خان صاحب هڪ رٿيل منصوبه بندي تحت پيپلز پارٽي کي هارايو. هاڻي محترم کي حزب اختلاف جي ليڊر جي حيثيت ۾ پنهنجو ڪردار ادا ڪرڻ جو موقعو مليو. هوءَ مسلسل عدالتن ۾ پنهنجو دفاع ڪرڻ ۾ ڦاسي پوي ٿي. هڪ نه ڪٽندڙ ذهني پریشاني سان مقابلو ڪندڙ عورت هاڻي انهن ننڍين پریشاني ۾ ڀلا ڪيئن همت هاريندي اڳ ته هوءَ مصيبت جا وڏا جبل جهاڳي آئي هئي. محترم بينظير کي حڪومت ۾ ويٺل حڪمرانن پریشان رکيو ته ٻئي طرف وري صدر غلام اسحاق خان ۽ سندس وزير اعظم ميان محمد نواز شريف صاحب پاڻ ۾ ڪن مسئلن تي اختلافن سبب هڪ ٻئي جا مخالف ٿي بيٺا. سندس اختلافن حڪومت کي ڪمزور ڪري ڇڏيو. پرڏيهي امداد ڏيندڙ ملڪن اڳوڻا قرض نه ملڻ ڪري نوان قرض نه ڏيڻ جو فيصلو ڪيو ۽ اڳوڻا قرض واپس ڪرڻ جو مطالبو ڪيو ٻي صورت ۾

پاڪستان کي دهشتگرد ملڪ قرار ڏئي اقتصادي ناتن جي بائيڪاٽ جي ڌمڪي به ڏني. آخر اهڙي صورتحال سبب طاقتور قوتن وزير اعظم ميان محمد نواز شريف صاحب کي هڪدم هٽائي عارضي وزير اعظم مسٽر معين قريشي کي مقرر ڪيو. جڏهن ته ڪجهه عرصي بعد صدر غلام اسحاق خان کي به هٽايو ويو. لڳاتار اڍائي سال محترم جو مڙس آصف علي زرداري صاحب جيل ۾ رهيو اهو پڻ آزاد ٿيو. محترم ۽ سندس ورجي مٿان داخل ڪيس ثابت ڪو نه ٿيا.

وري ۶ آڪٽوبر ۱۹۹۳ع تي اليڪشن ٿي جنهن ۾ پيپلز پارٽي محترم بينظير ڀٽو جي قيادت ۾ ۲۰۷ سيٽن مان قومي اسيمبلي جون ۸۶ سيٽون حاصل ڪيون. محترم پاڪستان جي تاريخ ۾ پنهنجي والد ماجد جو رڪارڊ برابر ڪندي ٻيهر ووٽن ذريعي ڪاميابي ماڻي ۱۹ آڪٽومبر ۱۹۹۳ع تي وزير اعظم منتخب ٿي، هن پاڪستان مسلم ليگ جوڻيجو گروپ ساڻ مرڪز ۽ صوبن ۾ ٻي ڀي اي جي مخلوط حڪومت ٺاهي.

محترم بينظير ڀٽو کي جڏهن ٻيهر حڪومت ملي ته ملڪ ۾ افراط زر جي شرح وڌيل، زرمبادلي جا گهٽ ذخيرا موجود هيا. اڳوڻي حڪومت جي ناقص پاليسين سبب بئنڪن جو ڏيوالو نڪتل هيو. پرڏيهي قرضن جي عدم ادائگي ۽ منشيائت جي ڌنڌي ۾ وڏن ماڻهن جي ملوث هئڻ سبب پاڪستان کي منشيائت فروش ۽ دهشتگرد ملڪ قرار ڏيڻ جا عالمي طاقتن طرفان اعلان شامل هيا. سال ۱۹۹۴ع ۾ محترم پنهنجي صلاحيتن جو ڀرپور استعمال ڪندي تمام گهڻا انتظامي فيصلا ڪيا جنهن ۾ ڪراچي اندر دهشتگردي کي ختم ڪرڻ لاءِ فوج جي واپسي ۽ پوليس آپريشن ذريعي صوبي جي عوام کي سکون واپس ڏنو. بئنڪن مان مختلف ذريعن سان سرمائيدارن، واپارين، سياستدانن، جاگيردارن پاران ورتل قرض واپس ڪرڻ لاءِ سخت آپاءِ وٺڻ، سيلز ۽ انڪم ٽيڪس چورن خلاف وڏي مهڙ هلائڻ، بئنڪن ۽

ٻين مالياتي ادارن پاران بااثر ماڻهن کي قرض ڏيڻ تي بندش، وفاقي اينٽيڪرپشن ڪميٽي جو قيام، پنجاب ڪوآپريٽو سوسائٽين پاران لٽيل متاثرين کي پنڄويهه هزار روپين تائين سرڪار پاران ادائگي، اٽڪل پنجاهه هزار بيروزگارن کي ملازمتون ڏيڻ، نج ڪاري ڪميشن جو قيام شامل آهن. دراصل محترم جو هي دور هڪ وڏي اقتصادي بحران جو دور هيو. جنهن ۾ هن وڏي دليري سان ملڪي معيشت کي سنڀالڻ لاءِ مهنگائي کي وڌايو. ڇاڪاڻ ته گذريل حڪومت I. M. F. ۽ ورلڊ بئنڪ کان ورتل قرض ادا نه ڪيا ۽ هر حڪومت قرضن جي ادائگي کي ايندڙ حڪومت ڏانهن ملتوي ڪندي رهي آخر مالي قرض ڏيندڙ ادارن سخت موقف اختيار ڪيو. هن ڏس ۾ محترم نجڪاري تي ڀرپور توجه ڏنو، زرعي شعبي ۾ انڪم ٽيڪس، پراپرٽي ٽيڪس لڳائڻ جو اعلان ڪيو. ٻئي طرف ماحوليات، زرعي، سوشل ۽ توانائي جي شعبن ۾ ٽاسڪ فورس قائم ڪيا. غير ملڪي سرمايه ڪارن ۽ غير ملڪي ڪمپنين کي پاڪستان ۾ سيڙپڪاري ڪرڻ لاءِ هڪ پيڪيج ڏنو ۽ ڪيترن ئي ملڪن پاڪستان ۾ سيڙپ ڪرڻ جي خواهش ڏيکاري. هن سال معيشت لاءِ ورتل سخت اپائڻ سبب عالمي مانيٽرنگ فنڊ واري اداري هڪ رپورٽ ۾ تسليم ڪيو ته پاڪستان اقتصادي بحران کان ٻاهر نڪري ويو آهي ۽ وٽس هڪ ارب ۲۰ ڪروڙ ڊالرن جا ذخيرا موجود آهن. عالمي بئنڪ ۽ ٻين بين الاقوامي ادارن حب پاور پروجيڪٽ، غازي بروٽا پروجيڪٽ ۾ ۱۴۰۰ ميگاواٽ واڌارو بجلي پيدا ڪرڻ لاءِ سوا ٻه ارب رپين جي منصوبي ۾ اڌ ڏيڻ جو فيصلو، عالمي بئنڪ سوشل ايڪشن پروگرام لاءِ اسي ڪروڙ ڊالر امداد ڏيڻ جو اعلان ڪيو جيڪا اڳ ڏنل هڪ ارب پنجنجاهه ڪروڙ ڊالرن کان علاوه آهي.

سندس ڪاميابين ۾ دفاعي سطح تي سويڊن ۽ فرانس حڪومت پاران پاڪستان کي ميراج پنج هزار جهاز ۽ اگوستائوي آبدوز کان علاوه جديد A. M. X. ٽينڪ، لاما ۽ پيوما هيلڪاپٽر ڏيڻ جي

معاهدن کان علاوه جنرل ضياء الحق جي دور حڪومت ۾ فوجي سامان خريد لاءِ ڏنل پئسن مان پاڪستان کي ۲۷ ڪروڙ ڊالرن جو فوجي سامان ڏيڻ جو اعلان به شامل آهي. هن ڏس ۾ ۲۳ آڪٽوبر ۱۹۸۵ع تي واشنگٽن ۾ آمريڪي سينيٽ ۽ ايوان نمائندگان جي پينل کان پريسler ترميم جي جڳهه تي برائون ترميم منظور ڪرائڻ هڪ وڏي سفارتي ڪاميابي آهي. سندس پرڏيهي ڪاميابين ۾ آمريڪا پاران ايتمي هٿيارن تي پابندي بابت پاڪستان جي موقف جي حمايت ڪرڻ، ڪشمير مسئلي کي عالم اسلام ۽ دنيا جي عالمي ادارن کان مڃائڻ به شامل آهي. ۳ جنوري ۱۹۹۴ع تي ڪشمير بابت پاڪ ڀارت سيڪريٽري خارجہ مذاڪرات ۾ ڪشمير کي ڀارت متنازعہ مسئلو تسليم ڪيو. آمريڪا ۾ ۳ آڪٽوبر ۱۹۹۵ع تي اسلامي ملڪن جي وزرا خارجہ اجلاس ۾ قرارداد پاس ڪري ڪل جماعتي حریت کانفرنس کي O. I. C. ۾ مبصر طور جڳهه ڏني، ۲ فيبروري ۱۹۹۴ع تي بوسينيا ۾ هلندڙ شديد لڙائي ۾ زندگي خطري ۾ وجهي دنيا جي ٻن عورتن وزيراعظم محترم ڀٽو ۽ ترڪ وزير اعظم مسز تانسو چلر دورو ڪري زخمين جي عيادت ذريعي دنيا جو توجه ڇڪايو.

سال ۱۹۹۴ع محترم لاءِ سياسي اقتصادي ۽ خارجي سطح تي ڪامياب ثابت ٿيو. هن عالم اسلام ۽ دنيا جا ڪيترا ڪامياب دورا ڪيا.

هن جي حڪومت ۳۱ مارچ ۱۹۹۴ع تي اقوام متحده جي قيادت ۾ صوماليه ۾ امن قائم ڪرڻ لاءِ اٽڪل پنج هزار فوجي موڪليا. ۲۵ اپريل ۱۹۹۴ع تي شمالي علائقن ۾ عدالتي ۽ انتظامي اصلاحات جو اعلان ٿيو. محترم جي ڪوششن سان ۱ آگسٽ ۱۹۹۵ع تي اسلام آباد ۾ مسلم ملڪن جي خواتين پارليامينٽرين جي عالمي ڪانفرنس منعقد ٿي ۽ محترم ان جو افتتاح ڪيو. ملڪ ۾ تباهه ٿيل ٽيڪسٽائيل سيڪٽر لاءِ ۳ آڪٽوبر ۱۹۹۵ع تي ۱۷ نڪاتي پيڪيج جو اعلان ڪيو جنهن جو

واپارن پليڪار ڪيو. ۷ آڪٽوبر ۹۵ع تي سعودي سيڙپڪار سرماڻيدارن سان ڪراچي جي بيمار صنعتن کي ٻيهر هلائڻ لاءِ هڪ ارب ڊالر ڏيڻ جو معاهدو ٿيو. ساڳي ڏينهن تي سندس حڪومت آمريڪا جي پيشڪش کي رد ڪيو جنهن مطابق ايف ۱۶ جنگي جهازن بدلي پاڪستان يورينيم سان لاڳاپيل مرڪز کي بين الاقوامي ايٽمي انرجي ڪميشن کي آمريڪي حڪام ماتحت ڪرڻ شامل هيو. محترم ۱۸ آڪٽوبر ۹۵ع تي غير وابسته تحريڪ پاران سربراھ ڪانفرنس کي خطاب ڪيو. ۲۳ آڪٽوبر ۹۵ع تي اقوام متحده جي جنرل اسيمبلي جي خصوصي اجلاس کي خطاب ڪندي غربت کي ختم ڪرڻ لاءِ انڊر سيڪريٽري جنرل جي عهدي لاءِ تجويز ڏني. محترم تقرير ۾ ڪشمير، روانڊا ۽ بوسنينا ۾ ظلم بابت عالمي ٽربيونل قائم ڪرڻ جو مطالبو ڪيو. محترم هن اجلاس جي موقعي تي اٽڪل ۲۷ ملڪن جي سربراھن سان ملاقات ڪئي. محترم جي ڪوششن سان اقوام متحده پنهنجي ۵۰ هين سالگرھ جي وقت حصول حق خود اراديت جدوجهد کي جائز قرار ڏنو. اقتصادي ۽ سماجي ڪائونسل بابت پاڪستاني موقف شامل ڪيو. محترم ۲۵ آڪٽوبر ۹۵ع تي فرانس جي صدر جيڪ شيراڪ سان پاڪستان ۽ فرانس درميان دفاعي اقتصادي شعبن ۾ تعاون ڪرڻ ۽ ميراج ۵۸- ۲۰۰۰ جي خريداري بابت ڳالهايو.

محترم ايراني صدر هاشمي رفسنجاني جي دعوت تي ۶ نومبر ۹۵ع کان ايران جو دورو ڪيو ۽ ۷ نومبر تي ايراني اسيمبلي کي خطاب ڪيو. محترم ۲۲ نومبر ۹۵ع کان آمريڪا جو دورو ڪيو جنهن ۾ آمريڪي صدر بل ڪلنٽن سندس شاندار ۽ خاص آڌر پاءُ ڪيو. محترم آمريڪي سينيٽ، سرمايڪارن، اخبارن، واپارين ۽ ٻين ڪيترين تنظيمن کي خطاب ڪيو. جيئن ته محترم ڀٽو جي حڪومت ۾ تمام گهڻيون ڪاميابيون شامل آهن جن سان پاڪستان جو نالو دنيا ۾ وڌيڪ روشن ٿيو. دراصل محترم جي اقتدار ۾ اچڻ بعد دنيا

جون نگاهون پاڪستان ڏانهن ڏسڻ لڳنديون آهن، ڇاڪاڻ ته هڪ لبرل، روشن خيال، جمهوريت پسند عالمي معاملن تي ڀرپور واقفيت رکندڙ سياسي اڳواڻ طور محترم ڀٽو کان دنيا گهڻو ڪجهه ڪرڻ جي اميد رکندي آهي. محترم پاڪستان کي دهشتگرد ۽ منشيائت فروش ملڪ جي بدنامي کان بچايو ۽ سخت خطرن باوجود ڊرگ مافيا جون اٽڪل ٻه سئو بااثر شخصيتون گرفتار ڪيون. هڪ وڏو آپريشن ڪري سرحد ۽ قبائل ۾ منشيائت جي اڏڻ کي ختم ڪيو. ملڪي مفاد ۾ انتهائي دليرانه ۽ ڏاهپ ڀريل فيصلن ڪرڻ تي دنيا جي پريس محترم ڀٽو صاحب کي پاڪستان جي ”اٽرن ليڊي“ جو خطاب ڏنو. مختصر نموني سندس ڪامياب پاليسين سبب پرڏيهه کان ملندڙ قرضن جو تفصيل ڏجي ٿو. سال ۹۴-۹۵ع دوران پاڪستان کي ۲ ارب ۵۸ ڪروڙ ۴۰ لک ڊالرن جا قرض حاصل ٿيا. جڏهن ته ۹۲-۹۴ع جي مقابلي ۾ ۵ ڪروڙ ۴۰ لک ڊالر جا وڌيڪ قرض حاصل ٿيا. ڪنسوريشن وسيلي ۵۰ ڪروڙ، ۵۰ لک ڊالر قرض مليا. اسلامي ملڪن ۷ ڪروڙ ۱۰ لک ڊالر قرض ڏنا. ملائيشيا پام آئل خريداري لاءِ ۱۰ ڪروڙ ڊالر منظور ڪيا. پاڪستان جي تاريخ ۾ دنيا پاران هڪ رڪارڊ سيڙپڪاري جو اعلان هن کان اڳ ٻڌڻ ڏسڻ ۾ نه آيو. سندس حڪومت ۾ پورٽ قاسم وٽ ورلڊ ٽريڊ سينٽر جو قيام ۽ ٺٽي ۾ ڪيٽي بندر گاهه، گوادر پورٽ جو قيام به شامل آهي.

ٽرڪول پروجيڪٽ پاڪستان جي تاريخ ۾ سڀ کان وڏو پرڏيهي سيڙپڪاري جو منصوبو آهي جيڪو ٽر جي ڪوئلي کي ڪم آڻڻ لاءِ عمل ۾ آيو آهي ڇاڪاڻ ته اهو ڪوئلو دنيا جي اعليٰ قسم مان هڪ آهي. هن پروجيڪٽ تي عمل ڪرڻ سان اٽڪل هڪ لک ماڻهن جي روزگار جو ذريعو پيدا ٿيندو. محترم ڀٽو صاحب جي حڪومت ۾ پاڪستان جي تاريخ ۾ رڪارڊ پرڏيهي سيڙپڪاري جا معاهدا ٿيا. پوري دنيا جي ملڪن کي گهريل سهولتون ڏئي کين پاڪستان ۾ سيڙپ

ڪرڻ لاءِ آماده ڪيو ويو. هر ملڪ سان قرضن جا معاهدا سيڙپڪاري جي انداز ۾ ٿيا. دنيا کي محسوس ڪرايو ويو ته پاڪستان دنيا لاءِ بهترين سيڙپڪاري واري جڳهه آهي. جڏهن دنيا جي هر هڪ ملڪ ۽ ملڪن جي صنعتڪارن پاڪستان ۾ ڪارخانن ۽ ٻين توانائي جي شعبن ۾ اڳتي اچڻ جو اعلان ڪيو ته پوءِ پاڪستاني بزنس مين طبقو به اڳتي وڌيو، ان کان اڳ پاڪستاني واپاري صرف پلاٽن تي ڪارخانا ظاهر ڪري ڪوڙا قرض وٺي پئسا هضم ڪري ويندا هيا. پاڪستان ۾ رڪارڊ پرڏيهي سيڙپڪاري ۽ بيروني امداد حاصل ڪرڻ، خارج پاليسي ۾ ڪاميابين ۽ پريس جي آزادي کي سندس مخالفن به تسليم ڪيو آهي. اخبارن ۾ ورڪرن لاءِ ويڄ بورڊ ۽ بونس لازمي ڪرڻ به سندس ڪارنامو آهي.

سڀ کان وڌيڪ تبصري لائق سندس قابليت، ذهانت ۽ مضبوط سياسي شخصيت آهي. ان کان اڳ به ۱۹۸۸ع ۾ سندس پارٽي کي اسيمبلي ۾ خاص اڪثريت حاصل ڪونه هئي پر ڪامياب حڪومت سان ايم ڪيو ايم، عوامي نيشنل پارٽي ۽ آزاد ميمبرن جي سهڪار ذريعي گهريل اڪثريت حاصل ڪيائين. اهڙي طرح وري ۱۹۹۳ع وارين اليڪشن ۾ به مخلوط حڪومت پي ڊي اي اتحاد سان جوڙيائين. پيپلز ڊيموڪريٽڪ الائنس ۾ نوابزادي نصرالله خان، غلام مصطفيٰ جتوئي صاحب ۽ حامد ناصر چنه صاحب جي مسلم ليگ کان علاوه مولانا فضل الرحمان جي جماعت شامل هئي.

محترم ڀٽو صاحب جو اهو ڪمال آهي ته پاڪستان جي سماج ۾ جتي مرد ۽ اسلام جي احترام سبب عورتن کي ٻي درجي جو شهري سمجهيو وڃي ٿو ۽ هڪ ٽولو پنهنجي خواهشن لاءِ من پسند تشريح ڪندي ائين به چئي ٿو ته عورت کي حڪمراني جو حق ڪونهي، اهڙي مرد جي سماج ۾ جتي عورت ڪنهن مرد سان هٿ به ملائي نه سگهي، اڪيلو سياسي ملاقات نه ڪري سگهي، گڏجي شڪار نه ڪري سگهي

۽ ڪنهن سان حد کان وڌيڪ مسڪرائي ڳالهائي نه سگهي، فوتو به نه ڪڍائي سگهي اهڙي مضبوط مرد جي سماجي معاشري ۾ محترم نندي عمر جي عورت هوندي انهن سياست جي چاچن ۽ مامن کي شڪست ڏئي مخالف بئنچن تي يا پنهنجي قيادت ۾ هلائي جن جي زندگي سياست ۾ گذري هجي اها سندس همت ۽ ڏاهپ آهي. سندس ٻه دفعا وزير اعظم ٿيڻ وڏي اهميت رکي ٿو. جيئن ته پاڪستان ۾ هڪ قوم نه آهي، صوبائيت ۽ مذهبي بنيادن تي پارٽيون آهن، تنهن کان علاوه ”پردي“ پويان قوتون آهن ان سبب محترم جي مخالفت به ايتري ئي گهڻي آهي. هر هڪ چاهي ٿو ته ان جي شرطن تي حڪومت اچي انهن کي راضي رکيو وڃي تنهنڪري اهو محترم ڀٽو لاءِ ناممڪن آهي ته سڀ کي راضي رکي، ان کان علاوه پ پ هڪ عوامي پارٽي آهي عوام ۽ ورڪرن کي به خوش رکي، اهڙن حالتن کان علاوه ٻئي طرف مخالف پارٽين پاران سائس عدم تعاون ۽ روزانو تحريڪون، لانگ مارچ، ڪڏهن ترين مارچ، هڙتالون، شهر بند، مظاهرا هجن ته پوءِ ملڪ جي معيشت ڪمزور ٿيندي، سياسي انارڪي ٿيندي، پرڏيهه ۾ ملڪ جو نالو بدنام ٿيندو، جمهوريت کي استحڪام نه ملندو ۽ حالتون ڪنٽرول کان ٻاهر ٿينديون اهو ئي ٿيو جو ملڪ ۾ مخالفن جي ضدي روين، پرڏيهي مالياتي ادارن جي سخت شرطن ۽ پيپلز پارٽي ۾ ناخوش دوستن جي ڪري محترم ڀٽو صاحب جي حڪومت کي هڪ دفعو وري ۵ نومبر ۱۹۹۶ع تي رات جو ختم ڪيو ويو. وري احتساب، ڪرپشن، ناانصافين جا الزام آهن، عدالتون، احتساب ڪميشن آهي، محترم ۽ سندس وڪيل آهن، ڏسون ڇا ٿئي ٿو. گذريل ڇهن سالن ۾ محترم چوٿين چونڊيل وزير اعظم آهي جنهن جي حڪومت جو خاتمو وقت کان اڳ ٿيو آهي. محترم جي پيپلز پارٽي سان واسطو نه رهيو آهي يا سائس ملاقات جو موقعو اڄ ڏينهن تائين ڪونه مليو آهي مان ذاتي طرح سان سندس باري ۾ راءِ نٿو ڏيان پر مٿس تنقيد به ٿئي ٿي ته هو

سخت طبيعت سياستدان آهي. ڪنهن پارٽي عهديدار جي تنقيد برداشت نٿي ڪري، پنهنجي ڀاءُ مير مرتضيٰ ڀٽو سان سندس رويو به پسند نٿو ڪيو وڃي، پنهنجي والده سان به اختلاف ڪيس ڀٽو صاحب طرفان مقرر ڪيل پارٽي جي چيئرپرسن واري عهدي تان هٽائڻ ۽ المرتضيٰ هائوس لاڙڪاڻو تي سندس موجودگي ۾ فائرننگ کان علاوه ڀٽو خاندان جي ماضي ۾ قائم سياسي يڪجهتي کي نه سنڀالڻ به قابل تنقيد رهي ٿو. حڪومت حاصل ڪرڻ لاءِ مخالفن ۽ شهيد ڀٽو جي قاتلن سان گڏجي ڪم ڪرڻ به ماڻهن کي نٿو وڻي پر هاڻي ملڪي حالتن مطابق عوام به انقلاب لاءِ تيار ڪونهي. ڪرسي جي سياست جو دور آهي قومپرست، ڪميونسٽ، سوشلسٽ ۽ اسلامي خيالن جا ماڻهو اقتدار ۾ گڏ ويٺا آهن. سياسي نظريا ۽ فلسفا هاڻ ختم ٿي چڪا آهن جيڪو وڌيڪ بااثر ماڻهو رکي ٿو، قائد جي شخصيت ۾ ڇمڪ ۽ ڏاهپ آهي. سگهارن ادارن سان ويجهڙائپ رکي ٿو ۽ ڪرسي لاءِ هر هڪ حربو استعمال ڪري ٿو اهو حڪومت ماڻي ٿو ۽ عوام به هاڻ حڪومت مان ڪم حاصل ڪرڻ جو رستو ورتو آهي پوءِ ڀلا محترم ڀٽو صاحب تي ڪهڙي ميار.

بهرحال پاڪستان جي سماج ۾ هن باوقار، باعمل، شان، مان، رعب، ذات، نفاست واري جدوجهد سان ڀرپور قائد، هر حال ۾ هار نه مڃڻ، همت پري عظيم اڳواڻ، دنيا جي عورتن لاءِ پنهنجو پاڻ کي هڪ مثال ثابت ڪيو آهي ته عورت ڪنهن به ماحول يا حالتن ۾ مرد کان گهٽ نه آهي پر مرد کي مات ڏئي سگهي ٿي. سياست ۾ سندس مرتبو ۽ حيثيت دنيا جي مڃيل وزير اعظم عورت مسز اندرا گانڌي کان به وڌيڪ اعليٰ آهي ڇاڪاڻ ته مسز گانڌي زندگي جي جدوجهد ۾ بينظير ڀٽو صاحب جهڙيون تڪليفون ڪونه ڏنيون، جيل، جلاوطني وارا ڏينهن ڪونه ڏٺا، مارشل لا جون اذيتون برداشت نه ڪيون، پنهنجي والد سان ڪال ڪوٺڙي ۾ ملاقاتيون نه ڪيون. بيماري ۾ علاج لاءِ قيد ۾

بي سهارا نه رهي، مذهبي معاشري ۾ پاڻ نه مڃايو ۽ سڀ کان وڌيڪ
ته محترم ڀٽو صاحب وانگر ننڍي ڄمار ۾ وزارت عظميٰ نه ماڻي.
بينظير ڀٽو صاحب جدوجهد جي علامت ۽ حوصلي واري عظيم عورت
قائد آهي جنهن کي هر دور ۾ هر حالت ۾ حوصلي سان مقابلو ڪرڻ
جو ڏاڻو حاصل آهي. دنيا سندس والد وانگر محترم جي بين الاقوامي
معاملن تي اعليٰ ذهانت ۽ ڏاهپ جي قائل آهي.

لاڙڪاڻو ليڊرن جي ڌرتي

عبدالستار ڀٽي

لاڙڪاڻو ريسرچ اڪيڊمي



ليکڪ

عبدالستار ڀٽي

پڙهندڙ نسل - پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻڪ ”لڙهندڙ نسل“ نالي ڪتاب لکي پنهنجي دور جي عڪاسي ڪرڻ جي ڪوشش ڪئي. امداد حسينيءَ وري 70 واري ڏهاڪي ۾ ئي لکيو:

انڌي ماءُ جڻيندي آهي اونڌا سونڌا ٻارَ
ايندڙ نسل سمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پَن جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جھڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن کا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتِي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وس پٽاندڙ وڌ کان وڌ ڪتاب خريد ڪري ڪتابن جي ليگن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

شيخ اياز علم، ڄاڻ، سمجھ ۽ ڏاهپ کي گيت، بيت، سٽ، پُڪار سان
 تشبيه ڏيندي انهن سڀني کي بمن، گولين ۽ بارود جي مد مقابل بيهاريو
 آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

....

جئن جئن جاڙ وڌي ٿي جڳ ۾، هو ٻوليءَ جي آڙ چُپن ٿا؛
 ريتيءَ تي راتاها ڪن ٿا، موٽي منجهه پهڙ چُپن ٿا؛

....

ڪالهه هُيا جي سُرخ ڳلڻ جيئن، اڄڪلهه نيلا پيلا آهن؛
 گيت به ڄڻ گوريلا آهن.....

.....

هي بيت اُتي، هي ٻم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرقُ نه آ، هي بيت به ٻم جو ساٿي آ،

جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽
 عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني
 آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين
 محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج
 ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي
 policies اڻڄاڻن ۽ نادانن جي هٿن ۾ رهنديون. پڻ نصابي ڪتابن
 سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پڻ پڻ جو پڙلاءُ.“
- اياز (ڪلهي پاتم ڪينرو)

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>